

# بہارِ شریعت

(تسمیل و تخریج شدہ)

حصہ پانزدہم (15)

Compiled by the team of ALHAZRAT.net

صدر الشریعہ بدرالطریقہ  
حضرت علامہ مولانا  
امجد علی اعظمی علیہ رحمۃ اللہ الغنی



اکراہ،

حجر،

غصب،

شفعہ،

زنج،

قربانی اور عقیقہ،

وغیرہ کے مسائل کا بیان

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط

## اکراہ کا بیان

اللہ عزوجل فرماتا ہے:

﴿مَنْ كَفَرَ بِاللّٰهِ مِنْ بَعْدِ اِيْمَانِهٖ اِلَّا مَن اُكْرِهَ وَقَلْبُهٗ مُطْمَئِنٌّ بِالْاِيْمَانِ وَلٰكِنْ مَّنْ شَرَحَ بِالْكُفْرِ صَدْرًا فَعَلَيْهِمْ  
عَذَابٌ مِّنَ اللّٰهِ وَلَهُمْ عَذَابٌ عَظِيْمٌ ﴿۱۰۶﴾﴾ (1)

”جس نے ایمان کے بعد کفر کیا (اس پر اللہ کا غضب ہو) مگر جو شخص مجبور کیا گیا اور اس کا دل ایمان پر مطمئن ہے (وہ عذاب سے بری ہے) لیکن جس نے کفر کے لیے سینہ کو کھول دیا اور اللہ کا غضب ہے، اور اون کے لیے بہت بڑا عذاب ہے۔“

ہدایہ میں ہے کہ یہ آیت عمار بن یاسر رضی اللہ تعالیٰ عنہما کے بارے میں نازل ہوئی جبکہ مشرکین نے کلمہ کفر بولنے پر انھیں مجبور کیا اور انھوں نے زبان سے کہہ دیا پھر جب حضور اقدس صلی اللہ تعالیٰ علیہ وسلم کی خدمت میں حاضر ہوئے۔ حضور (صلی اللہ تعالیٰ علیہ وآلہ وسلم) نے دریافت فرمایا کہ تم نے اپنے قلب کو کس حال پر پایا عرض کی میرا دل ایمان پر بالکل مطمئن تھا ارشاد فرمایا کہ اگر وہ پھر ایسا کریں تو تم کو ایسا ہی کرنا چاہیے (2) یعنی دل ایمان پر مطمئن رہنا چاہیے۔ تفسیر بیضاوی شریف میں ہے کہ کفار قریش نے عمار اور ان کے والد یاسر اور ان کی والدہ سمیہ رضی اللہ تعالیٰ عنہم کو ارتداد پر مجبور کیا ان کے والدین نے انکار کیا ان دونوں کو قتل کر ڈالا اور یہ دونوں پہلے دو شخص ہیں جو اسلام میں شہید کیے گئے اور عمار رضی اللہ تعالیٰ عنہ نے زبان سے وہ کہہ دیا جو کفار نے چاہا تھا۔ کسی نے حضور اقدس صلی اللہ تعالیٰ علیہ وسلم کی خدمت میں عرض کی یا رسول اللہ (صلی اللہ تعالیٰ علیہ وآلہ وسلم)! عمار کافر ہو گیا فرمایا: ”ہرگز نہیں، بے شک عمار چوٹی سے قدم تک ایمان سے بھرپور ہے ایمان اس کے گوشت و خون میں سرایت کیے ہوئے ہے“، اس کے بعد عمار رضی اللہ تعالیٰ عنہ روتے ہوئے حاضر خدمت اقدس ہوئے رسول اللہ صلی اللہ تعالیٰ علیہ وسلم نے ان کی آنکھوں سے آنسو پونچھا اور فرمایا کہ ”تمہیں کیا ہوا (جو روتے ہو) اگر وہ پھر ایسا کریں تو تم ویسا ہی کرنا۔“ (3)

① ..... پ ۱۴، النحل: ۱۰۶.

② ..... ”الهدایة“، کتاب الإکراہ، فصل، ج ۲، ص ۲۷۴.

③ ..... ”تفسیر البیضاوی“، النحل، تحت الآیة: ۱۰۶، ج ۳، ص ۴۲۲.

اور اللہ عزوجل ارشاد فرماتا ہے :

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً وَيُحَذِّرُكُمُ اللَّهُ نَفْسَهُ وَإِلَى اللَّهِ الْمَصِيرُ﴾ (1)

”مسلمان مسلمانوں کے سوا کافروں کو دوست نہ بنائیں اور جو ایسا کرے گا وہ اللہ (عزوجل) کے دین سے کسی شے میں نہیں ہے مگر یہ کہ بچاؤ کے طور پر (اکراہ کی صورت میں زبانی دوستی کا اظہار کر سکتے ہو) اور اللہ (عزوجل) تم کو اپنی ذات سے ڈراتا ہے اور اللہ (عزوجل) ہی کی طرف لوٹنا ہے۔“

اور فرماتا ہے :

﴿وَلَا تَنْكِرْهُوَ افْتِتِيكُمْ عَلَى الْبِعَاءِ إِنْ أَرَادَنْ تَحَصُّنًا لِيَبْتِغُوا عَرَضَ الْحَيَاةِ الدُّنْيَا وَمَنْ يُكِدْ هُتُنًا فَإِنَّ اللَّهَ مِنْ بَعْدِ إِكْرَاهِهِمْ غَفُورٌ رَحِيمٌ﴾ (2)

”اور اپنی باندیوں کو زنا پر مجبور نہ کرو اگر وہ پارسائی (3) کا ارادہ کریں تا کہ زندگی دنیا کی متاع حاصل کرو اور جس نے انھیں مجبور کیا تو اس کے بعد کہ وہ مجبور کی گئیں اللہ بخشنے والا مہربان ہے۔“

**مسئلہ ۱:** اکراہ جس کو جبر کرنا بھی لوگ بولتے ہیں اس کے شرعی معنی یہ ہیں کہ کسی کے ساتھ ناحق ایسا فعل کرنا کہ وہ شخص ایسا کام کرے جس کو وہ کرنا نہیں چاہتا۔ اور کبھی ایسا بھی ہوتا ہے کہ مکہ نے کوئی ایسا فعل نہیں کیا جس کی وجہ سے مکہ اپنی مرضی کے خلاف کام کرے مگر مکہ جانتا ہے کہ یہ شخص ظالم جابر ہے جو کچھ یہ کہتا ہے اگر میں نے نہ کیا تو مجھے مار ڈالے گا اس صورت میں بھی اکراہ ہے۔ (4) (درمختار، ردالمحتار) مجبور کرنے والے کو مکہ اور جس کو مجبور کیا اس کو مکہ کہتے ہیں پہلی جگہ رے کو زیر ہے دوسری جگہ زبر۔

**مسئلہ ۲:** اکراہ کا حکم اس وقت متحقق (5) ہوتا ہے جب ایسے شخص کی جانب سے ہو کہ وہ جس چیز کی دھمکی دے رہا ہے اس کے کر ڈالنے پر قادر ہو جیسے بادشاہ یا ڈاکو کہ ان کے کہنے کے مطابق اگر نہ کرے تو یہ وہ کام کر گزریں گے جس کی دھمکی دے رہے ہیں۔ (6) (ہدایہ)

①..... پ ۳، آل عمران: ۲۸.

②..... پ ۱۸، النور: ۳۳.

③..... پاک دامن۔

④..... ”الدر المختار“ و ”ردالمحتار“، کتاب الإکراہ، ج ۹، ص ۲۱۷.

⑤..... ثابت۔

⑥..... ”الهدایة“، کتاب الإکراہ، ج ۲، ص ۲۷۲.

**مسئلہ ۳:** اکراہ کی دو قسمیں ہیں ایک تام اور اس کو ملجی بھی کہتے دوسری ناقص اس کو غیر ملجی بھی کہتے ہیں۔ اکراہ تام یہ ہے کہ مار ڈالنے یا عضو کاٹنے یا ضرب شدید کی دھمکی دی جائے ضرب شدید کا مطلب یہ ہے کہ جس سے جان یا عضو کے تلف ہونے کا اندیشہ ہو مثلاً کسی سے کہتا ہے کہ یہ کام کر، ورنہ تجھے مارتے مارتے بیکار کر دوں گا۔ اکراہ ناقص یہ ہے کہ جس میں اس سے کم کی دھمکی ہو مثلاً پانچ جوتے ماروں گا یا پانچ کوڑے ماروں گا یا مکان میں بند کر دوں گا یا ہاتھ پاؤں باندھ کر ڈال دوں گا۔<sup>(۱)</sup> (درمختار، ردالمحتار)

## (اکراہ کے شرائط)

**مسئلہ ۴:** اکراہ کی شرائط یہ ہیں۔ (۱) مکڑہ اس فعل کے کرنے پر قادر ہو جس کی وہ دھمکی دیتا ہو، (۲) مکڑہ یعنی جس کو دھمکی دی گئی اس کا غالب گمان یہ ہو کہ اگر میں اس کام کو نہ کروں گا تو جس کی دھمکی دے رہا ہے اسے کر گزرے گا، (۳) جس چیز کی دھمکی ہے وہ جان جانا ہے یا عضو کاٹنا ہے یا ایسا غم پیدا کرنا ہے جس کی وجہ سے وہ کام اپنی خوشی و رضامندی سے نہ ہو، (۴) جس کو دھمکی دی گئی وہ پہلے سے اس کام کو نہ کرنا چاہتا ہو اور اس کا نہ کرنا خواہ اپنے حق کی وجہ سے ہو مثلاً اس سے کہا گیا کہ تو اپنا مال ہلاک کر دے یا بیچ دے اور یہ ایسا کرنا نہیں چاہتا یا کسی دوسرے شخص کے حق کی وجہ سے اس کام کو نہیں کرنا چاہتا مثلاً فلاں شخص کا مال ہلاک کر۔ یا حق شرع کی وجہ سے ایسا نہیں کرنا چاہتا مثلاً شراب پینا، زنا کرنا۔<sup>(۲)</sup> (درمختار)

**مسئلہ ۵:** شرط سوم میں بیان کیا گیا کہ ایسا غم پیدا ہو جائے جس کی وجہ سے رضامندی سے کام کرنا نہ ہو یہ اکراہ کا ادنیٰ مرتبہ ہے اور اس میں سب لوگوں کی ایک حالت نہیں ہے شریف آدمی کے لیے سخت کلامی ہی سے یہ بات پیدا ہو جائے گی اور کمینہ آدمی ہو تو جب تک اسے ضرب شدید کی نوبت نہ آئے معمولی طور پر مارنے اور گالی دینے کی بھی اسے پرواہ نہیں ہوتی۔<sup>(۳)</sup> (درمختار)

**مسئلہ ۶:** اکراہ کی ایک صورت یہ بھی ہے کہ ایسا کر ورنہ تمہارا مال لے لوں گا یا حاکم نے کہا یہ مکان میرے ہاتھ بیچ کر دو ورنہ تمہارے فریق کو دلا دوں گا۔<sup>(۴)</sup> (درمختار، ردالمحتار)

①....."الدرالمختار" و "ردالمحتار"، کتاب الإکراہ، ج ۹، ص ۲۱۷.

②....."الدرالمختار"، کتاب الإکراہ، ج ۹، ص ۲۱۸.

③.....المرجع السابق، ص ۲۱۹.

④....."الدرالمختار" و "ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۹.

**مسئلہ ۷:** قتل یا ضرب شدید یا جس مدید کی دھمکی دی اس لیے کہ وہ اپنی کوئی چیز بیچ ڈالے یا فلاں چیز خریدے یا اجارہ کرے یا کسی چیز کا اقرار کرے اور اس دھمکی کی وجہ سے اس نے یہ سب کام کر لیے تو مکڑہ کو ان عقود کے فسخ کرنے کا حق باقی رہتا ہے یعنی اکراہ جاتے رہنے کے بعد ان چیزوں کو فسخ کر سکتا ہے اور یہ حق ان دونوں میں سے کوئی مر جائے جب بھی باقی رہتا ہے کہ اس کا وارث فسخ کر سکتا ہے اور مشتری (۱) کے مر جانے سے بھی یہ حق باطل نہیں ہوتا نہ زیادت مُنفصلہ (۲) یا زیادت مُتصلہ متولدہ (۳) سے یہ حق باطل ہوتا ہے بلکہ وہ چیز اگر یکے بعد دیگرے بہت سے ہاتھوں میں پہنچ گئی جب بھی یہ لے سکتا ہے۔ (۴) (درمختار)

**مسئلہ ۸:** دو ایک کوڑا مارنا ضرب شدید نہیں ہے مگر آلات تناسل اور آنکھ پر مارنا کہ ان پر ایک کوڑا مارنا بھی ضرب شدید ہے۔ جس مدید یہ کہ ایک دن سے زیادہ ہو۔ ذی عزت آدمی کے لیے ضرب غیر شدید اور جس غیر مدید میں وہی صورت ہے جو اوروں کے لیے ضرب شدید میں ہے۔ (۵) (درمختار)

**مسئلہ ۹:** اقرار میں مال قلیل و کثیر کا فرق ہے کہ مال قلیل کے اقرار میں ضرب غیر شدید سے بھی اکراہ پایا جائے گا اور مال کثیر میں ضرب شدید سے اکراہ ہوگا۔ (۶) (ردالمحتار)

**مسئلہ ۱۰:** مکڑہ کی بیع نافذ ہے اگرچہ لازم نہیں لازم اس وقت ہوگی کہ رضا مندی سے اجازت دے دے لہذا مشتری جو کچھ اس بیع میں تصرف کرے گا وہ تصرفات صحیح ہوں گے اور مکڑہ نے ثمن پر راضی خوشی قبضہ کیا یا بیع کو خوشی سے تسلیم کر دیا تو اب وہ بیع لازم ہوگئی یعنی اب بیع کو فسخ نہیں کر سکتا اور اگر قبض ثمن (۷) و تسلیم بیع (۸) بھی اکراہ کے ساتھ ہو تو حق فسخ باقی رہے گا، اور ہبہ میں اکراہ ہو تو سرے سے موہوب لہ چیز کا مالک ہی نہیں ہوگا اور اس کے تصرفات صحیح نہیں ہوں گے۔ (۹) (ہدایہ)

**مسئلہ ۱۱:** بائع نے اگر اکراہ کے ساتھ ثمن پر قبضہ کیا ہے تو فسخ بیع کی صورت میں ثمن واپس کر دے اگر اس کے

①..... خریدار۔ ②..... کسی شے میں ایسی زیادتی جو اس کے ساتھ متصل نہ ہو مثلاً غلام کا مال کمانا۔

③..... کسی شے میں ایسی زیادتی جو اس میں خود بخود پیدا ہو جائے اور اس کے ساتھ متصل بھی ہو مثلاً جانور کا بڑا ہونا، موٹا ہو جانا۔

④..... "الدر المختار"، کتاب الإکراہ، ج ۹، ص ۲۱۹، ۲۲۰۔

⑤..... المرجع السابق۔

⑥..... "ردالمحتار"، کتاب الإکراہ، ج ۹، ص ۲۱۹۔

⑦..... یعنی طے شدہ قیمت پر قبضہ کرنا۔ ⑧..... بیچ گئی چیز حوالہ کرنا۔

⑨..... "الهدایة"، کتاب الإکراہ، ج ۲، ص ۲۷۲-۲۷۳۔

پاس موجود ہے اور ہلاک ہو گیا ہے تو اس پر ضامن واجب نہیں کہ ثمن بائع کے پاس امانت ہے۔ (۱) (ہدایہ، عنایہ)

**مسئلہ ۱۲:** اکراہ کے ساتھ بیع اگرچہ بیع فاسد ہے مگر اس میں اور دیگر بیوع فاسدہ میں چند وجہ سے فرق ہے۔ یہ بیع اجازت قولی یا فعلی کے بعد صحیح ہو جاتی ہے دوسری بیعیں فاسد کی فاسد ہی رہتی ہیں۔ جس نے اس سے خریدا ہے اس کے تصرفات توڑ دیے جائیں گے اگرچہ یکے بعد دیگرے کہیں سے کہیں پہنچی ہو۔ بیع غلام تھا اور مشتری نے اسے آزاد کر دیا تو بائع کو اختیار ہے کہ مشتری سے یوم القبض کی قیمت لے یا یوم الحاق کی اگر بائع پر اکراہ ہو تو ثمن اس کے پاس امانت ہے اور مشتری پر اکراہ ہو تو بیع اس کے پاس امانت ہے اور دیگر بیوع فاسدہ میں یہ چاروں باتیں نہیں ہیں۔ (۲) (درمختار، ردالمحتار)

**مسئلہ ۱۳:** بیع اگر ہلاک ہو چکی ہے تو بائع اس کی قیمت لے گا یعنی چیز کی جو واجبہ قیمت ہوگی وہ مشتری سے وصول کرے گا۔ (۳) (ہدایہ)

**مسئلہ ۱۴:** بادشاہ کا کہہ دینا ہی اکراہ ہے اگرچہ وہ دھمکی نہ دے کہ اس کی مخالفت میں جان جانے یا اتلاف عضو کا اندیشہ ہے۔ یوہیں جن لوگوں سے اس قسم کا اندیشہ ہو ان کا کہہ دینا ہی اکراہ ہے اگرچہ دھمکی نہ دیں بعض شوہر بھی ایسے ہوتے ہیں کہ اون کا خلاف کرنے میں عورت کو اسی قسم کا اندیشہ ہوتا ہے ایسے شوہر کا کہنا ہی اکراہ ہے۔ (۴) (درمختار)

**مسئلہ ۱۵:** معاذ اللہ شراب پینے یا خون پینے یا مردار کا گوشت کھانے یا سوز (۵) کا گوشت کھانے پر اکراہ کیا گیا اگر وہ اکراہ غیر ملجی ہے یعنی جس و ضرب کی دھمکی (۶) ہے تو ان چیزوں کا کھانا پینا جائز نہیں ہے البتہ شراب پینے میں اس صورت میں حد نہیں ماری جائے گی کہ شبہہ سے حد ساقط ہو جاتی ہے اور اگر وہ اکراہ ملجی ہے یعنی قتل یا قطع عضو کی (۷) دھمکی ہے تو ان کاموں کا کرنا جائز بلکہ فرض ہے اور اگر صبر کیا ان کاموں کو نہیں کیا اور مار ڈالا گیا تو گنہگار ہوا کہ شرع نے ان صورتوں میں اس کے لیے یہ چیزیں جائز کی تھیں جس طرح بھوک کی شدت اور اضطرار کی حالت میں یہ چیزیں مباح ہیں۔ (۸) ہاں اگر اس کو یہ بات معلوم نہ تھی کہ

①..... "الهدایة"، کتاب الإکراہ، ج ۲، ص ۲۷۳.

و "العنایة" علی "فتح القدر"، کتاب الإکراہ، ج ۸، ص ۱۷۱.

②..... "الدرالمختار" و "ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۲.

③..... "الهدایة"، کتاب الإکراہ، ج ۲، ص ۲۷۳.

④..... "الدرالمختار"، کتاب الإکراہ، ج ۹، ص ۲۲۳.

⑤..... خنزیر۔ ⑥..... قید کرنے اور مارنے کی دھمکی۔

⑦..... یعنی عضو کا ٹٹنے کی۔ ⑧..... یعنی شرعی مجبوری کی حالت میں یہ چیزیں جائز ہیں۔

اس حالت میں ان چیزوں کا استعمال شرعاً جائز ہے اور ناواقفی کی وجہ سے استعمال نہ کیا اور قتل کر دیا گیا تو گناہ نہیں۔ یوہیں اگر استعمال نہ کرنے سے کفار کو غیظ و غضب میں ڈالنا مقصود ہو تو گناہ نہیں۔<sup>(۱)</sup> (درمختار، عالمگیری)

**مسئلہ ۱۶:** معاذ اللہ کفر کرنے پر اکراہ ہوا اور قتل یا قطع عضو کی دھمکی دی گئی تو اس شخص کو صرف ظاہری طور پر اس کفر کے کر لینے کی رخصت ہے اور دل میں وہی یقین ایمانی قائم رکھنا لازم ہے جو پہلے تھا اور اس شخص کو چاہیے کہ اپنے قول و فعل میں توریہ کرے یعنی اگر چہ اس فعل یا قول کا ظاہر کفر ہے مگر اس کی نیت ایسی ہو کہ کفر نہ رہے مثلاً اس کو مجبور کیا گیا کہ بت کو سجدہ کرے اور اس نے سجدہ کیا تو یہ نیت کرے کہ خدا کو سجدہ کرتا ہوں یا سرکار رسالت مآب (صلی اللہ تعالیٰ علیہ والہ وسلم) میں گستاخی کرنے پر مجبور کیا گیا تو کسی دوسرے شخص کی نیت کرے جس کا نام محمد ہو اور اگر اس شخص کے دل میں توریہ کا خیال آیا مگر توریہ نہ کیا یعنی خدا کے لیے سجدہ کی نیت نہیں کی تو یہ شخص کافر ہو جائے گا اور اس کی عورت نکاح سے خارج ہو جائے گی اور اگر اس شخص کو توریہ کا دھیان ہی نہیں آیا کہ توریہ کرتا اور بت کو ہی سجدہ کیا مگر دل سے اس کا منکر ہے تو اس صورت میں کافر نہیں ہوگا۔<sup>(۲)</sup> (درمختار، ردالمحتار)

**مسئلہ ۱۷:** کفر کرنے پر مجبور کیا گیا اور کفر نہ کیا اس وجہ سے قتل کر دیا گیا تو ثواب پائے گا اسی طرح نماز یا روزہ توڑنے یا نماز نہ پڑھنے یا روزہ نہ رکھنے پر مجبور کیا گیا یا حرم میں شکار کرنے یا حالت احرام میں شکار کرنے یا جس چیز کی فرضیت قرآن سے ثابت ہو اس کے چھوڑنے پر مجبور کیا گیا اور اس نے اس کے خلاف کیا جو مکہ کرانا چاہتا تھا اور قتل کر ڈالا گیا سب میں ثواب کا مستحق ہے۔<sup>(۳)</sup> (درمختار)

**مسئلہ ۱۸:** روزہ دار مسافر یا مریض ہے جس کو روزہ نہ رکھنے کی اجازت ہے یہ اگر روزہ توڑنے پر مجبور کیا جائے تو روزہ توڑ دے اور نہ توڑا یہاں تک کہ قتل کر ڈالا گیا تو گنہگار ہوگا۔<sup>(۴)</sup> (ردالمحتار)

**مسئلہ ۱۹:** رمضان میں دن کے وقت کھانے پینے یا بی بی سے جماع کرنے پر اکراہ ہوا اور روزہ دار نے ایسا کر لیا تو اس پر روزہ کی قضا واجب ہے کفارہ واجب نہیں۔<sup>(۵)</sup> (عالمگیری)

①....."الدرالمختار"، کتاب الإکراہ، ج ۹، ص ۲۲۵.

و"الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۳۸.

②....."الدرالمختار" و"ردالمختار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۶.

③....."الدرالمختار"، کتاب الإکراہ، ج ۹، ص ۲۲۷.

④....."ردالمختار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۸.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۹.

مسئلہ ۲۰: اگر اکراہ غیر ملجی ہو تو کفر کا اظہار نہیں کر سکتا اس صورت میں اظہار کفر کی رخصت نہیں ہے کہ غیر ملجی اس کے حق میں اکراہ ہی نہیں۔<sup>(۱)</sup> (درمختار)

مسئلہ ۲۱: اس پر مجبور کیا گیا کہ کسی مسلم یا ذمی کے مال کو تلف کرے اور دھمکی بھی قتل یا قطع عضو کی ہے تو تلف کرنے کی اس کے لیے رخصت ہے اور اگر اس نے تلف نہ کیا اور اس کے ساتھ وہ کر ڈالا گیا جس کی دھمکی دی گئی تھی تو ثواب کا مستحق ہے اور اگر اس نے مال تلف کر ڈالا تو مال کا تاوان مجبور کرنے والے کے ذمہ ہے کہ یہ شخص اس کے لیے بمنزلہ آلہ کے ہے۔<sup>(۲)</sup> (درمختار)

مسئلہ ۲۲: اس پر مجبور کیا گیا کہ فلاں شخص کو قتل کر ڈال یا اس کا عضو کاٹ ڈال یا اس کو گالی دے اگر تو نے ایسا نہ کیا تو میں تجھے مار ڈالوں گا یا تیرا عضو کاٹ ڈالوں گا تو اس کو ان کاموں کے کرنے کی اجازت نہیں ہے اگر اس کے کہنے کے موافق کرے گا گنہگار ہوگا اور قصاص مجبور کرنے والے سے لیا جائے گا کہ مکڑہ اس کے لیے بمنزلہ آلہ کے ہے۔ جس کے عضو کاٹنے پر اسے مجبور کیا گیا اس نے اس کو اجازت دے دی کہ ہاں تو ایسا کر لے اب بھی اس کو اجازت نہیں ہے۔<sup>(۳)</sup> (درمختار)

مسئلہ ۲۳: اگر اس کو مجبور کیا گیا کہ تو اپنا عضو کاٹ ڈال ورنہ میں تجھے قتل کر ڈالوں گا تو اس کو ایسا کرنے کی اجازت ہے اور اگر اس پر مجبور کیا گیا کہ تو خودکشی کر لے ورنہ میں تجھے مار ڈالوں گا اس کو خودکشی کرنے کی اجازت نہیں ہے۔<sup>(۴)</sup> (ردالمحتار)

مسئلہ ۲۴: اکراہ ہوا کہ تو اپنے کو تلوار سے قتل کر ورنہ میں تجھے اتنے کوڑے ماروں گا کہ تو مر جائے یا نہایت بری طرح سے قتل کروں گا تو اس صورت میں خودکشی کرنے میں گناہ نہیں کہ اس سختی اور تکلیف سے بچنے کے لیے خودکشی کرتا ہے۔<sup>(۵)</sup> (عالمگیری)

مسئلہ ۲۵: زنا پر اکراہ ہوا خواہ اکراہ ملجی ہو یا غیر ملجی، زنا کی اجازت نہیں مگر اس زانی پر اکراہ ملجی میں حد نہیں اور عورت کو مجبور کیا گیا اور اکراہ ملجی ہے تو اسے رخصت ہے اور غیر ملجی ہے تو رخصت نہیں اور عورت سے اکراہ غیر ملجی میں بھی حد ساقط ہے۔<sup>(۶)</sup> (درمختار)

مسئلہ ۲۶: لواطت پر اکراہ ہوا اکراہ ملجی ہو یا غیر ملجی بہر صورت اس کی اجازت نہیں۔<sup>(۷)</sup> (ردالمحتار)

①....."الدرالمختار"، کتاب الإکراہ، ج ۹، ص ۲۲۸.

②.....المرجع السابق، ص ۲۲۹. ③.....المرجع السابق.

④....."ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۰.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۰.

⑥....."الدرالمختار"، کتاب الإکراہ، ج ۹، ص ۲۳۰.

⑦....."ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۱.



مسئلہ ۲۷: عورت کو زنا کرانے پر مجبور کیا اور اس نے مرد کو قابو دے دیا تو عورت بھی گنہگار ہے اور قابو نہ دیا اور اس کے ساتھ کر لیا گیا تو عورت گنہگار نہیں۔ (۱) (عالمگیری)

مسئلہ ۲۸: زنا پر اکراہ ہوا اس نے زنا نہیں کیا اور قتل کر دیا گیا اس کو ثواب ملے گا۔ (۲) (عالمگیری)

مسئلہ ۲۹: نکاح و طلاق و عتاق پر اکراہ ہوا یعنی دھمکی دے کر ایجاب یا قبول کر لیا یا طلاق کے الفاظ کہلوائے یا غلام کو آزاد کر لیا تو یہ سب صحیح ہو جائیں گے اور غلام کی قیمت مکہ سے وصول کر سکتا ہے اور طلاق کی صورت میں اگر عورت غیر مدخولہ ہے تو نصف مہر وصول کر سکتا ہے اور مدخولہ ہے تو کچھ نہیں۔ (۳) (ردالمحتار)

مسئلہ ۳۰: خود زوجہ نے شوہر کو طلاق دینے پر مجبور کیا اور اکراہ ملجی ہے تو عورت شوہر سے کچھ نہیں لے سکتی اور غیر ملجی ہے تو نصف مہر لے سکتی ہے۔ (۴) (ردالمحتار)

مسئلہ ۳۱: نکاح میں مہر ذکر نہیں کیا گیا اور اکراہ کے ساتھ طلاق دلوائی گئی تو شوہر پر متعہ واجب ہے جس کا بیان کتاب الطلاق میں گزرا اور مکہ سے اس کو وصول کرے گا۔ (۵) (ردالمحتار)

مسئلہ ۳۲: ایک طلاق دینے پر اکراہ ہوا اور اس نے تین طلاقیں دے دیں اور عورت غیر مدخولہ ہے تو مکہ سے نصف مہر واپس نہیں لے سکتا۔ (۶) (عالمگیری)

مسئلہ ۳۳: اس پر اکراہ ہوا کہ زوجہ کو تفویض طلاق کر دے (۷) یا اس کی طلاق فلاں شخص کے اختیار میں دے دے اس نے ایسا ہی کر دیا اور زوجہ یا اس شخص نے طلاق دے دی طلاق ہو جائے گی اور غیر مدخولہ ہے، تو نصف مہر مکہ سے وصول کرے گا۔ (۸) (عالمگیری)

①..... "الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۸.

②..... المرجع السابق.

③..... "الدرالمختار"، کتاب الإکراہ، ج ۹، ص ۲۳۱.

④..... "ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۲.

⑤..... المرجع السابق.

⑥..... "الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۲.

⑦..... یعنی طلاق سپرد کر دے۔

⑧..... "الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۲.

**مسئلہ ۳۴:** مرد مریض نے اپنی عورت کو مجبور کیا کہ وہ اس سے طلاق بائن کی درخواست کرے عورت نے اس سے کہا کہ تو مجھے طلاق بائن دے دے اس نے دے دی اور عدت ہی میں وہ شخص مر گیا عورت وارث ہوگی اور اگر عورت نے دو طلاق بائن کی درخواست کی تو وارث نہیں ہوگی۔ (۱) (عالمگیری)

**مسئلہ ۳۵:** عورت کو مجبور کیا گیا کہ ایک ہزار کے بدلے میں شوہر کی طلاق قبول کرے اس نے قبول کر لی ایک طلاق رجعی واقع ہوگی اور اس پر روپے واجب نہیں ہوں گے اور اگر ایک ہزار پر خلع کے لیے عورت پر اکراہ ہو اور اس نے خلع کرایا تو طلاق بائن واقع ہوگی اور مال واجب نہیں ہوگا۔ (۲) (عالمگیری)

**مسئلہ ۳۶:** ایک شخص کو مجبور کیا گیا کہ فلانی عورت سے دس ہزار مہر پر نکاح کرے اور اس عورت کا مہر مثل ایک ہزار ہے اس نے دس ہزار مہر پر نکاح کیا نکاح صحیح ہے مگر مہر ایک ہی ہزار واجب ہوگا۔ (۳) (عالمگیری)

**مسئلہ ۳۷:** ایک شخص ہزار روپے پر خلع کرنے میں مجبور کیا گیا اور اس کی عورت کا مہر چار ہزار ہے اس نے خلع کر لیا اور عورت خلع کرانے پر مجبور نہیں کی گئی ہے تو ایک ہزار پر خلع ہو گیا عورت کے ذمہ یہ روپے لازم ہوں گے اور مرد مجبور کرنے والے سے کچھ نہیں لے سکتا۔ (۴) (عالمگیری)

**مسئلہ ۳۸:** اکراہ کے ساتھ یہ سب چیزیں صحیح ہیں نذر، بیمن، ظہار، رجعت، ایلا، فہ یعنی اس کو منت ماننے پر مجبور کیا کہ نماز یا روزہ یا صدقہ یا حج کی منت مانے اور اس نے مان لی تو منت پوری کرنی ہوگی۔ یوہیں ظہار کیا تو بغیر کفارہ عورت سے قربت جائز نہ ہوگی اور ایلا کیا تو اس کے احکام بھی جاری ہوں گے اور رجعت کر لی تو رجعت ہوگئی اور ایلا کیا تھا فہ کرنے پر مجبور کیا گیا فہ ہوگئی۔ (۵) (عالمگیری، درمختار)

**مسئلہ ۳۹:** عورت سے ظہار کیا تھا اس کو مجبور کیا گیا کہ ظہار کے کفارہ میں اپنا غلام آزاد کرے اس نے آزاد کیا اگر یہ غلام غیر معین ہے جب تو کچھ نہیں کہ اس نے اپنا فرض ادا کیا اور اگر معین غلام کو آزاد کرایا تو دو صورتیں ہیں وہی سب میں گھٹیا اور کم

①....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۳.

②.....المرجع السابق.

④.....المرجع السابق، ص ۴۶.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۶.

درجہ کا ہے جب بھی مکہ پر رمضان واجب نہیں اور اگر دوسرے غلام اس سے گھٹیا ہیں تو مکہ پر اس کی قیمت واجب ہے اور کفارہ ادا نہ ہوا۔<sup>(۱)</sup> (عالمگیری)

مسئلہ ۴۰: قسم کے کفارہ دینے پر مجبور کیا گیا اور یہ معین نہیں کیا ہے کہ کونسا کفارہ دے اور اس نے کفارہ دے دیا کفارہ صحیح ہے اور اگر معین کر دیا ہے اور اس سے کم درجہ کا کفارہ دے سکتا تھا تو مکہ پر رمضان واجب ہے اور کفارہ صحیح نہیں۔<sup>(۲)</sup> (عالمگیری)

مسئلہ ۴۱: اکراہ کے ساتھ اسلام صحیح ہے۔<sup>(۳)</sup> (درمختار) یعنی اگر اس نے اکراہ کی وجہ سے اپنا اسلام ظاہر کیا تو جب تک اس سے کفر ظاہر نہ ہو اس کو کافر نہ کہیں گے۔ اس لیے کہ یہ کیونکر یقین کیا جاسکتا ہے کہ اس نے محض خوف سے ہی اسلام ظاہر کیا ہے دل میں اس کے اسلام نہیں ہے۔ حضور اقدس صلی اللہ تعالیٰ علیہ وسلم کے زمانہ میں ایک کافر نے مسلمان پر حملہ کیا اور جب مسلمان نے حملہ کیا تو اس نے کلمہ پڑھ لیا انھوں نے یہ خیال کر کے کہ محض تلوار کے خوف سے اسلام ظاہر کیا ہے کلمہ پڑھنے کے باوجود اس کو قتل کر ڈالا، جب حضور (صلی اللہ تعالیٰ علیہ وآلہ وسلم) کو اس کی اطلاع ہوئی تو نہایت شدت سے انکار فرمایا<sup>(۴)</sup>۔ اسلام صحیح ہونے کا یہ مطلب نہیں کہ محض مونہ سے کہہ دینے سے ہی وہ حقیقۃً مسلمان ہے کہ اسلام حقیقی تو دل سے تصدیق کا نام ہے صرف مونہ سے بولنا کیا مفید ہو سکتا ہے جبکہ دل میں تصدیق نہ ہو۔

مسئلہ ۴۲: اکراہ کے ساتھ اس سے دین معاف کرایا گیا یا کفیل<sup>(۵)</sup> کو بری کرایا گیا یا شفیع کو<sup>(۶)</sup> طلب شفعہ سے روک دیا گیا یا کسی کو جبراً مرتد بنانا چاہا یہ سب چیزیں اکراہ سے نہیں ہو سکتیں۔<sup>(۷)</sup> (درمختار)

مسئلہ ۴۳: قاضی نے مجبور کر کے کسی سے چوری یا قتلِ عمد کا اقرار کرایا اور اس اقرار پر اس کا ہاتھ کاٹا گیا یا قصاص لیا گیا اگر وہ شخص نیک ہے تو قاضی سے قصاص لیا جائے گا اور اگر چوری و قتل میں متہم ہے مشہور ہے کہ چور ہے، قاتل ہے تو قاضی سے قصاص نہیں لیا جائے گا۔<sup>(۸)</sup> (درمختار)

①....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۶.

②.....المرجع السابق، ص ۴۷.

③....."الدر المختار"، کتاب الإکراہ، ج ۹، ص ۲۳۳.

④....."سنن أبی داود"، کتاب الجہاد، باب علی ما یقاتل المشرکون، الحدیث: ۲۶۴۳، ج ۳، ص ۶۳.

⑤.....کفالت کرنے والا یعنی ضامن۔ ⑥.....حق شفعہ رکھنے والے کو۔

⑦....."الدر المختار"، کتاب الإکراہ، ج ۹، ص ۲۳۴.

⑧.....المرجع السابق، ص ۲۳۶.

**مسئلہ ۴۴:** شوہر نے عورت کو دھمکی دی کہ مہر معاف کر دے یا ہبہ کر دے (۱) ورنہ تجھے ماروں گا اس نے ہبہ کر دیا یا معاف کر دیا اگر شوہر اس کے مارنے پر قادر ہے تو ہبہ اور معاف کرنا صحیح نہیں اور اگر یہ دھمکی دی کہ ہبہ کر دے ورنہ طلاق دے دوں گا یا دوسرا نکاح کر لوں گا تو یہ اکرہ نہیں اس صورت میں ہبہ کرے گی تو صحیح ہو جائے گا۔ (۲) (درمختار)

**مسئلہ ۴۵:** شوہر نے عورت کو اس کے باپ ماں کے یہاں جانے سے روک دیا کہ جب تک مہر نہ بخشے گی جانے نہیں دوں گا یہ بھی اکرہ کے حکم میں ہے کہ اس حالت میں بخشنا صحیح نہیں۔ (۳) (درمختار)

**مسئلہ ۴۶:** ایک شخص کو دھمکی دی گئی کہ وہ اپنی فلاں چیز زید کو ہبہ کر دے اس نے زید و عمرو دونوں کو ہبہ کر دی عمرو کے حق میں ہبہ صحیح ہے اور زید کے حق میں صحیح نہیں۔ (۴) (عالمگیری)

**مسئلہ ۴۷:** ایک شخص کو کھانا کھانے پر اکرہ کیا گیا اور وہ کھانا بھی خود اسی کا ہے اگر وہ بھوکا ہے تو کچھ نہیں کہ اپنی چیز کا فائدہ خود اسی کو پہنچا اور اگر آسودہ تھا (۵) تو مکہ سے تاوان لے گا۔ (۶) (درمختار)

**مسئلہ ۴۸:** بہت سے مسلمان کافروں نے گرفتار کر لیے ہیں ان کافروں کا جو سرغنہ (۷) ہے یہ کہتا ہے کہ اگر تم اپنی لونڈی زنا کے لیے دے دو تو ایک ہزار قیدی رہا کیے دیتا ہوں قیدی چھوڑانے کے لیے اس کو لونڈی دینا حلال نہیں اللہ تعالیٰ ان اسیروں کے لیے کوئی سبب پیدا کر دے گا یا انھیں اس مصیبت پر صبر و اجر دے گا۔ (۸) (درمختار) اس سے اسلام کی نظافت و پاکیزگی کا اندازہ کرنا چاہیے کہ اپنے ایک ہزار آدمی کفار کے ہاتھ سے چھوڑانے کے لیے بھی اسلام اس کو جائز نہیں رکھتا کہ مسلمان اپنی لونڈی کو بھی زنا کے لیے دے بخلاف دیگر مذاہب کہ انھوں نے بہت معمولی باتوں کے لیے اپنی بی بیوں اور لڑکیاں پیش کر دیں چنانچہ تاریخ عالم اس پر شاہد ہے معلوم ہوا کہ کفار کو جب کبھی کامیابی ہوئی تو اسی قسم کی حرکات سے۔

①..... یعنی بطور تحفہ دیدے۔

②..... "الدر المختار"، کتاب الاکراه، ج ۹، ص ۲۳۷.

③..... المرجع السابق.

④..... "الفتاویٰ الہندیۃ"، کتاب الاکراه، الباب الاول فی تفسیرہ شرعاً... إلخ، ج ۵، ص ۳۸.

⑤..... یعنی بھوکا نہ تھا۔

⑥..... "الدر المختار"، کتاب الاکراه، ج ۹، ص ۲۳۹.

⑦..... یعنی سردار۔

⑧..... "الدر المختار"، کتاب الاکراه، ج ۹، ص ۲۳۹.

مسئلہ ۴۹: چوروں نے کسی کو مجبور کیا کہ تمہارا مال کہاں ہے بتاؤ ورنہ ہم قتل کر ڈالیں گے اس نے نہیں بتایا انھوں نے قتل کر ڈالا یہ شخص گنہگار نہ ہوا۔ (1) (عالمگیری)

مسئلہ ۵۰: مرد و عورت دونوں نے اس پر اتفاق کر لیا ہے کہ لوگوں کے سامنے ایک ہزار پر طلاق دوں گا اور طلاق دینا مقصود نہ ہوگا محض لوگوں کے دکھانے کے لیے ایسا کیا جائے گا چنانچہ لوگوں کے سامنے ایک ہزار پر طلاق دے دی۔ طلاق واقع ہو جائے گی اور مال لازم نہ ہوگا۔ (2) (عالمگیری)

## حجر کا بیان

اللہ عزوجل فرماتا ہے:

﴿وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَامًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ۝ وَابْتَلُوا الْيَتَامَىٰ حَتَّىٰ إِذَا بَلَغُوا النِّكَاحَ ۚ فَإِنْ أَنْسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ ۚ﴾ (3)

”اور بے عقلوں کو ان کے مال نہ دو جو تمہارے پاس ہیں جن کو اللہ (عزوجل) نے تمہاری بسراوقات کیا ہے اور انھیں اسی میں سے کھلاؤ اور پہناؤ اور ان سے اچھی بات کہو اور یتیموں کو آزما تے رہو یہاں تک کہ جب وہ نکاح کے قابل ہوں تو اگر تم ان کی سمجھ ٹھیک دیکھو تو ان کے مال انھیں سپرد کر دو۔“

(حدیث ۱): امام احمد و ابوداؤد و ترمذی و ابن ماجہ و دارقطنی انس رضی اللہ تعالیٰ عنہ سے روایت کرتے ہیں کہ ایک شخص خرید و فروخت میں دھوکا کھا جاتے تھے ان کے گھر والوں نے حضور (صلی اللہ تعالیٰ علیہ والہ وسلم) کی خدمت میں حاضر ہو کر عرض کی یا رسول اللہ (صلی اللہ تعالیٰ علیہ والہ وسلم) ان کو مجبور کر دیجئے (4) ان کو بلا کر حضور (صلی اللہ تعالیٰ علیہ والہ وسلم) نے بیع سے منع فرمایا انھوں نے عرض کی یا رسول اللہ (صلی اللہ تعالیٰ علیہ والہ وسلم) میں بیع سے صبر نہیں کر سکتا حضور (صلی اللہ تعالیٰ علیہ والہ وسلم) نے فرمایا: ”اگر بیع کو تم نہیں چھوڑتے تو جب بیع کرو یہ کہہ دیا کرو کہ دھوکا نہیں ہے۔“ (5)

①..... "الفتاویٰ الہندیۃ"، کتاب الإکراه، الباب الثانی فیما یحل... إلخ، ج ۵، ص ۴۹.

②..... المرجع السابق، ص ۵۱.

③..... پ ۴، النساء: ۶۵.

④..... یعنی ان کو خرید و فروخت سے روک دیجئے۔

⑤..... "المسند"، للإمام احمد بن حنبل، مسند أنس بن مالك بن النضر، الحدیث: ۱۳۲۷۵، ج ۴، ص ۴۳۳.

و "سنن أبی داؤد"، کتاب الإجارة، باب فی الرجل یقول... إلخ، الحدیث: ۳۵۰۱، ج ۳، ص ۳۹۱.

(حدیث ۲): دوسری حدیث میں فرمایا: ”تین شخصوں سے قلم اٹھالیا گیا ہے سوتے سے یہاں تک کہ بیدار ہو اور

بچہ سے یہاں تک کہ بالغ ہو جائے اور مجنون سے یہاں تک کہ ہوش میں آئے۔“ (1)

مسئلہ ۱: کسی شخص کے تصرفات کو لیہ روک دینے کو حجر کہتے ہیں۔ انسان کو اللہ تعالیٰ نے مختلف مراتب پر پیدا فرمایا ہے کسی کو سمجھ بوجھ اور دانائی و ہوشیاری عطا فرمائی اور بعض کی عقلوں میں فتور (2) اور کمزوری رکھی جیسے مجنون اور بچے کہ ان کی فہم و عقل میں جو کچھ قصور ہے وہ مخفی نہیں اگر ان کے تصرفات نافذ ہو جایا کریں اور بسا اوقات یہ اپنی کم فہمی سے (3) ایسے تصرفات کرتے جاتے ہیں جو خود ان کے لیے مضر ہیں تو انہیں کو نقصان اٹھانا پڑے گا لہذا اس کی رحمتِ کاملہ نے ان کے تصرفات کو روک دیا کہ ان کو ضرر نہ پہنچنے پائے۔ باندی غلام کی عقل میں فتور نہیں ہے مگر یہ خود اور جوان کے پاس ہے سب ملکِ مولیٰ ہے لہذا ان کو پرانی ملک میں تصرف کرنے کا کیا حق ہے۔

مسئلہ ۲: حجر کے اسباب تین ہیں۔ نابالغی، جنون، رقیقیت نتیجہ یہ ہوا کہ آزاد عاقل بالغ کو قاضی مجبور نہیں کر سکتا ہاں اگر کسی شخص کے تصرفات کا ضرر عام لوگوں کو پہنچتا ہو تو اس کو روک دیا جائے گا مثلاً طبیب جاہل کہ فن طب میں مہارت نہیں رکھتا اور علاج کرنے کو بیٹھ جاتا ہے لوگوں کو دوائیں دے کر ہلاک کرتا ہے۔ آج کل بکثرت ایسا ہوتا ہے کہ کسی شخص سے یا مدرسہ میں طب پڑھ لیتے ہیں اور علاج و معالجہ سے سابقہ بھی نہیں پڑتا دو تین برس کے بعد سند طب حاصل کر کے مطب کھول لیتے ہیں اور ہر طرح کے مریض پر ہاتھ ڈال دیتے ہیں مرض سمجھ میں آیا ہو یا نہ آیا ہونے پلانا شروع کر دیتے ہیں۔ وہ اس کہنے کو کسرِ شان (4) سمجھتے ہیں کہ میری سمجھ میں مرض نہیں آیا ایسوں کو علاج کرنا کب جائز و درست ہے۔ علاج کرنے کے لیے ضروری ہے کہ مدت دراز تک استادِ کامل کے پاس بیٹھے اور ہر قسم کا علاج دیکھے اور استاد کی موجودگی میں علاج کرے اور طریق علاج کو استاد پر پیش کرتا رہے جب استاد کی سمجھ میں آ جائے کہ یہ شخص اب علاج میں ماہر ہو گیا تو علاج کی اجازت دے۔ آج کل تعلیم اور امتحان کی سندوں کو علاج کے لیے کافی سمجھتے ہیں مگر یہ غلطی ہے اور سخت غلطی ہے، اسی کی دوسری مثال جاہل مفتی ہے کہ لوگوں کو غلط فتوے دے کر خود بھی گمراہ و گنہگار ہوتا ہے اور دوسروں کو بھی کرتا ہے طبیب ہی کی طرح آج کل مولوی بھی ہو رہے ہیں کہ جو کچھ اس زمانہ میں مدارس میں تعلیم ہے وہ ظاہر ہے اول تو درسِ نظامی جو ہندوستان کے مدارس میں عموماً جاری ہے اس کی تکمیل کرنے والے بھی بہت قلیل افراد ہوتے ہیں عموماً کچھ معمولی طور پر پڑھ کر سند حاصل کر لیتے ہیں اور اگر پورا درس بھی پڑھا تو اس پڑھنے کا مقصد صرف اتنا ہے کہ اب اتنی

①..... ”المسند“، للإمام أحمد بن حنبل، مسند علی بن ابی طالب، الحدیث: ۱۱۸۳، ج ۱، ص ۲۹۵.

و ”سنن ابی داؤد“، کتاب الحدود، باب فی المحنون یسرق... إلخ، الحدیث: ۴۴۰۳، ج ۴، ص ۱۸۸.

②..... خرابی، نقص۔ ③..... نادانی سے۔ ④..... بے عزتی، توہین۔

استعداد ہو گئی کہ کتابیں دیکھ کر محنت کر کے علم حاصل کر سکتا ہے ورنہ درس نظامی میں دینیات کی جتنی تعلیم ہے ظاہر کہ اس کے ذریعہ سے کتنے مسائل پر عبور ہو سکتا ہے مگر ان میں اکثر کو اتنا بیباک<sup>(1)</sup> پایا گیا ہے کہ اگر کسی نے ان سے مسئلہ دریافت کیا تو یہ کہنا ہی نہیں جانتے کہ مجھے معلوم نہیں یا کتاب دیکھ کر بتاؤں گا کہ اس میں وہ اپنی توہین جانتے ہیں انکل پچو<sup>(2)</sup> جی میں جو آیا کہہ دیا۔ صحابہ کبار و ائمہ اعلام کی زندگی کی طرف اگر نظر کی جاتی ہے تو معلوم ہوتا ہے کہ باوجود زبردست پایہ اجتہاد رکھنے کے بھی وہ کبھی ایسی جرات نہیں کرتے تھے جو بات نہ معلوم ہوتی اس کی نسبت صاف فرما دیا کرتے کہ مجھے معلوم نہیں۔ ان نو آموز مولویوں کو<sup>(3)</sup> ہم خیر خواہانہ نصیحت کرتے ہیں کہ تکمیل درس نظامی کے بعد فقہ و اصول و کلام و حدیث و تفسیر کا بکثرت مطالعہ کریں اور دین کے مسائل میں جسارت<sup>(4)</sup> نہ کریں جو کچھ دین کی باتیں ان پر منکشف و واضح ہو جائیں ان کو بیان کریں اور جہاں اشکال پیدا ہو<sup>(5)</sup> اس میں کامل غور و فکر کریں خود واضح نہ ہو تو دوسروں کی طرف رجوع کریں کہ علم کی بات پوچھنے میں کبھی عار<sup>(6)</sup> نہ کرنا چاہیے۔

**مسئلہ ۳:** جنون قوی ہو یا ضعیف حجر کے لیے سبب ہے۔ معتوہ جس کو بوہرا کہتے ہیں وہ ہے جو کم سمجھ ہو اس کی باتوں میں اختلاط ہو اوٹ پٹانگ باتیں<sup>(7)</sup> کرتا فاسد التذہیر ہو<sup>(8)</sup> مجنون کی طرح لوگوں کو مارتا گالی دیتا نہ ہو یہ معتوہ اس بچہ کے حکم میں ہے جس کو تمیز ہے۔<sup>(9)</sup> (درمختار، ردالمحتار)

**مسئلہ ۴:** مجنون نہ طلاق دے سکتا ہے نہ اقرار کر سکتا ہے اسی طرح نابالغ کہ نہ اس کی طلاق صحیح نہ اقرار، مجنون اگر ایسا ہے کہ کبھی کبھی اسے افاقہ ہو جاتا ہے اور افاقہ بھی پوری طور پر ہوتا ہے تو اس حالت میں اس پر جنون کا حکم نہیں ہے اور اگر ایسا افاقہ ہے کہ عقل ٹھکانے پر نہیں آئی ہو تو نابالغ عاقل کے حکم میں ہے۔<sup>(10)</sup> (درمختار، ردالمحتار)

**مسئلہ ۵:** غلام طلاق بھی دے سکتا ہے اور اقرار بھی کر سکتا ہے مگر اس کا اقرار اس کی ذات تک محدود ہے لہذا اگر مال کا اقرار کرے گا تو آزاد ہونے کے بعد اس سے وصول کیا جاسکتا ہے اور حدود و قصاص کا اقرار کرے گا تو فی الحال قائم کر دیں گے آزاد ہونے کا انتظار نہیں کیا جائے گا۔<sup>(11)</sup> (درمختار وغیرہ)

**مسئلہ ۶:** نابالغ نے ایسا عقد کیا جس میں نفع و ضرر دونوں ہوتے ہیں جیسے خرید و فروخت کہ نہ ہمیشہ اس میں نفع ہی ہے۔

①..... بے پرواہ، دلیر۔

②..... یعنی بے جانے بوجھے۔

③..... نئے نئے مولویوں کو۔

④..... جرات۔

⑤..... کسی مسئلہ میں مشکل پیش آئے۔

⑥..... شرم۔

⑦..... بیہودہ باتیں۔

⑧..... یعنی سوچ و بچار میں درستگی نہ ہو۔

⑨..... "الدرالمختار" و "ردالمحتار"، کتاب الحجر، ج ۹، ص ۴۳ و کتاب الطلاق، مطلب: فی الحشیشة... إلخ، ج ۴، ص ۴۳۸۔

⑩..... "الدرالمختار" و "ردالمحتار"، کتاب الحجر، ج ۹، ص ۲۴۴۔

⑪..... "الدرالمختار"، کتاب الحجر، ج ۹، ص ۲۴۵، وغیرہ۔

ہوتا ہے نہ ہمیشہ ضرر، اگر وہ خریدنے اور بیچنے کے معنی جانتا ہو کہ خریدنا یہ ہے کہ دوسرے کی چیز ہماری ہو جائے گی اور بیچنا یہ کہ اپنی چیز اپنی نہ رہے گی دوسرے کی ہو جائے گی تو اس کا عقد ولی کی اجازت پر موقوف ہوتا ہے جائز کر دے گا جائز ہو جائے گا رد کر دے گا باطل ہو جائے گا اور اگر اتنا بھی نہ جانتا ہو کہ بیچنا اور خریدنا اسے کہتے ہیں تو اس کا عقد باطل ہے ولی کے جائز کرنے سے بھی جائز نہیں ہوگا مجنون کا بھی یہی حکم ہے۔ (1) (ہدایہ، درمختار)

**مسئلہ ۷:** فعل میں حجر نہیں ہوتا یعنی ان کے افعال کو کالعدم نہیں سمجھا جائے گا بلکہ ان کا اعتبار کیا جائے گا لہذا نابالغ یا مجنون نے کسی کی کوئی چیز تلف کر دی تو ضمان واجب ہے فی الحال تاوان وصول کیا جائے گا یہ نہیں کہ جب وہ بالغ ہو یا مجنون ہوش میں آئے اس وقت تاوان وصول کریں یہاں تک کہ اگر ایک دن کے بچہ نے کروٹ لی اور کسی شخص کی شیشہ کی کوئی چیز تھی وہ ٹوٹ گئی اس کا بھی تاوان دینا ہوگا۔ (2) (درمختار، عالمگیری)

**مسئلہ ۸:** بچہ نے کسی سے قرض لیا یا اس کے پاس کوئی چیز امانت رکھی گئی یا اس کو کوئی چیز عاریت دی گئی یا اس کے ہاتھ کوئی چیز بیع کی گئی اور یہ سب کام ولی کی بغیر اجازت ہوئے اور بچہ نے وہ چیز تلف کر دی تو ضمان واجب نہیں۔ (3) (درمختار)

**مسئلہ ۹:** آزاد عاقل بالغ پر حجر نہیں کیا جاسکتا کہ مثلاً وہ سفیہ ہے مال کو بیجا خرچ کرتا ہے عقل و شرع کے خلاف وہ اپنے مال کو برباد کرتا ہے۔ گانے بجانے والوں کو دے دیتا ہے تماشہ کرنے والوں کو دیتا ہے کبوتر بازی میں مال اڑاتا ہے بیش قیمت کبوتروں کو خریدتا ہے پتنگ بازی میں آتش بازی میں اور طرح طرح کی بازیوں میں مال ضائع کرتا ہے۔ خرید و فروخت میں بے محل ٹوٹے میں پڑتا ہے (4) کہ ایک روپیہ کی چیز ہے دس پانچ میں خرید لی دس کی چیز ہے بلا وجہ ایک روپیہ میں بیع کر ڈالی۔ غرض اسی قسم کے بیوقوفی کے کام جو شخص کرتا ہے اس کو ہمارے امام اعظم رضی اللہ تعالیٰ عنہ کے نزدیک حجر نہیں کیا جاسکتا اسی طرح فسق یا غفلت کی وجہ سے یا مدیون ہے اس وجہ سے اس پر حجر نہیں ہو سکتا مگر صاحبین (5) کے نزدیک ان صورتوں میں بھی حجر کیا جاسکتا ہے اور صاحبین ہی کے قول پر یہاں فتویٰ دیا جاتا ہے۔ (6) (درمختار، ردالمحتار)

①..... "الهدایة"، کتاب الحجر، ج ۲، ص ۲۷۷.

و "الدرالمختار"، کتاب الحجر، ج ۹، ص ۲۴۵.

②..... "الدرالمختار"، کتاب الحجر، ج ۹، ص ۲۴۶.

و "الفتاویٰ الہندیۃ"، کتاب الحجر، الباب الاول فی تفسیرہ شرعاً... إلخ، ج ۵، ص ۵۴.

③..... "الدرالمختار"، کتاب الحجر، ج ۹، ص ۲۴۷.

④..... خسارے میں پڑتا ہے، نقصان اٹھاتا ہے۔..... یعنی حضرت امام ابو یوسف اور امام محمد رحمۃ اللہ تعالیٰ علیہما۔

⑥..... "الدرالمختار" و "ردالمختار"، کتاب الحجر، ج ۹، ص ۲۴۷.



**مسئلہ ۱۰:** سفیہ یعنی جس آزاد عاقل بالغ پر حجر ہو اس کے وہ تصرفات (۱) جو فسخ کا احتمال رکھتے ہیں اور ہزل سے باطل ہو جاتے ہیں انھیں میں حجر کا اثر ہوتا ہے کہ یہ شخص نابالغ عاقل کے حکم میں ہوتا ہے اور جو تصرفات ایسے ہیں کہ نہ فسخ ہو سکیں اور نہ ہزل سے (۲) باطل ہوں ان میں حجر کا اثر نہیں ہوتا لہذا نکاح، طلاق، عتاق، استیلاء (۳)، تدبیر (۴)، وجوب زکوٰۃ و فطرہ و حج و دیگر عبادات بدنئیہ، باپ دادا کی ولایت کا زائل ہونا، نفقہ میں خرچ کرنا یعنی اپنے اور اہل و عیال پر اور ان لوگوں پر خرچ کرنا جن کا نفقہ اس کے ذمہ واجب ہے، نیک کاموں میں ایک تہائی تک وصیت کرنا، عقوبات (۵) کا اقرار کرنا یہ چیزیں وہ ہیں کہ باوجود حجر بھی صحیح ہیں اور ان کے علاوہ جن میں ہزل کا اعتبار ہے وہ قاضی کی اجازت سے کر سکتا ہے یعنی قاضی اگر نافذ کر دے گا تو نافذ ہو جائیں گے۔ (۶) (در مختار، ردالمحتار)

**مسئلہ ۱۱:** نابالغ جس کا مال ولی یا وصی کے قبضہ میں تھا وہ بالغ ہوا اور اس کی حالت اچھی معلوم ہوتی ہے اور چال چلن ٹھیک ہیں (یہاں نیک چلنی کے صرف یہ معنی ہیں کہ مال کو موقع سے خرچ کرتا ہو اور بے موقع خرچ کرنے سے رکتا ہو جس کو رشد کہتے ہیں) تو اس کے اموال اسے دے دیے جائیں اور اگر چال چلن اچھے نہ ہوں تو اموال نہ دیے جائیں جب تک اس کی عمر پچیس سال کی نہ ہو جائے اور اس کے تصرفات پچیس سال سے قبل بھی نافذ ہوں گے اور اس عمر تک پہنچنے کے بعد بھی اس میں رشد ظاہر نہ ہو تو امام اعظم رضی اللہ تعالیٰ عنہ کے نزدیک اب مال دے دیا جائے وہ جو چاہے کرے مگر صاحبین فرماتے ہیں کہ اب بھی نہ دیا جائے جب تک رشد ظاہر نہ ہو مال سپرد نہ کیا جائے اگرچہ اس کی عمر ستر سال کی ہو جائے۔ (۷) (ہدایہ وغیرہا)

**مسئلہ ۱۲:** بالغ ہونے کے بعد نیک چلن تھا اور اموال دے دیے گئے اب اس کی حالت خراب ہو گئی تو امام اعظم کے نزدیک حجر نہیں ہو سکتا مگر صاحبین کے نزدیک مجبور کر دیا جائے گا جیسا اوپر مذکور ہوا۔ (۸) (ہدایہ)

**مسئلہ ۱۳:** کسی شخص پر کثرت سے دین ہو گئے قرض خواہوں کو اندیشہ ہے کہ اگر اس نے اپنے اموال کو ہبہ کر دیا یا صدقہ کر دیا یا اور کسی طرح خرچ کر ڈالا تو ہم اپنے دین کیونکر وصول کریں گے انھوں نے قاضی سے مجبور کرنے کی درخواست کی تو

①..... معاملات۔

②..... مذاق سے۔

③..... لونڈی کو اُم ولد بنانا۔

④..... غلام یا لونڈی کو مدبر یا مدبرہ بنانا۔

⑤..... جرائم۔

⑥..... "الدر المختار" و "ردالمحتار"، کتاب الحجر، ج ۹، ص ۲۵۰-۲۵۳.

⑦..... "الهدایة"، کتاب الحجر، باب الحجر للفساد، ج ۲، ص ۲۷۹، وغیرہا.

⑧..... "الهدایة"، کتاب الحجر، باب الحجر للفساد، ج ۲، ص ۲۷۹.

ایسے شخص کو قاضی مجبور کر دے گا اب اس کے تصرفات ہبہ وغیرہ نافذ نہیں ہوں گے اور قاضی اس کے اموال کو بیع کر کے دین ادا کر دے گا۔<sup>(۱)</sup> (درمختار)

**مسئلہ ۱۴:** ایک شخص مفلس (دیوالیا) ہو گیا اور اس کے پاس کچھ وہ چیزیں ہیں جن کو اس نے خریدا ہے اور ثمن بائع کو نہیں دیا ہے تو یہ چیزیں بائع کو نہیں ملے گی بلکہ اس میں دیگر قرض خواہ بھی شریک ہیں جتنی بائع کے حصہ میں آئے اتنی ہی لے سکتا ہے اور اگر اس نے اب تک اس چیز پر قبضہ ہی نہیں کیا ہے یا بغیر اجازت بائع قبضہ کر لیا ہے تو تنہا بائع اس کا حقدار ہے۔<sup>(۲)</sup> (درمختار)

**مسئلہ ۱۵:** مدیون کا دین نقد سے<sup>(۳)</sup> ادا کیا جائے گا ان سے نہ ادا ہو تو دیگر سامان سے اور ان سے بھی نہ ہو تو جائداد غیر منقولہ سے اور صرف ایک جوڑا کپڑے کا اس کے لیے چھوڑ دیا جائے باقی سب اموال ادائے دین میں صرف کر دیے<sup>(۴)</sup> جائیں۔<sup>(۵)</sup> (عالمگیری)

## بلوغ کا بیان

**مسئلہ ۱:** لڑکے کو جب انزال ہو گیا وہ بالغ ہے وہ کسی طرح ہو سوتے میں ہو جس کو احتلام کہتے ہیں یا بیداری کی حالت میں ہو۔ اور انزال نہ ہو تو جب تک اس کی عمر پندرہ سال کی نہ ہو بالغ نہیں جب پورے پندرہ سال کا ہو گیا تو اب بالغ ہے علامات بلوغ پائے جائیں یا نہ پائے جائیں، لڑکے کے بلوغ کے لیے کم سے کم جو مدت ہے وہ بارہ سال کی ہے یعنی اگر اس مدت سے قبل وہ اپنے کو بالغ بتائے اس کا قول معتبر نہ ہوگا۔<sup>(۶)</sup> (عالمگیری، درمختار)

**مسئلہ ۲:** لڑکی کا بلوغ احتلام سے ہوتا ہے یا حمل سے یا حیض سے ان تینوں میں سے جو بات بھی پائی جائے تو وہ بالغ قرار پائے گی اور ان میں سے کوئی بات نہ پائی جائے تو جب تک پندرہ سال کی عمر نہ ہو جائے بالغ نہیں اور کم سے کم اس کا بلوغ نو سال میں ہوگا اس سے کم عمر ہے اور اپنے کو بالغ کہتی ہو تو معتبر نہیں۔<sup>(۷)</sup> (درمختار وغیرہ)

①....."الدر المختار"، کتاب الحجر، ج ۹، ص ۲۵۴.

②.....المرجع السابق.

③.....یعنی جو رقم نقدی کی صورت میں موجود ہے اُس سے۔ ④.....یعنی قرض کی ادائیگی میں خرچ کیے۔

⑤....."الفتاویٰ الہندیۃ"، کتاب الحجر، الباب الثالث فی الحجر بسبب الدین، ج ۵، ص ۶۲.

⑥....."الفتاویٰ الہندیۃ"، کتاب الحجر، الباب الثانی فی الحجر للفساد، الفصل الثانی، ج ۵، ص ۶۱.

و "الدر المختار"، کتاب الحجر، فصل، ج ۹، ص ۲۵۹، ۲۶۰.

⑦....."الدر المختار"، کتاب الحجر، فصل، ج ۹، ص ۲۶۰، وغیرہ.

- مسئلہ ۳:** لڑکے کی عمر بارہ سال یا لڑکی کی نو سال کی ہو اور وہ اپنے کو بالغ بتاتے ہیں اگر ظاہر حال ان کی تکذیب نہ کرتا ہو<sup>(۱)</sup> کہ ان کے ہم عمر بالغ ہوں تو ان کی بات مان لی جائے گی۔<sup>(۲)</sup> (درمختار)
- مسئلہ ۴:** جب ان کا بالغ ہونا تسلیم کر لیا گیا تو بالغ کے جتنے احکام ہیں ان پر جاری ہوں گے اور اس کے بعد وہ اپنے بالغ ہونے سے انکار کرے بھی تو معتبر نہ ہوگا اگرچہ یہ احتمال ہے کہ وہ نابالغ ہو اس کی بیع و تقسیم نہیں توڑی جائیں گی۔<sup>(۳)</sup> (درمختار)
- مسئلہ ۵:** جس لڑکے کی عمر بارہ سال کی ہو اور اس کے ہم عمر بالغ ہوں اس نے اپنی عورت سے جماع کیا اور عورت کے بچہ پیدا ہوا تو اس کے بلوغ کا حکم دیا جائے گا اور بچہ ثابت النسب ہوگا۔<sup>(۴)</sup> (عالمگیری)

## ماذون کا بیان

- حجر سے تصرفات نہیں کر سکتا تھا جس کا بیان گزرا اس حجر کے دور کرنے کو اذن کہتے ہیں یہاں صرف ان مسائل کو بیان کرنا ہے جن کا تعلق نابالغ یا معتوہ سے ہے غلام ماذون کے مسائل ذکر کرنے کی حاجت نہیں۔
- مسئلہ ۱:** نابالغ کے تصرفات تین قسم ہیں۔ نافع محض یعنی وہ تصرف جس میں صرف نفع ہی نفع ہے جیسے اسلام قبول کرنا۔ کسی نے کوئی چیز ہبہ کی اس کو قبول کرنا اس میں ولی کی اجازت درکار نہیں۔ ضار محض جس میں خالص نقصان ہو یعنی دنیوی مضرت ہو اگرچہ آخرت کے اعتبار سے مفید ہو جیسے صدقہ و قرض، غلام کو آزاد کرنا۔ زوجہ کو طلاق دینا۔ اس کا حکم یہ ہے کہ ولی اجازت دے تو بھی نہیں کر سکتا بلکہ خود بھی بالغ ہونے کے بعد اپنی نابالغی کے ان تصرفات کو نافذ کرنا چاہے نہیں کر سکتا۔ اس کا باپ یا قاضی ان تصرفات کو کرنا چاہیں تو یہ بھی نہیں کر سکتے۔ بعض وجہ سے نافع بعض وجہ سے ضار جیسے بیع، اجارہ، نکاح یہ اذن ولی پر موقوف ہیں۔<sup>(۵)</sup> (درمختار وغیرہ) نابالغ سے مراد وہ ہے جو خرید و فروخت کا مطلب سمجھتا ہو جس کا بیان اوپر گزر چکا اور جو اتنا بھی نہ سمجھتا ہو اس کے تصرفات ناقابل اعتبار ہیں۔ معتوہ کے بھی یہی احکام ہیں جو نابالغ سمجھ وال کے ہیں۔

- مسئلہ ۲:** جب ولی نے بیع کی اجازت دے دی تو اس نے جس قیمت پر بھی خرید و فروخت کی ہو جائز ہے اور اذن

①.....جھٹلاتا نہ ہو۔

②....."الدر المختار"، کتاب الحجر، فصل، ج ۹، ص ۲۶۰.

③.....المرجع السابق، ۲۶۱.

④....."الفتاویٰ الہندیہ"، کتاب الحجر، الباب الثانی فی الحجر للفساد، الفصل الثانی، ج ۵، ص ۶۱.

⑤....."الدر المختار"، کتاب الماذون، ج ۹، ص ۲۹۱، وغیرہ.

سے قبل جو عقد کیا ہے وہ اذن پر موقوف ہے ولی کے نافذ کرنے سے نافذ ہوگا اور اذن کے بعد وہ ان تصرفات میں آزاد بالغ کی مثل ہے۔ (1) (عالمگیری)

مسئلہ ۳: نابالغ غیر مازون نے بیع کی تھی اور ولی نے اس کے متعلق کچھ نہیں کہا تھا یہاں تک کہ یہ خود بالغ ہو گیا تو اب اجازت ولی پر موقوف نہیں ہے یہ خود نافذ کر سکتا ہے۔ (2) (درمختار)

مسئلہ ۴: ولی باپ ہے باپ کے مرنے کے بعد اس کا وصی پھر وصی کا وصی پھر دادا پھر اس کا وصی پھر اس کا وصی پھر بادشاہ یا قاضی یا وہ جس کو قاضی نے وصی مقرر کیا ہو ان تینوں میں تقدیم و تاخیر نہیں ان تینوں میں سے جو تصرف کر دے گا نافذ ہوگا۔ (3) (عالمگیری)

مسئلہ ۵: چچا اور بھائی اور ماں یا اس کے وصی کو ولایت نہیں ہے تو بہن پھوپھی خالہ کو کیا ہوتی۔ (4) (عالمگیری، درمختار) یہاں مال کی ولایت کا ذکر ہے نکاح کا ولی کون ہے اس کو ہم کتاب النکاح میں (5) بیان کر چکے ہیں وہاں سے معلوم کریں۔

مسئلہ ۶: ولی نے نابالغ یا معتوہ کو بیع کرتے دیکھا اور منع نہ کیا خاموش رہا تو یہ سکوت (6) بھی اذن ہے اور قاضی نے ان کو بیع و شراء (7) کرتے دیکھا اور خاموش رہا تو اس کا سکوت اذن نہیں۔ (8) (درمختار)

مسئلہ ۷: نابالغ و معتوہ کے لیے ولی نہ ہو یا ولی ہو مگر وہ بیع وغیرہ کی اجازت نہ دیتا ہو تو قاضی کو اختیار ہے کہ وہ اجازت دیدے۔ (9) (درمختار)

مسئلہ ۸: قاضی نے اجازت دے دی اس کے بعد وہ قاضی مر گیا یا معزول ہو گیا تو باپ وغیرہ اب بھی اسے نہیں روک سکتے اور وصی نے اجازت دی تھی پھر وہ مر گیا تو حجر ہو گیا یعنی اس کے بعد جو ولی ہے اس کی اجازت درکار ہے۔ (10) (عالمگیری)

①....."الفتاویٰ الہندیۃ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

②....."الدرالمختار"، کتاب الماذون، ج ۹، ص ۲۹۱.

③....."الفتاویٰ الہندیۃ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

④....."الفتاویٰ الہندیۃ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

و "الدرالمختار"، کتاب الماذون، ج ۹، ص ۲۹۳.

⑤..... بہار شریعت، ج ۲، حصہ ۷ میں۔ ⑥..... خاموشی۔ ⑦..... خرید و فروخت۔

⑧....."الدرالمختار"، کتاب الماذون، ج ۹، ص ۲۶۴، ۲۶۶، ۲۹۴.

⑨..... المرجع السابق، ص ۲۹۴.

⑩....."الفتاویٰ الہندیۃ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۲، ۱۱۳.

مسئلہ ۹: ان دونوں یعنی نابالغ و معتوہ کے پاس جو چیز ہے اس کے متعلق یہ اقرار کیا کہ یہ فلاں کی ہے خواہ یہ چیز ان کے کسب کی ہو یا میراث میں ملی ہو ان کا اقرار صحیح ہے اور اگر باپ نے ہی ان کو اذن دیا اور اسی کے لیے اقرار کیا تو یہ اقرار صحیح نہیں۔ (۱) (در مختار، رد المحتار)

مسئلہ ۱۰: باپ نے اپنے دو نابالغ لڑکوں کو اجازت دی ان میں سے ایک نے دوسرے سے کوئی چیز خریدی یہ بیع جائز ہے۔ (۲) (عالمگیری)

مسئلہ ۱۱: لڑکا مسلمان ہے اور اس کا باپ کافر ہے تو یہ باپ ولی نہیں اور اس کو اذن دینے کا اختیار نہیں۔ (۳) (عالمگیری)

مسئلہ ۱۲: نابالغ ماذون پر دعویٰ ہو اور وہ انکار کرتا ہے تو اس پر حلف (۴) دیا جائے گا۔ (۵) (عالمگیری)

## غصب کا بیان

اللہ عزوجل فرماتا ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾ (۶)

”ایک کا مال دوسرا شخص ناحق طور پر نہ کھائے۔“

حدیث ۱: صحیح بخاری و صحیح مسلم میں سعید بن زید رضی اللہ تعالیٰ عنہ سے مروی رسول اللہ صلی اللہ تعالیٰ علیہ والہ وسلم

فرماتے ہیں: ”جس نے ایک باشت زمین ظلم کے طور پر لے لی قیامت کے دن ساتوں زمینوں سے اتنا حصہ طوق بنا کر اس کے گلے میں ڈال دیا جائے گا۔“ (۷)

حدیث ۲: صحیح بخاری شریف میں عبد اللہ بن عمر رضی اللہ تعالیٰ عنہ سے مروی کہ حضور اقدس صلی اللہ تعالیٰ علیہ والہ وسلم

نے فرمایا: ”جس نے کسی کی زمین میں سے کچھ بھی ناحق لے لیا قیامت کے دن سات زمینوں تک دھنسا دیا جائے گا۔“ (۸)

①..... "الدر المختار" و "ردالمحتار"، کتاب الماذون، مبحث: فی تصرف الصبی... إلخ، ج ۹، ص ۲۹۵.

②..... "الفتاویٰ الہندیۃ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

③..... المرجع السابق، الباب التاسع فی الشهادة علی العبد الماذون... إلخ، ج ۵، ص ۱۰۳.

④..... قسم۔

⑤..... "الفتاویٰ الہندیۃ"، کتاب الماذون، الباب الثالث عشر فی المتفرقات، ج ۵، ص ۱۱۵.

⑥..... پ ۲، البقرة: ۱۸۸.

⑦..... "صحیح البخاری"، کتاب بدء الخلق، باب ماجاء فی سبع ارضین، الحدیث: ۳۱۹۸، ج ۲، ص ۳۷۷.

⑧..... المرجع السابق، باب ماجاء فی سبع ارضین، الحدیث: ۳۱۹۶، ج ۲، ص ۳۷۶.

**حدیث ۴۹۳:** امام احمد نے یعلیٰ بن مرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے ناحق زمین لی قیامت کے دن اسے یہ تکلیف دی جائے گی کہ اس کی مٹی اٹھا کر میدان حشر میں لائے۔“ (1) دوسری روایت امام احمد کی انھیں سے یوں ہے کہ حضور (صلی اللہ تعالیٰ علیہ والہ وسلم) نے فرمایا: ”جس نے ایک باشت زمین ظلم کے طور پر لی۔ اللہ عزوجل اسے یہ تکلیف دے گا کہ اس حصہ زمین کو کھودتا ہو اسات زمین تک پہنچے پھر یہ سب اس کے گلے میں طوق بنا کر ڈال دیا جائے گا اور یہ طوق اس وقت تک اس کے گلے میں رہے گا کہ تمام لوگوں کے مابین فیصلہ ہو جائے۔“ (2)

**حدیث ۵:** صحیح مسلم میں عبد اللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”کوئی شخص دوسرے کا جانور بغیر اجازت نہ دو ہے (3) کیا تم میں کوئی شخص یہ پسند کرتا ہے کہ اس کے بالاخانہ پر کوئی آ کر خزانہ کی کوٹھری توڑ کر جو کچھ اس میں کھانے کی چیزیں ہیں اوٹھالے جائے۔ ان لوگوں یعنی اعراب اور بدویوں کے کھانے کے خزانے جانوروں کے تھن ہیں“ (4) یعنی جانوروں کا دودھ ہی ان کی غذا ہے۔

**حدیث ۶:** صحیح مسلم میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم کے زمانہ میں آفتاب میں گہن لگا اور اسی روز حضور (صلی اللہ تعالیٰ علیہ والہ وسلم) کے صاحبزادہ حضرت ابراہیم کی وفات ہوئی تھی حضور (صلی اللہ تعالیٰ علیہ والہ وسلم) نے گہن کی نماز پڑھائی اور اس کے بعد یہ فرمایا: ”تمام وہ چیزیں جن کی تمہیں خبر دی جاتی ہے سب کو میں نے اپنی اس نماز میں دیکھا میرے سامنے دوزخ پیش کی گئی اور یہ اس وقت کہ تم نے مجھے پیچھے ہٹتے ہوئے دیکھا کہ کہیں اس کی لپٹ نہ لگ جائے میں نے اس میں صاحبِ مہجن کو دیکھا کہ وہ اپنی آنتیں جہنم میں گھسیٹ رہا ہے۔ (مہجن اس چھڑی کو کہتے ہیں جس کی مونٹھ (5) ٹیڑھی ہوتی ہے جاہلیت میں ایک شخص عمرو بن لُحی نامی تھا، جو اسی قسم کی چھڑی رکھتا اس کو صاحبِ مہجن کہتے تھے) وہ حاجیوں کی چیز چھڑی کی مونٹھ سے کھینچ لیا کرتا تھا اگر حاجی کو پتا چل جاتا کہ میری چیز کسی نے کھینچ لی تو کہہ دیتا کہ تمہاری چیز میری چھڑی کی مونٹھ سے لگ گئی اور اسے پتانہ چلتا تو یہ چیز اٹھالے جاتا۔ اور میں نے جہنم میں بلی والی عورت کو دیکھا جس نے بلی پکڑ کر باندھ رکھی تھی نہ اسے کچھ کھلایا نہ چھوڑا کہ وہ کچھ کھا لیتی وہ بلی اسی حالت میں بھوک سے مر گئی پھر اس کے بعد جنت میرے سامنے پیش کی گئی۔ یہ اس وقت

①..... ”المسند“، للإمام أحمد بن حنبل، حدیث یعلیٰ بن مرہ الثقفی، الحدیث: ۱۷۵۶۹، ج ۶، ص ۱۷۷.

②..... المرجع السابق، الحدیث: ۱۷۵۸۲، ج ۶، ص ۱۸۰.

③..... یعنی دودھ نہ نکالے۔

④..... ”صحیح مسلم“، کتاب اللقطة، باب تحریم حلب الماشیة بغیر إذن مالکها، الحدیث: ۱۳- (۱۷۲۶)، ص ۹۵۰.

⑤..... چھڑی کا سرا، قبضہ۔

کہ تم نے مجھے آگے بڑھتے دیکھا یہاں تک کہ اپنی جگہ پر جا کر کھڑا ہو گیا اور میں نے ہاتھ بڑھایا تھا اور میں نے ارادہ کیا تھا کہ جنت کے پھلوں میں سے کچھ لے لوں کہ تم بھی انھیں دیکھ لو پھر میری سمجھ میں آیا کہ ایسا نہ کروں۔“ (1)

**حدیث ۷:** بیہقی نے شعب الایمان اور دارقطنی نے مجتبیٰ میں ابو حرہ رقاشی سے روایت کی کہ رسول اللہ صلی اللہ تعالیٰ علیہ وسلم نے فرمایا: ”خبردار تم لوگ ظلم نہ کرنا سن لو کسی کا مال بغیر اس کی خوشی کے حلال نہیں۔“ (2)

**حدیث ۸:** ترمذی و ابوداؤد نے سائب بن یزید سے وہ اپنے والد سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: ”کوئی شخص اپنے بھائی (مسلمان) کی چھڑی ہنسی مذاق میں واقعی طور پر نہ لے لے یعنی ظاہر تو یہ ہے کہ مذاق کر رہا ہے اور حقیقت یہ ہے کہ لینا ہی چاہتا ہے اور جس نے اس طرح لی ہو وہ واپس کر دے۔“ (3)

**حدیث ۹:** امام احمد و ابوداؤد و نسائی سمرہ رضی اللہ تعالیٰ عنہ سے راوی کہ حضور (صلی اللہ تعالیٰ علیہ وآلہ وسلم) نے ارشاد فرمایا: ”جو شخص اپنا بیعینہ مال کسی کے پاس پائے تو وہی حقدار ہے اور وہ شخص جس کے پاس مال تھا اگر اس نے کسی سے خریدا ہے تو وہ اپنے بائع سے مطالبہ کرے۔“ (4)

**حدیث ۱۰:** ابوداؤد نے سمرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص جانوروں میں پینچے (اور دودھ دوہنا چاہے) اگر مالک وہاں ہو تو اس سے اجازت لے لے اور وہاں نہ ہو تو تین مرتبہ مالک کو آواز دے اگر کوئی جواب دے تو اس سے اجازت لے کر دوہے اور جواب نہ آئے تو دوہ کر پی لے وہاں سے لے نہ جائے۔“ (5) (یہ حکم اس وقت ہے کہ یہ شخص مضطر ہو)

**حدیث ۱۱:** ترمذی و ابن ماجہ نے عبد اللہ بن عمر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جو شخص باغ میں جائے تو کھائے، جھولی میں رکھ کر لے نہ جائے۔“ (6) (یہ بھی اضطرار کی صورت میں ہے یا وہاں کا ایسا عرف ہوگا)۔

**حدیث ۱۲:** ابوداؤد و ترمذی و ابن ماجہ رافع بن عمرو و غفاری رضی اللہ تعالیٰ عنہ سے راوی کہتے ہیں میں لڑکا تھا انصار

①..... ”صحیح مسلم“، کتاب الکسوف، باب ماعرض علی النبی صلی اللہ علیہ وسلم... إلخ، الحدیث: ۱۰- (۹۰۴)، ص ۴۵۱.

②..... ”شعب الایمان“، الباب الثامن و الثلاثون... إلخ، باب فی قبض الید... إلخ، الحدیث: ۵۴۹۲، ج ۴، ص ۳۸۷.

و ”المسند“ للامام احمد بن حنبل، مسند البصریین، حدیث عم ابی حرة الرقاشی، الحدیث: ۲۰۷۲۰، ج ۷، ص ۳۷۶.

③..... ”جامع الترمذی“، کتاب الفتن، باب ماجاء لایحل لمسلم... إلخ، الحدیث: ۲۱۶۷، ج ۴، ص ۶۵.

④..... ”سنن ابی داؤد“، کتاب البیوع، باب فی الرجل یجد عین مالہ... إلخ، الحدیث: ۳۵۳۱، ج ۳، ص ۴۰۳.

⑤..... ”سنن ابی داؤد“، کتاب الجہاد، باب فی ابن السبیل یأکل من التمر... إلخ، الحدیث: ۲۶۱۹، ج ۳، ص ۵۵.

⑥..... ”جامع الترمذی“، کتاب البیوع، باب ماجاء فی الرخصة فی أكل الثمرة... إلخ، الحدیث: ۱۲۹۱، ج ۳، ص ۴۴.

کے پیڑوں سے کھجوریں جھاڑ رہا تھا کہ نبی کریم صلی اللہ تعالیٰ علیہ وسلم تشریف لائے اور فرمایا: ”اے لڑکے پیڑوں پر کیوں ڈھیلے پھینکتا ہے میں نے عرض کی جھاڑ کر کھاتا ہوں فرمایا جھاڑومت جو نیچے گری ہیں انھیں کھا لو پھر ان کے سر پر ہاتھ پھیر کر دعا کی الہی (عزوجل) تو اسے آسودہ کر دے۔“ (1)

**حدیث ۱۳:** طبرانی نے اشعث بن قیس رضی اللہ تعالیٰ عنہ سے روایت کی کہ فرمایا نبی صلی اللہ تعالیٰ علیہ وسلم نے: ”جو شخص پر ایامال لے لے گا وہ قیامت کے دن اللہ تعالیٰ سے کوڑھی ہو کر ملے گا۔“ (2)

مال متقوم محترم منقول (3) سے جائز قبضہ کو ہٹا کر ناجائز قبضہ کرنا غصب ہے جبکہ یہ قبضہ خفیہ نہ ہو اس ناجائز قبضہ کرنے والے کو غاصب اور مالک کو مغضوب منہ اور چیز کو مغضوب کہتے ہیں جس چیز پر ناجائز قبضہ ہوا مگر کسی جائز قبضہ کو ہٹا کر نہیں ہوا وہ غصب نہیں مثلاً جو چیز غصب کی تھی اس میں کچھ زائد چیزیں پیدا ہو گئیں، جیسے جانور غصب کیا تھا اس سے بچہ پیدا ہوا۔ گائے غصب کی تھی اس کا دودھ دوہا ان زوائد کو غصب کرنا نہیں کہا جائے گا۔ غیر متقوم چیز پر قبضہ کیا یہ بھی غصب نہیں مثلاً مسلمان کے پاس شراب تھی اس نے چھین لی اور مال محترم نہ ہو جیسے حربی کافر کا مال چھین لیا یہ بھی غصب نہیں۔ غیر منقول پر قبضہ ناجائز کیا یہ بھی غصب نہیں۔ (4) (درمختار وغیرہ)

**مسئلہ ۱:** بعض ایسی صورتیں بھی ہیں کہ اگرچہ وہ غصب نہیں ہیں مگر ان میں غصب کا حکم جاری ہوتا ہے یعنی ضمان کا حکم دیا جاتا ہے اس وجہ سے ان کو بھی غصب سے تعبیر کیا جاتا ہے۔ مثلاً مودع (5) نے ودیعت سے انکار کر دیا یا ہلاک کر دیا کہ یہاں تاوان لازم ہے۔ پڑا مال اٹھایا اور اس پر گواہ نہیں بنایا، پرانی ملک میں کو آں کھودا اور اس میں کسی کی چیز گر کر ہلاک ہو گئی اور ان کے علاوہ بہت سی ایسی صورتیں ہیں جن میں تاوان کا حکم ہے اور وہاں غصب نہیں کہ ان سب صورتوں میں تعدی کی وجہ سے (6) ضمان لازم آتا ہے۔ (7) (ردالمحتار)

①..... ”سنن أبي داود“، كتاب الجهاد، باب من قال إنه يأكل مما سقط، الحديث: ۲۶۲۲، ج ۳، ص ۵۵.

②..... ”المعجم الكبير“، الحديث: ۶۳۷، ج ۱، ص ۲۳۳.

③..... منقول وہ مال ہے جو ایک جگہ سے دوسری جگہ منتقل کیا جاسکتا ہو۔

④..... ”الدر المختار“، كتاب الغصب، ج ۹، ص ۲۹۸، ۳۰۱، وغیرہ.

⑤..... جس کے پاس امانت رکھی جاتی ہے۔

⑥..... یعنی اپنی طرف سے قصد زیادتی کی وجہ سے۔

⑦..... ”ردالمختار“، كتاب الغصب، ج ۹، ص ۲۹۸.



**مسئلہ ۲:** جانور کو غضب کر لایا اس کے ساتھ لگا ہوا بچہ چلا آیا یا غضب کے بعد بچہ پیدا ہوا بچہ کا تاوان غاصب پر نہیں یا بچہ کو غضب کر لایا اور اسے ہلاک کر دیا اس کے جدا ہونے سے گائے کا دودھ سوکھ گیا یہاں بچہ کا ضمان ہے اور گائے میں جو کچھ کمی ہوئی اس کا نقصان دینا ہوگا یہ نقصان تعدی کی وجہ سے ہے۔ (۱) (ردالمحتار)

**مسئلہ ۳:** کسی شخص کا مٹی کا ڈھیلا یا ایک قطرہ پانی لے لیا اگرچہ بغیر اجازت ایسا کرنا جائز نہیں مگر یہ غضب نہیں کہ مال متقوم نہیں۔ (۲) (ردالمحتار)

**مسئلہ ۴:** چھپا کر کسی کی چیز لے لی جس کو چوری کہتے ہیں اگر دس درہم قیمت کی ہے جس میں ہاتھ کاٹا جاتا ہے یہ غضب نہیں کہ ہلاک ہونے سے یہاں تاوان لازم نہیں۔ (۳) (ردالمحتار)

**مسئلہ ۵:** دوسرے کے جانور پر بغیر اجازت مالک بوجھ لادنا یا سوار ہونا بلکہ مشترک جانور پر بغیر اجازت شریک بوجھ لادنا یا سوار ہونا غضب ہے ہلاک ہونے سے تاوان دینا ہوگا دوسرے کے بچھونے پر بغیر اجازت بیٹھنا غضب نہیں اگر وہ ہلاک ہو جائے تو تاوان نہیں جب تک اس کے فعل سے ہلاک نہ ہو۔ (۴) (ہدایہ، درمختار)

**مسئلہ ۶:** غضب کا حکم یہ ہے کہ اگر معلوم ہو کہ دوسرے کا مال ہے تو غاصب گنہگار ہے اور چیز موجود ہو تو مالک کو واپس کر دے موجود نہ ہو تو تاوان دے اور معلوم نہ ہو کہ پر ایسا مال ہے تو اس کا حکم واپس کرنا یا چیز موجود نہ ہو تو تاوان دینا ہے اور اس صورت میں گنہگار نہیں ہوا۔ (۵) (ہدایہ، درمختار)

**مسئلہ ۷:** غاصب سے دوسرا شخص چھین لے گیا تو مغضوب منہ کو یعنی جس کی چیز غضب کی گئی اسے اختیار ہے کہ غاصب سے ضمان لے یا غاصب الغاصب سے۔ (۶) (درمختار)

**مسئلہ ۸:** شے موقوف (۷) غضب کی جس کی قیمت ایک ہزار ہے پھر غاصب سے کسی نے غضب کر لی اور اس وقت

①..... "ردالمحتار"، کتاب الغصب، ج ۹، ص ۲۹۸، ۲۹۹.

②..... المرجع السابق، ص ۳۰۰. ③..... المرجع السابق، ص ۳۰۱.

④..... "الهدایة"، کتاب الغصب، ج ۲، ص ۲۹۶.

و "الدرالمختار"، کتاب الغصب، ج ۹، ص ۳۰۱.

⑤..... "الهدایة"، کتاب الغصب، ج ۲، ص ۲۹۶.

و "الدرالمختار"، کتاب الغصب، ج ۹، ص ۳۰۲.

⑥..... "الدرالمختار"، کتاب الغصب، ج ۹، ص ۳۰۲.

⑦..... وقف شدہ چیز۔

اس کی قیمت دو ہزار ہے تو اگر غاصب دوم غاصب اول سے زیادہ مالدار ہے اسی غاصب دوم سے تاوان لے ورنہ متولی کو اختیار ہے جس سے چاہے لے اور جس ایک سے لے گا دوسرا بری ہو جائے گا۔ (۱) (ردالمحتار)

**مسئلہ ۹:** پرانی دیوار گرا دی تو مالک کا جو کچھ نقصان ہوا لے لے۔ اس میں دو صورتیں ہیں ایک یہ کہ دیوار کی قیمت اس سے وصول کرے اور گرا ہوا ملبہ اسے دے دے یا ملبہ خود لے لے اور دیوار کی قیمت سے ملبہ کی قیمت کم کر کے باقی اس سے وصول کرے اس کو یہ حق نہیں کہ اس سے دیوار بنوانے کا مطالبہ کرے۔ ہاں اگر مسجد یا کسی عمارت موقوفہ (۲) کی دیوار کسی نے گرائی ہے تو اسے دیوار بنوانی ہوگی۔ (۳) (درمختار، ردالمحتار)

**مسئلہ ۱۰:** دیوار گرانے والے نے اگر ویسی ہی دیوار بنوادی تو ضمان سے بری ہو جائے گا اور اگر دیوار میں نقش و نگار پھول پتے ہیں تو ان کا بھی تاوان دینا ہوگا اور اگر تصویریں بنی ہیں تو رنگ کا ضمان ہے تصاویر کا ضمان نہیں۔ (۴) (ردالمحتار)

**مسئلہ ۱۱:** جس چیز کو جہاں سے غصب کیا وہیں واپس کرنا ہوگا غاصب اگر دوسرے شہر میں دینا چاہتا ہے مالک اس سے کہہ سکتا ہے کہ جہاں سے لائے ہو وہیں چل کر دینا۔ (۵) (درمختار)

**مسئلہ ۱۲:** غاصب کے واپس کرنے کے لیے یہ ضروری نہیں ہے کہ اس طرح واپس کرے کہ مالک کو علم ہو جائے اگر اس کی لاعلمی میں چیز واپس کر دی بری ہو گیا مثلاً اس کے صندوق یا تھیلی میں سے روپے نکال لے گیا تھا پھر اس میں رکھ آیا اور مالک کو پتہ نہ چلا یہ واپسی بھی صحیح ہے۔ یوہیں اگر کسی دوسرے نام سے مالک کو دے دی جب بھی بری ہو جائے گا مثلاً مالک کو ہبہ کیا یا ودیعت کے نام سے اسے دے آیا بلکہ اگر وہ چیز کھانے کی تھی مالک کو کھلا دی اس صورت میں بھی بری ہو جائے گا مگر اس چیز میں اگر تغیر (۶) کر دی ہے اور مالک کو دے آیا تو بری نہیں مثلاً کپڑے کو قطع کر کے اس کو سی کر مالک کو دیا یا گیہوں (۷) کو پسوا کر اس کی روٹی مالک کو کھلا دی یا شکر کا شربت بنا کر پلا دیا۔ (۸) (درمختار، ردالمحتار)

**مسئلہ ۱۳:** گیہوں غصب کیے تھے مالک کو یہ گیہوں پینے کو دے آیا پینے کے بعد اسے معلوم ہوا کہ یہ تو میرے ہی

①..... "ردالمحتار"، کتاب الغصب، ج ۹، ص ۳۰۳.

②..... وقف شدہ عمارت۔

③..... "الدرالمختار" و "ردالمحتار"، کتاب الغصب، ج ۹، ص ۳۰۴.

④..... "ردالمحتار"، کتاب الغصب، ج ۹، ص ۳۰۴.

⑤..... "الدرالمختار"، کتاب الغصب، ج ۹، ص ۳۰۵، ۳۰۶.

⑥..... کسی قسم کی تبدیلی۔ ⑦..... گندم۔

⑧..... "الدرالمختار" و "ردالمحتار"، کتاب الغصب، ج ۹، ص ۳۰۶.

گیہوں ہیں آٹے کو روک سکتا ہے۔ یوہیں سوت غصب کیا تھا اور مالک کو کپڑا بننے کے لیے دے آیا کپڑا بننے کے بعد مالک کو معلوم ہوا کہ یہ سوت میرا ہی تھا کپڑا رکھ سکتا ہے۔ (1) (عالمگیری)

مسئلہ ۱۴: سوتے میں انگوٹھی یا جوتے یا ٹوپی اوتار لی اگر وہاں سے لے نہیں گیا اور پہنادی تو ضامن نہیں اور وہاں سے لے گیا تو اب بیداری میں دینے سے ضمان سے بری ہوگا اور سوتے میں پہنادے گا تو بری نہ ہوگا۔ (2) (عالمگیری)

مسئلہ ۱۵: غاصب نے مغصوب کو مالک کی گود میں رکھ دیا اس کو یہ نہیں معلوم ہوا کہ میری چیز ہے اس کی گود میں سے کوئی دوسرا اٹھا لے گیا غاصب بری ہو گیا۔ (3) (عالمگیری)

مسئلہ ۱۶: جو چیز غصب کی اور وہ ہلاک ہو گئی اس کی دو صورتیں ہیں اگر وہ چیز قیمتی ہے تو قیمت تاوان دے اور مثلی ہے تو اس کی مثل تاوان میں دے اور مثلی ہے مگر اس وقت موجود نہیں ہے یعنی بازار میں نہیں ملتی اگر چہ گھروں میں اس کا وجود ہے تو اس صورت میں بھی قیمت تاوان میں دے سکتا ہے۔ (4) (ہدایہ وغیرہا)

مسئلہ ۱۷: مثلی چیز اگر دوسری جنس کے ساتھ مخلوط ہو جائے اور تمیز دشوار ہو جیسے گیہوں کو جو میں ملا دیا یا تمیز نہ ہو سکے جیسے تل کا تیل کہ اس کو روغن زیتون (5) میں ملا دیا یا پاک تیل کو ناپاک تیل میں ملا دیا اب یہ مثلی نہیں ہے بلکہ قیمتی ہے۔ یوہیں اگر اس میں صنعت کی وجہ سے اختلاف پیدا ہو جائے مثلاً تانبے وغیرہ کے برتن کہ یہ بھی قیمتی ہیں اگر چہ تانبا مثلی تھا۔ (6) (درمختار)

مسئلہ ۱۸: بعض ذوات القیم اور ذوات الامثال کی تفصیل۔ پیر ضمان کے بارے میں قیمتی ہے اور دیگر امور میں مثلاً مسلم کے باب میں مثلی ہے کہ اس میں سلم صحیح ہے۔ کونلا، گوشت اگر چہ کچا ہو، اینٹ، صابون، گوبر، درخت کے پتے، سوئی، چمڑا کچا ہو یا پکایا ہو، نجس تیل، نصف صاع سے کم غلہ، روٹی، پانی، کسم (7)، تانبے، پیتل، مٹی کے برتن، انار، سیب، کھیرا، لکڑی، خربزہ، تربز، سگنہ جبین (8)، سوختنی لکڑی (9)، لکڑی کے تنخے، چٹائی، کپڑے، تازہ پھول، ترکاریاں (10)، دہی، چربی، دنبے کی چکی (11)

①..... "الفتاویٰ الہندیۃ"، کتاب الغصب، الباب السادس فی إستراداد المغصوب... إلخ، ج ۵، ص ۱۳۵.

②..... المرجع السابق، ص ۱۳۵، ۱۳۶. ③..... المرجع السابق، ص ۱۳۶.

④..... "الہدایۃ"، کتاب الغصب، ج ۲، ص ۲۹۶، وغیرہا.

⑤..... زیتون کا تیل۔

⑥..... "الدرالمختار"، کتاب الغصب، ج ۹، ص ۳۰۷.

⑦..... ایک پھول جس سے شہاب یعنی گہرا سرخ رنگ نکلتا ہے جس سے کپڑے رنگے جاتے ہیں۔

⑧..... لیموں کے رس کا مشروب۔ ⑨..... جلانے کے قابل لکڑی۔

⑩..... ہزیاں۔ ⑪..... دنبے کی چوڑی چھٹی دم۔

ان سب کی نسبت قیمتی ہونا مُصرَّح ہے۔ تانبا، پیتل، لوہا، سیسہ (1)، کھجور کی سب قسمیں ایک ہی جنس ہیں، سرکہ، آٹا، روئی، اون، کاتی ہوئی اون، ریشم، چونا، روپیہ، اشرفی، پیسہ، بھوسہ، مہندی، وسہ (2)، خشک پھول، کاغذ، دودھ ان چیزوں کے مثلی ہونے کی تصریح ہے۔ (3) (عالمگیری، درمختار، ردالمختار)

مسئلہ ۱۹: مثلی اور قیمتی کے متعلق قاعدہ کلیہ یہ ہے کہ جس چیز کی مثل بازار میں پائی جاتی ہو اور اس کی قیمتوں میں معتد بہ (4) فرق نہ ہو وہ مثلی ہے جیسے انڈے اخروٹ اور جن کی قیمتوں میں بہت کچھ تفاوت ہوتا ہے جیسے گائے، بھینس، آم، امرود وغیرہ یا یہ سب قیمتی ہیں۔ (5) (درمختار)

مسئلہ ۲۰: کپڑے جو گزروں سے بکتے ہیں جیسے ململ، لٹھا وغیرہ کہ اس کی سب تمہیں ایک سی ہوتی ہیں یہ مثلی ہیں اور جو کپڑے ایسے ہوتے ہیں کہ گزروں سے نہ بکیں وہ قیمتی ہیں۔ (6) (ردالمختار)

مسئلہ ۲۱: غاصب یہ کہتا ہے کہ شے مغضوب ہلاک ہوگئی تو اسے حاکم قید کرے جب اتنا زمانہ گزر جائے کہ یہ معلوم ہو جائے کہ اگر اس کے پاس چیز ہوتی تو ضرور ظاہر کر دیتا قید خانہ میں پڑا نہ رہتا تو اب اس کے متعلق تاوان کا حکم ہوگا خواہ مثل تاوان دلائی جائے یا قیمت۔ (7) (ہدایہ وغیرہ)

مسئلہ ۲۲: غاصب کہتا ہے کہ میں نے چیز مالک کو واپس کر دی تھی اس کے یہاں ہلاک ہوئی اور مالک کہتا ہے غاصب کے پاس ہلاک ہوئی اور دونوں نے ثبوت کے گواہ پیش کیے غاصب کے گواہوں کو ترجیح دی جائے گی اور قیمت میں اختلاف ہو تو مالک کے گواہ معتبر ہیں اور اگر خود مغضوب میں اختلاف ہو غاصب کہتا ہے میں نے یہ چیز غصب کی اور مالک کہتا ہے وہ چیز غصب کی تو قسم کے ساتھ غاصب کا قول معتبر ہے۔ (8) (درمختار)

①..... ایک قسم کی دھات۔ ②..... نیل کے پتے جن سے خضاب تیار کیا جاتا ہے۔

③..... "الفتاویٰ الہندیۃ"، کتاب الغصب، الباب الأول فی تفسیر الغصب... إلخ، ج ۵، ص ۱۱۹۔

و "الدرالمختار" و "ردالمختار"، کتاب الغصب، مطلب: فی رد المغضوب... إلخ، ج ۹، ص ۳۰۸۔

④..... عام طور پر۔

⑤..... "الدرالمختار"، کتاب الغصب، ج ۹، ص ۳۱۰۔

⑥..... "ردالمختار"، کتاب الغصب، مطلب: الصابون... إلخ، ج ۹، ص ۳۱۱۔

⑦..... "الہدایۃ"، کتاب الغصب، ج ۲، ص ۲۹۷، وغیرہا۔

⑧..... "الدرالمختار"، کتاب الغصب، ج ۹، ص ۳۱۱۔

**مسئلہ ۲۳:** کسی کی جائیداد غیر منقولہ (۱) چھین لی (یہ حقیقتاً غصب نہیں ہے جیسا کہ ہم نے پہلے بیان کیا) اگر یہ چیز موجود ہے تو مالک کو دلا دی جائے گی اور اگر ہلاک ہوگئی مثلاً مکان تھا گر گیا اور ہلاک ہونا آفت سماویہ (۲) سے ہو مثلاً زمین دریا برد ہوگئی، مکان بارش کی کثرت یا زلزلہ یا آندھی سے گر گیا تو ضمان واجب نہیں اور اگر ہلاک ہونا کسی کے فعل سے ہو تو اس پر ضمان واجب ہے۔ غاصب نے ہلاک کیا ہو تو غاصب تاوان دے کسی اور نے کیا ہو تو وہ دے اور اگر وہ چیز مثلاً مکان موجود ہے مگر غاصب کے رہنے استعمال کرنے کی وجہ سے اس میں نقصان پیدا ہو گیا ہے یا کھیت میں زراعت کرنے کی وجہ سے زمین کمزور ہوگئی تو اس نقصان کا تاوان دینا ہوگا۔ اور نقصان کا اندازہ یوں کیا جائے گا کہ اس زمین کا اس حالت میں کیا لگان (۳) ہوتا اور اب کیا ہے، مکان کی اس حالت میں کیا قیمت ہوتی اور اس حالت میں کیا ہے۔ (۴) (ہدایہ، عالمگیری وغیرہما)

**مسئلہ ۲۴:** زمین غصب کی اور کاشت کی جس کی وجہ سے اسے زمین کا نقصان دینا پڑا تو بیج اور یہ نقصان کی مقدار پیداوار میں سے لے لے باقی جو کچھ غلہ ہے اسے تصدق کر دے مثلاً من بھر بیج ڈالے تھے اور ایک من کی قیمت کی قدر ضمان دینا پڑا اور کھیت میں چار من غلہ پیدا ہوا تو دو من خود لے لے اور دو من صدقہ کر دے۔ (۵) (عالمگیری)

**مسئلہ ۲۵:** جائیداد موقوفہ مکان یا زمین کو غصب کیا اس کا تاوان دینا ہوگا اگرچہ اس نے خود ہلاک نہ کی ہو بلکہ اس سے جو کچھ منفعت حاصل کی ہے اس کا بھی تاوان دینا ہوگا مکان میں سکونت کی تو واجبی کرایہ (۶) لیا جائے گا زمین میں زراعت کی تو لگان وصول کیا جائے گا۔ اسی طرح نابالغ کی جائیداد غیر منقولہ پر قبضہ کیا تو اس کا ضمان لیا جائے گا اور منافع حاصل کیے تو اجرت مثل بھی لی جائے گی۔ (۷) (درمختار)

**مسئلہ ۲۶:** چیز میں نقصان کی چار صورتیں ہیں۔ تریخ کا کم ہو جانا۔ اس کے اجزا کا جاتا رہنا مثلاً غلام کی آنکھ جاتی رہی۔ وصف مرغوب فیہ کا فوت ہو جانا مثلاً بہرا ہو گیا، آنکھ کی روشنی جاتی رہی، گیہوں خشک ہو گیا، سونے چاندی کے زیور تھے ٹوٹ کر سونا چاندی رہ گئے۔ معنی مرغوب فیہ جاتے رہے مثلاً غلام کوئی کام کرنا جانتا تھا غاصب کے پاس جا کر وہ کام بھول گیا۔ پہلی صورت میں اگر مغضوب چیز دے دی تو ضمان واجب نہیں اور دوسری صورت میں مطلقاً ضمان واجب ہے۔ اور تیسری صورت

①..... وہ جائیداد جو ایک جگہ سے دوسری جگہ منتقل نہ کی جاسکتی ہو۔ ②..... قدرتی آفت۔ ③..... زمین کا خرارج، سرکاری محصول۔

④..... "الهدایة"، کتاب الغصب، ج ۲، ص ۲۹۷۔

و "الفتاویٰ الہندیۃ"، کتاب الغصب، الباب الأول فی تفسیر الغصب... إلخ، ج ۵، ص ۱۲۰، وغیرہما۔

⑤..... "الفتاویٰ الہندیۃ"، کتاب الغصب، الباب الأول فی تفسیر الغصب... إلخ، ج ۵، ص ۱۲۰۔

⑥..... راجع کرایہ۔

⑦..... "الدرالمختار"، کتاب الغصب، ج ۹، ص ۳۱۲۔

میں اگر مغضوب اموالِ ربا میں سے نہ ہو تو ضمان واجب ہے اور وہ مغضوب اموالِ ربا میں سے ہو تو ضمان نہیں مثلاً گیہوں غصب کیے تھے وہ خراب ہو گئے یا چاندی کا برتن یا زیور غصب کیے تھے اور غاصب نے توڑ ڈالے اس میں مالک کو اختیار ہے کہ وہی خراب لے لے یا اس کا مثل لے لے یہ نہیں ہو سکتا کہ وہ چیز بھی لے اور نقصان کا معاوضہ بھی لے۔ اور چوتھی صورت میں اگر معمولی نقصان ہے تو نقصان کا ضمان لے سکتا ہے اور زیادہ نقصان ہے تو مالک کو اختیار ہے کہ وہ چیز لے لے اور جو کچھ نقصان ہوا وہ لے یا چیز کو نہ لے بلکہ اس کی پوری قیمت وصول کرے۔ (۱) (ردالمحتار)

**مسئلہ ۲۷:** مغضوب شے کو اجرت پر دیا اور اس سے اجرت حاصل کی اور فرض کرو اجرت پر دینے سے اس چیز میں نقصان پیدا ہو گیا تو جو کچھ نقصان کا معاوضہ دینے کے بعد اس اجرت میں سے بچے اس کو صدقہ کر دے یو ہیں اگر مغضوب ہلاک ہو گیا تو اس اجرت سے تاوان دے سکتا ہے اور اس کے بعد کچھ بچے تو تصدق کر دے اور اگر غاصب غنی (۲) ہو تو کل آمدنی تصدق (۳) کر دے۔ (۴) (درمختار، ردالمحتار)

**مسئلہ ۲۸:** مغضوب (۵) یا ودیعت (۶) اگر معین چیز ہو اسے بیچ کر نفع حاصل کیا تو اس نفع کو صدقہ کر دینا واجب ہے مثلاً ایک چیز کی قیمت سو روپے تھی اور غاصب نے اسے سو سو میں بیچا سو روپے تاوان کے دینے ہوں گے اور پچیس روپے کو صدقہ کر دینا ہوگا اور اگر وہ چیز غیر متعین یعنی از قبیل نقد ہو (۷) تو اس میں چار صورتیں ہیں۔ (۱) عقد و نقد دونوں اسی حرام مال پر مجتمع ہوں مثلاً یوں کہا کہ اس روپیہ کی فلاں چیز دو پھر وہی روپیہ اسے دے دیا تو یہ چیز جو خریدی ہے یہ بھی حرام ہے یا بائع کو پہلے سے وہ حرام روپیہ دے دیا تھا پھر اس سے چیز خریدی یہ چیز حرام ہے۔ (۲) عقد ہو نقد نہ ہو یعنی حرام روپیہ کی طرف اشارہ کر کے کہا کہ اس کی فلاں چیز دو مگر بائع کو یہ روپیہ نہیں دیا بلکہ دوسرا دیا۔ (۳) عقد نہ ہو نقد ہو بائع سے حرام کی طرف اشارہ کر کے نہیں کہا کہ اس روپیہ کی چیز دو بلکہ مطلقاً کہا کہ ایک روپیہ کی چیز دو مگر ثمن میں یہی حرام روپیہ دیا۔ (۴) حلال روپیہ کی طرف اشارہ کر کے کہا کہ اس کی چیز دو مگر ثمن میں حرام روپیہ ادا کیا ان تین صورتوں میں تصدق واجب نہیں ہے اور بعض فقہا ان صورتوں میں بھی تصدق کو واجب کہتے ہیں اور یہ قول بھی باقوت ہے مگر زمانہ کی حالت دیکھتے ہوئے کہ حرام سے بچنا بہت دشوار ہو گیا قول اول پر بعض علماء نے فتوے دیا ہے۔ (۸) (درمختار، ردالمحتار)

①..... "ردالمحتار"، کتاب الغصب، مطلب: شری داراً... إلخ، ج ۹، ص ۳۱۶.

②..... مالدار یعنی صاحب نصاب ہو۔ ③..... صدقہ۔

④..... "الدرالمختار" و "ردالمحتار"، کتاب الغصب، مطلب: شری داراً... إلخ، ج ۹، ص ۳۱۶.

⑤..... غصب کی گئی چیز۔ ⑥..... امانت۔ ⑦..... یعنی سونے چاندی، روپے پیسے کی قسم سے ہو۔

⑧..... "الدرالمختار" و "ردالمحتار"، کتاب الغصب، مطلب: شری داراً... إلخ، ج ۹، ص ۳۱۷.

## مغضوب چیز میں تغیر

**مسئلہ ۱:** مغضوب میں ایسی تبدیل کردی کہ وہ دوسری چیز ہوگئی یعنی پہلا نام بھی باقی نہ رہا اور اُس کے اکثر مقاصد بھی جاتے رہے یا اُس کو اپنی چیز یا دوسرے کی چیز میں اس طرح ملا دیا کہ تمیز نہ ہو سکے مثلاً گیہوں کو گیہوں میں ملا دیا یا دشواری سے جدا ہو سکے مثلاً جو میں گیہوں ملا دیے تو غاصب تاوان دے گا اور اُس چیز کا مالک ہو جائے گا مگر غاصب اُس چیز سے نفع حاصل نہیں کر سکتا جب تک تاوان نہ دیدے یا مالک اسے معاف نہ کر دے یا قاضی اُس کے تاوان کا حکم نہ کر دے یعنی مالک کی رضامندی درکار ہے اور وہ ان تینوں صورتوں سے ہوتی ہے۔ (۱) (ہدایہ، درمختار)

**مسئلہ ۲:** روپیہ (۲) غصب کر کے گلا دیا (۳) تو اگر چہ اب وہ نام باقی نہ رہا اور سے روپیہ نہیں کہا جائے گا مگر اس کے اکثر مقاصد اب بھی باقی ہیں کہ اب بھی وہ ثمن ہے اس کا زیور وغیرہ بن سکتا ہے لہذا مالک کو واپس لینے کا حق باقی ہے۔ (۴) (درمختار)

**مسئلہ ۳:** مالک موجود نہیں ہے پر دیس چلا گیا ہے غاصب چاہتا ہے کہ اس کی چیز واپس کر دے مگر مالک کے انتظار میں چیز خراب ہونے کا اندیشہ ہے تو لوگوں کو گواہ بنا لے کہ میں اُسے ضمان دے دوں گا اب اُس سے نفع حاصل کر سکتا ہے۔ (۵) (ردالمحتار)

**مسئلہ ۴:** کھانے کی چیز غصب کی اور اُس کو چبایا کہ چیز اس قابل نہ رہی کہ مالک کو واپس دی جائے مگر چونکہ ضمان دیا نہیں لہذا حلق سے اوتارنا لقمہ حرام نکلنا ہے۔ (۶) (درمختار)

**مسئلہ ۵:** بکری غصب کر کے ذبح کر ڈالی اُس کا گوشت بھونا یا پکایا یا گیہوں غصب کر کے آٹا پسوایا یا کھیت میں بودیے یا لوہا غصب کر کے اُس کی تلوار، چھری وغیرہ بنوالی یا تانبا، پیتل غصب کر کے ان کے برتن بنا لیے ان سب صورتوں میں غاصب کے ذمہ ضمان لازم ہوگا اور چیز غاصب کی ملک ہو جائے گی مگر بے رضامندی مالک اِنتفاع حلال نہیں۔ (۷) (ہدایہ، درمختار)

①..... "الهدایة"، کتاب الغصب، فصل فیما یتغیر... إلخ، ج ۲، ص ۲۹۹.

و "الدرالمختار"، کتاب الغصب، ج ۹، ص ۳۱۹.

②..... یعنی سونے، چاندی یا کسی دھات کا سکے۔ ③..... یعنی پگھلا دیا۔

④..... "الدرالمختار"، کتاب الغصب، ج ۹، ص ۳۲۰.

⑤..... "ردالمحتار"، کتاب الغصب، مطلب شری داراً... إلخ، ج ۹، ص ۳۲۱.

⑥..... "الدرالمختار"، کتاب الغصب، ج ۹، ص ۳۲۱.

⑦..... "الهدایة"، کتاب الغصب، فصل فیما یتغیر... إلخ، ج ۲، ص ۲۹۹.

و "الدرالمختار"، کتاب الغصب، ج ۹، ص ۳۲۲.

مسئلہ ۶: بکری ذبح کر ڈالی بلکہ بوٹی بھی بنالی تو اب بھی مالک ہی کی ملک ہے مالک کو اختیار ہے کہ بکری کی قیمت لے کر بکری غاصب کو دیدے یا بکری خود لے لے اور غاصب سے نقصان کا معاوضہ لے اگر بکری کا آگے کا پاؤں کاٹ لیا جب بھی یہی حکم ہے۔ (۱) (عالمگیری)

مسئلہ ۷: جو جانور حلال نہیں ہیں اُن کے ہاتھ پاؤں کاٹ ڈالے تو کاٹنے والے پر قیمت واجب ہے۔ جانور کے کان یا دم کاٹ ڈالی نقصان کا تاوان دینا ہوگا۔ گھوڑا خنجر گدھا اور وہ جانور جس سے کام لیا جاتا ہے جیسے بیل، بھینسا ان کی آنکھ پھوڑ دی تو چوتھائی قیمت تاوان دے اور جن سے کام نہیں لیا جاتا جیسے گائے، بکری ان کی آنکھ پھوڑ دی تو جو کچھ نقصان ہو وہ تاوان دے۔ گدھے کو ذبح کر ڈالا تو پوری قیمت واجب ہے۔ (۲) (عالمگیری)

مسئلہ ۸: مغضوب چیز موجود ہے مگر اُس کے لینے میں غاصب کا نقصان ہوگا مثلاً شہتیر (۳) غصب کر کے مکان میں لگالی کہ اب اس کے نکالنے میں غاصب کا مکان توڑنا ہوگا اس صورت میں غاصب سے اُس کی قیمت دلوائی جائے گی یا اینٹیں غصب کر کے عمارت چنوائی (۴) تو غاصب کو قیمت دینی ہوگی۔ (۵) (عالمگیری)

مسئلہ ۹: بلا قصد ایک شخص کی چیز دوسرے کی چیز میں اس طرح چلی گئی کہ بغیر نقصان اس چیز کو حاصل نہ کیا جاسکے تو جس کی چیز زیادہ قیمت کی ہو وہ کم قیمت والے کو نقصان دے مثلاً ایک شخص کی اشرفی (۶) دوسرے کی دوات (۷) میں چلی گئی اور جب تک دوات نہ توڑی جائے اشرفی نہ نکل سکے تو دوات توڑی جائے گی اور اُس کی قیمت اشرفی والا دے گا یا مرغی نے موتی نکل لیا یا گائے نے دیگ میں سر ڈال دیا اور کسی طرح باہر نہیں نکلتا اور اگر آدمی نے موتی نکل لیا تو موتی کی قیمت تاوان دے اور آدمی نکل کر مر گیا تو پیٹ چاک کر کے موتی نکالا جاسکتا ہے۔ (۸) (ردالمحتار)

مسئلہ ۱۰: سونا یا چاندی غصب کر کے روپیہ، اشرفی یا برتن بنا لیا تو مالک کی ملک بدستور قائم ہے مالک ان چیزوں کو لے لے گا اور بنانے کا کوئی معاوضہ نہ دے گا۔ (۹) (ہدایہ)

①....."الفتاویٰ الہندیۃ"، کتاب الغصب، الباب الثانی فی احکام المغضوب... إلخ، ج ۵، ص ۱۲۲.

②.....المرجع السابق، ص ۱۲۲، ۱۲۳.

③.....بڑی کڑی۔ ④.....یعنی عمارت تعمیر کی۔

⑤....."الفتاویٰ الہندیۃ"، کتاب الغصب، الباب الثانی فی احکام المغضوب... إلخ، ج ۵، ص ۱۲۴.

⑥.....سونے کا سکہ۔ ⑦.....سیاہی کی بوتل وغیرہ۔

⑧....."الدرالمختار" و "ردالمحتار"، کتاب الغصب، مطلب شری داراً... إلخ، ج ۹، ص ۳۲۳.

⑨....."الہدایۃ"، کتاب الغصب، فصل فیما یتغیر... إلخ، ج ۲، ص ۳۰۰.



**مسئلہ ۱۱:** غاصب (۱) نے کپڑا غصب کیا تھا اور اسے پھاڑ ڈالا اس میں تین صورتیں ہیں۔ (۱) اگر اس طرح پھاڑا کہ کام کا نہ رہا تو پوری قیمت تاوان دے۔ (۲) اور اگر زیادہ پھاڑا کہ اس کے بعض منافع فوت ہو گئے مگر کام کا ہے تو مالک کو اختیار ہے کہ کپڑا غاصب کو دیدے اور پوری قیمت وصول کر لے یا کپڑا خود ہی رکھ لے اور جو کمی ہو گئی اس کا تاوان لے۔ (۳) اور اگر تھوڑا پھاڑا ہے کہ اس کے منافع بدستور باقی ہیں مگر اس میں عیب پیدا ہو گیا تو مالک کو کپڑا رکھ لینا ہوگا اور نقصان کا تاوان لے سکتا ہے۔ اور اگر پھاڑ کر اس نے کچھ صنعت کی مثلاً اُس کا کرتا وغیرہ بنا لیا تو مالک کی ملک جاتی رہی صرف قیمت تاوان میں لے سکتا ہے۔ (۲) (ہدایہ وغیرہا)

**مسئلہ ۱۲:** کپڑا غصب کر کے رنگ دیا مالک کو اختیار ہے کہ کپڑا لے لے اور رنگ کی قیمت دیدے یعنی رنگ کی وجہ سے کپڑے کی قیمت میں جو کچھ زیادتی ہوئی وہ دیدے اور چاہے تو سفید کپڑے کی قیمت تاوان لے اور کپڑا غاصب ہی کو دیدے یا چاہے تو کپڑا بیچ کر کے کپڑے کی قیمت کے مقابل میں ثمن کا جو حصہ ہے خود لے اور رنگ کی زیادتی کے مقابل میں ثمن کا جو حصہ ہے وہ غاصب کو دیدے۔ (۳) (ہدایہ، عالمگیری)

**مسئلہ ۱۳:** اگر کپڑا دوسرے کے رنگ میں گر گیا اور اس پر رنگ آ گیا تو مالک کو اختیار ہے کہ کپڑا لے کر رنگ کی قیمت دیدے یا کپڑا بیچ کر ثمن کو قیمت پر تقسیم کر دے۔ (۴) (عالمگیری)

**مسئلہ ۱۴:** رنگ غصب کر کے اپنا کپڑا رنگ لیا تو رنگ کا تاوان دینا ہوگا۔ (۵) (عالمگیری)

**مسئلہ ۱۵:** ایک شخص کا کپڑا غصب کیا دوسرے کا رنگ غصب کیا اور کپڑا رنگ لیا تو کپڑے کا مالک کپڑا لے لے اور رنگ والے کو رنگ یا اُس کی قیمت دیدے یا چاہے تو کپڑا بیچ کر ثمن دونوں پر تقسیم کر دیا جائے اور اگر ایک ہی شخص کے کپڑے اور رنگ دونوں کو غصب کیا اور رنگ دیا تو مالک کو اختیار ہے کہ رنگا ہوا کپڑا لے لے اور اس صورت میں غاصب کو کچھ نہیں دیا جائے گا اور چاہے تو غاصب کو ہی وہ کپڑا دیدے اور کپڑے اور رنگ دونوں کا تاوان لے۔ (۶) (عالمگیری)

①.....غصب کرنے والے۔

②....."الهدایة"، کتاب الغصب، فصل فیما یتغیر... إلخ، ج ۲، ص ۳۰۱، وغیرہا.

③....."الهدایة"، کتاب الغصب، فصل فیما یتغیر... إلخ، ج ۲، ص ۳۰۱، ۳۰۲.

و"الفتاویٰ الہندیة"، کتاب الغصب، الباب الثانی فی أحكام المغصوب... إلخ، ج ۵، ص ۱۲۱.

④....."الفتاویٰ الہندیة"، کتاب الغصب، الباب الثانی فی أحكام المغصوب... إلخ، ج ۵، ص ۱۲۱.

⑤.....المرجع السابق. ⑥.....المرجع السابق.

**مسئلہ ۱۶:** کپڑا غصب کر کے دھویا یا اُس میں پھنسنے (۱) بنائے جس طرح رومال، تولیا میں بناتے ہیں تو مالک اپنا کپڑا لے لے اور غاصب کو دھونے یا پھنسنے بٹنے کا کوئی معاوضہ نہیں دیا جائے گا ہاں اگر جھالر لگائی تو اُس کا حکم وہی ہے جو رنگ کا ہے۔ (۲) (عالمگیری)

**مسئلہ ۱۷:** ستوغصب کر کے اُس میں گھی مل دیا تو مالک کو اختیار ہے کہ ستو کا تاوان لے اور یہ ستو غاصب کو دیدے یا یہ ستو خود لے لے اور اتنا ہی گھی غاصب کو دیدے۔ (۳) (درمختار)

**مسئلہ ۱۸:** چاندی یا سونے کے زیور یا برتن غصب کر کے توڑ پھوڑ ڈالے تو مالک کو اختیار ہے کہ وہی ٹوٹا پھوٹا لے لے اور توڑنے سے جو نقصان ہوا ہے اس کا معاوضہ کچھ نہیں مل سکتا کہ سود ہوگا اور چاہے تو یہ کر سکتا ہے کہ چاندی کے زیور یا برتن کی قیمت سونے سے لگا کر اتنا سونا لے لے اور سونے کے برتن یا زیور کی قیمت چاندی سے لگا کر اتنی چاندی لے لے کہ جنس بدل جانے کی صورت میں سود نہ ہوگا۔ (۴) (عالمگیری)

**مسئلہ ۱۹:** چاندی کی چیز پر سونے کا ملمع تھا غاصب نے ملمع دور کر دیا مالک کو اختیار ہے کہ اپنی یہی چیز لے لے اور نقصان کا معاوضہ کچھ نہیں لے سکتا اور چاہے تو غیر جنس سے اُس ملمع شدہ چیز کی قیمت کا تاوان لے لے اور اگر بیع میں یہی صورت ہوتی کہ ملمع شدہ چیز خرید کر مشتری (۵) نے اُس کے ملمع کو دور کر دیا پھر اُس کے بعد اس چیز کے کسی عیب سابق پر (۶) مطلع ہوا تو نہ چیز کو واپس کر سکتا کہ اُس نے اُس میں ایک جدید عیب پیدا کر دیا اور نہ نقصان لے سکتا کہ سود ہوگا۔ (۷) (درمختار، ردالمحتار)

**مسئلہ ۲۰:** تانبے لوہے پیتل کی چیزیں اگر اپنی صنعت کی وجہ سے حد وزن سے خارج نہ ہوئی ہوں یعنی اب بھی وہ وزن سے بکتی ہوں اور اُن کو غاصب نے خراب کر ڈالا تو مالک کو اختیار ہے کہ اُسی جنس کو تاوان میں لے لے اور اس صورت میں کچھ زیادہ نہیں لے سکتا اور چاہے تو روپے پیسے سے اُس کی قیمت لے لے خرابی تھوڑی ہو یا زیادہ سب کا ایک حکم ہے۔ اور اگر حد وزن سے خارج ہو کر گنتی سے بکتی ہوں تو اگر تھوڑا نقصان ہے مالک یہی کر سکتا ہے کہ چیز اپنے پاس رکھ لے اور نقصان کا معاوضہ لے،

①..... دھاگے یا ریشم کا پھول یا گچھا۔

②..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۲۔

③..... "الدرالمختار"، کتاب الغصب، ج ۹، ص ۳۲۹۔

④..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۳۔

⑤..... خریدار۔ ⑥..... یعنی خریدنے سے پہلے جو عیب تھا اُس پر۔

⑦..... "الدرالمختار" و "ردالمحتار"، کتاب الغصب، مطلب: شری داراً... إلخ، ج ۹، ص ۳۲۶۔

چیز غاصب کو دے کر قیمت نہیں لے سکتا اور اگر زیادہ عیب پیدا ہو گیا ہے تو اختیار ہے کہ چیز دیدے اور قیمت لے لے یا چیز رکھ لے اور نقصان وصول کرے۔ (1) (عالمگیری)

**مسئلہ ۲۱:** جانور غصب کیا غاصب کے یہاں وہ مدت تک رہا بڑھ گیا اور اُس کی قیمت زیادہ ہو گئی مالک اپنا جانور لے لے گا اور غاصب کو کوئی معاوضہ نہیں ملے گا۔ کھیت یا باغ کو چھین کر اُس کو پانی دیا زراعت بڑھ گئی درخت میں پھل آگئے مالک اپنا کھیت اور باغ لے لے گا اور کوئی معاوضہ نہیں دے گا۔ (2) (عالمگیری)

**مسئلہ ۲۲:** روئی غصب کر کے کتوالی یا سوت غصب کر کے کپڑا بنوا لیا مالک کپڑے یا سوت کو نہیں لے سکتا بلکہ روئی یا سوت کا تاوان لے۔ (3) (عالمگیری)

**مسئلہ ۲۳:** زمین غصب کر کے اُس میں عمارت بنالی یا درخت لگائے غاصب کو حکم دیا جائے گا کہ اپنی عمارت اوٹھالے جا اور درخت کاٹ لے اور اگر عمارت و درخت کے نکالنے میں زمین خراب ہونے کا اندیشہ ہو تو مالک زمین درخت یا عمارت کی قیمت دیدے اور یہ اس کے ہو جائیں گے۔ قیمت اس طرح دلائی جائے گی کہ دیکھا جائے تنہا زمین کی کیا قیمت ہے اور زمین کی مع عمارت یا درخت کے کیا قیمت ہے جو کچھ زیادتی ہو وہ غاصب کو دلا دی جائے۔ (4) (ہدایہ)

**مسئلہ ۲۴:** زمین غصب کر کے اُسی زمین کی مٹی سے دیوار بنوائی تو یہ دیوار بھی مالک زمین کی ہے اس کا معاوضہ غاصب کو نہیں ملے گا۔ (5) (عالمگیری)

**مسئلہ ۲۵:** لکڑی غصب کر کے چیر ڈالی وہ اب تک مالک ہی کی ملک ہے۔ (6) (درمختار)

**مسئلہ ۲۶:** لکڑی چیرنے کے لیے آ رہ عاریت لیا وہ ٹوٹ گیا اور اس نے بلا اجازت مالک اُسے جوڑوایا ٹوٹے ہوئے آ رہ کی قیمت مالک کو دے اور یہ آ رہ اسی کا ہو گیا۔ (7) (درمختار)

①..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۳.

②..... المرجع السابق، ص ۱۲۴.

③..... المرجع السابق.

④..... "الہدایۃ"، کتاب الغصب، فصل فیما یتغیر... إلخ، ج ۲، ص ۳۰۱.

⑤..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۵.

⑥..... "الدرالمختار"، کتاب الغصب، ج ۹، ص ۳۳۲.

⑦..... المرجع السابق، ص ۳۳۳.

**مسئلہ ۲۷:** مردار کا چمڑا غصب کر کے اُسے پکالیا اگر ایسی چیز سے پکایا جس کی کوئی قیمت نہیں جب تو مالک چمڑے کو مفت لے لے گا اور اگر ایسی چیز سے پکایا جس کی کوئی قیمت ہے تو جو کچھ پکانے سے چمڑے کی قیمت میں زیادتی ہوئی غاصب کو مالک دے گا یعنی اگر یہ چمڑا مذبح کا ہوتا تو کیا قیمت ہوتی اور اب پکنے پر کیا قیمت ہے جو کچھ قیمت میں اضافہ ہو غاصب کو دے اور اگر غاصب کے پاس وہ چمڑا بغیر کسی کے فعل کے ضائع ہو گیا تو غاصب سے تاوان نہیں لیا جائے گا۔<sup>(۱)</sup> (عالمگیری)

**مسئلہ ۲۸:** دروازے کا ایک بازو تلف کر دیا یا موزے یا جوتے میں سے ایک کو تلف کر دیا تو مالک کو اختیار ہے کہ دوسرا بھی اسی کو دے کر دونوں بازو یا دونوں موزے یا دونوں جوتے کی قیمت اس سے وصول کرے اگر انگوٹھی کا حلقہ خراب کر ڈالا نگینہ باقی ہے تو صرف حلقہ ہی کا تاوان لے سکتا ہے۔<sup>(۲)</sup> (عالمگیری)

## اتلاف سے کہاں ضمان واجب ہے کہاں نہیں

**مسئلہ ۱:** انڈا توڑ دیا اندر سے گندہ نکلا یا اخروٹ توڑ دیا اندر سے خالی نکلا ضمان واجب نہیں کہ یہ مال نہیں ہے۔<sup>(۳)</sup> (عالمگیری)

**مسئلہ ۲:** چٹائی کی بناوٹ<sup>(۴)</sup> کھول ڈالی یا دروازہ کی چوکھٹ الگ کر دی یا اسی طرح کسی اور شے کی ترکیب<sup>(۵)</sup> اور بناوٹ خراب کر دی اگر اس کو پہلی حالت پر لایا جاسکتا ہے تو اُس کو حکم دیا جائے گا کہ اُسی طرح ٹھیک کر دے اور ٹھیک نہ کیا جاسکتا ہو تو اُس سے قیمت وصول کی جائے اور یہ ٹوٹی ہوئی چیز اسے دے دی جائے۔<sup>(۶)</sup> (عالمگیری)

**مسئلہ ۳:** دیوار گرا دی اور ویسی ہی بنا دی تو ضمان سے بری ہو گیا اور لکڑی کی دیوار تھی اُسی لکڑی کی بنائی بری ہو گیا اور دوسری لکڑی کی بنائی تو بری نہ ہو یا اگر یہ اُس سے بہتر ہے تو بری ہو جائے گا۔<sup>(۷)</sup> (درمختار، عالمگیری)

**مسئلہ ۴:** دوسرے کی زمین سے مٹی اوٹھائی اگر وہاں مٹی کی کوئی قیمت نہیں ہے اور مٹی لے لینے سے زمین میں کوئی

①..... "الفتاویٰ الہندیۃ"، کتاب الغصب، الباب الثانی فی أحكام المغصوب... إلخ، ج ۵، ص ۱۲۶.

②..... المرجع السابق، ص ۱۲۸.

③..... "الفتاویٰ الہندیۃ"، کتاب الغصب، الباب الثالث فیما لایجب... إلخ، ج ۵، ص ۱۲۸.

④..... سلائی۔ ⑤..... شے کی مختلف اجزاء کو ملانا۔

⑥..... "الفتاویٰ الہندیۃ"، کتاب الغصب، الباب الثالث فیما لایجب... إلخ، ج ۵، ص ۱۲۸.

⑦..... "الدر المختار"، کتاب الغصب، ج ۹، ص ۳۰۴.

و "الفتاویٰ الہندیۃ"، کتاب الغصب، الباب الثالث فیما لایجب... إلخ، ج ۵، ص ۱۲۹.

نقصان بھی پیدا نہیں ہوا تو کچھ نہیں اور زمین میں نقصان ہو گیا تو نقصان کا ضمان دے اور اگر مٹی کی وہاں قیمت ہے تو تاوان بہر حال ہے۔ (1) (عالمگیری)

**مسئلہ ۵:** دوسرے کا گوشت بغیر اُس کے حکم کے پکا ڈالا ضمان دینا ہوگا اور اگر مالک نے گوشت کو دیکھی میں رکھ کر چولہے پر چڑھا دیا اور چولہے میں لکڑیاں بھی رکھ دی تھیں اس نے اُس کے بغیر کہے لکڑیوں میں آگ دیدی اور گوشت پک گیا اس پر تاوان نہیں اسی کی مثل چار صورتیں اور ہیں۔ اول یہ کہ کسی شخص کے گےہوں بغیر اُس کے حکم کے پیس دیے تاوان دینا ہوگا اور اگر گےہوں والے نے گےہوں پینے کے لیے چکی میں ڈالے تھے اور چکی میں بیل جوڑ دیا تھا اس نے بیل کو چلا دیا اور گےہوں پس گئے تاوان نہیں۔ دوم یہ کہ دوسرے کا گھڑا اٹھایا اور ٹوٹ گیا تاوان دینا ہوگا اور گھڑے والے نے گھڑا جھکایا اور اٹھانا چاہتا تھا اس نے ہاتھ لگا دیا اور گھڑا دونوں سے چھوٹ کر گرا تاوان نہیں۔ سوم کسی کے جانور پر بوجھ لاد دیا اور جانور ہلاک ہو گیا تاوان ہے اور اگر مالک نے بوجھ لادا تھا اور وہ بوجھ راستہ میں گر پڑا اس نے اٹھا کر لاد دیا اور جانور ہلاک ہو گیا تاوان نہیں۔ چہارم کسی کے قربانی کا جانور ایام قربانی کے سوا دوسرے دنوں میں ذبح کیا تاوان ہے اور قربانی کے دنوں میں ذبح کر ڈالا جائز ہے اور تاوان نہیں۔ جن صورتوں میں تاوان نہیں اس کی وجہ یہ ہے کہ اگرچہ صراحتہً اجازت نہیں ہے مگر دلالتہً اجازت ہے اور دلالت بھی اعتبار کی جاتی ہے جبکہ صراحت کے خلاف نہ ہو۔ (2) (عالمگیری)

**مسئلہ ۶:** ایک شخص نے دیوار گرانے کے لیے مزدور اکٹھے کیے تھے اس کی دیوار بلا اجازت گرا دی تاوان نہیں کہ یہاں بھی دلالتہً اجازت ہے۔ اس کا قاعدہ کلیہ یہ ہے کہ جو کام ایسا ہے کہ اُس میں جس سے بھی مدد لے لیں فرق نہیں ہوتا اُس میں دلالت کافی ہے اور اگر ہر شخص یکساں نہ کر سکتا ہو تو ہر شخص کے لیے اجازت نہیں ہے مثلاً بکری ذبح کر کے کھال کھینچنے کے لیے لڑکادی تھی کوئی آیا اور اُس نے بغیر اجازت کھال کھینچی ضامن ہے۔ (3) (عالمگیری)

**مسئلہ ۷:** قصاب نے بکری خریدی تھی اور بغیر اجازت کسی نے ذبح کر ڈالی ضمان دینا ہوگا اور اگر قصاب نے بکری کو گرا کر اس کے ہاتھ پاؤں ذبح کرنے کے لیے باندھ رکھے تھے اور اس نے ذبح کر دی تاوان نہیں۔ (4) (عالمگیری)

**مسئلہ ۸:** دوسرے کے مال کو بغیر اجازت خرچ کرنا چند موقعوں پر جائز ہے۔ مریض کے مال یعنی نفقہ کو اُس کا باپ یا بیٹا اوس کی ضروریات میں بغیر اجازت صرف کر سکتا ہے۔ سفر میں کوئی شخص بیمار ہو گیا یا وہ بیہوش ہو گیا اُس کے ساتھ والے اُس کی

①....."الفتاویٰ الہندیۃ"، کتاب الغصب، الباب الثالث فیما لایجب... إلخ، ج ۵، ص ۱۲۹.

②.....المرجع السابق.

③.....المرجع السابق.

④.....المرجع السابق.

ضروریات میں اُس کا مال صرف کر سکتے ہیں۔ مودِع مودِع کے مال کو اُس کے والدین پر خرچ کر سکتا ہے جبکہ ایسی جگہ ہو کہ قاضی سے اجازت حاصل نہ کر سکے۔ سفر میں کوئی شخص مر گیا اُس کے سامان کو بیچ کر تجھیز و تکفین میں صرف کر سکتے ہیں اور باقی جو رہ جائے وہ ورثہ کو دے دیں۔ مسجد کا کوئی متولی نہیں ہے اہل محلہ مسجد کی آمدنی کو لوٹے چٹائی وغیرہ ضروریات مسجد میں صرف کر سکتے ہیں۔ میت نے کسی کو وصی نہیں کیا ہے بڑے ورثہ چھوٹوں پر خرچ کر سکتے ہیں۔<sup>(۱)</sup> (ردالمحتار)

**مسئلہ ۹:** جانور چھوٹ گیا اور اُس نے کسی کا کھیت چر لیا تاوان واجب نہیں۔ بلی نے کسی کا کبوتر کھالیا تو تاوان نہیں اور اگر کبوتر یا مرغی پر بلی چھوڑی اور اُس نے اُسی وقت پکڑ لیا تاوان ہے اور کچھ دیر بعد پکڑا تو تاوان نہیں۔<sup>(۲)</sup> (عالمگیری)

**مسئلہ ۱۰:** مسلمان کے پاس شراب تھی اُسے کسی نے تلف کر دیا<sup>(۳)</sup> اس پر تاوان نہیں تلف کرنے والا مسلم ہو یا کافر اور ذمی کی شراب کسی نے تلف کی تو اُس پر تاوان ہے۔ مسلم نے تلف کی ہے تو قیمت دے اور ذمی نے تلف کی تو اُس کی مثل شراب دے۔<sup>(۴)</sup> (درمختار)

**مسئلہ ۱۱:** مسلمان نے کافر سے شراب خرید کر پی لی تو نہ ضمان واجب ہے نہ ثمن۔<sup>(۵)</sup> (درمختار)

**مسئلہ ۱۲:** مسلمان کی شراب غصب کر کے سرکہ بنا لیا اگر ایسی چیز ڈال کر بنایا جس کی کچھ قیمت نہیں ہے مثلاً تھوڑا سا نمک یا تھوڑے سے گیہوں تو یہ سرکہ اُسی کا ہے جس کی شراب تھی اور اگر زیادہ نمک وغیرہ ڈالا جس کی کچھ قیمت ہے تو سرکہ غاصب کا ہے اور غاصب پر تاوان بھی نہیں۔<sup>(۶)</sup> (درمختار)

**مسئلہ ۱۳:** کسی نے دوسرے کی چیز تلف کر دی مالک نے اس کو جائز رکھا کہہ دیا کہ میں نے جائز کر دیا یا میں اس پر راضی ہوں وہ ضمان سے بری نہیں ہوگا یعنی مالک چاہے تو اس کہنے کے بعد بھی ضمان لے سکتا ہے۔<sup>(۷)</sup> (تنویر)

**مسئلہ ۱۴:** غاصب کے پاس سے کوئی دوسرا غصب کر کے لے گیا مالک کو اختیار ہے غاصب اول سے تاوان لے یا غاصب دوم سے، اگر غاصب اول سے ضمان لیا تو وہ غاصب دوم سے رجوع کرے گا اور غاصب دوم سے لیا تو وہ اول سے رجوع

①..... "ردالمحتار"، کتاب الغصب، مطلب: فیما یجوز من التصرف... إلخ، ج ۹، ص ۳۳۴.

②..... "الفتاویٰ الہندیۃ"، کتاب الغصب، الباب الثالث فیما لایجب... إلخ، ج ۵، ص ۱۳۰.

③..... ضائع کر دیا۔

④..... "الدرالمختار"، کتاب الغصب، ج ۹، ص ۳۴۹.

⑤..... المرجع السابق، ص ۳۵۰. ⑥..... المرجع السابق، ص ۳۵۱.

⑦..... "تنویر الأبصار"، کتاب الغصب، ج ۹، ص ۳۳۱.

نہیں کر سکتا۔ یوہیں اگر غاصب نے مغضوب کو کسی کے پاس ودیعت رکھا تو مالک اس موذع سے تاوان لے سکتا ہے ایک سے ضمان لے گا تو دوسرا بری ہو جائے گا۔ (1) (عالمگیری)

**مسئلہ ۱۵:** غاصب الغاصب نے مغضوب چیز غاصب اول کے پاس واپس کر دی تاوان سے بری ہو گیا اور مغضوب چیز غاصب دوم نے ہلاک کر دی اور اُس کی قیمت غاصب اول کو دیدی اب بھی بری ہو گیا اب مالک اس سے تاوان کا مطالبہ نہیں کر سکتا مگر یہ ضرور ہے کہ مغضوب کا واپس کرنا یا اُس کی قیمت ادا کرنا معروف ہو قاضی نے اس کے متعلق فیصلہ کیا ہو یا گواہوں سے ثابت ہو یا خود مالک نے تصدیق کی ہو۔ اور اگر یہ باتیں نہ ہوں بلکہ غاصب اول نے اقرار کیا ہو کہ اُس نے چیز یا اُس کی قیمت مجھ کو دیدی ہے تو یہ اقرار محض غاصب اول کے حق میں معتبر ہے یعنی اُس کو لینے والا اقرار دیا جائے گا اصل مالک کے حق میں وہ اقرار بے کار ہے یعنی وہ اب بھی غاصب دوم سے مطالبہ کر کے ضمان وصول کر سکتا ہے مگر چونکہ غاصب اول اقرار کر چکا ہے لہذا غاصب دوم اُس سے رجوع کرے گا اور اگر غاصب اول سے مالک نے ضمان لیا تو وہ دوم سے نہیں لے سکتا کہ مغضوب یا اُس کی قیمت پانے کا اقرار کر چکا ہے۔ (2) (ردالمحتار)

**مسئلہ ۱۶:** غاصب نے مغضوب کو بطور عاریت دے دیا ہے تو مالک معیر و مستعیر جس سے چاہے ضمان لے سکتا ہے جس سے لے گا وہ دوسرے سے نہیں لے سکتا ہاں اگر مستعیر نے اس چیز کو تلف کر دیا ہے اور مالک نے معیر سے ضمان لیا تو وہ مستعیر سے رجوع کر سکتا ہے۔ اور غاصب نے ہبہ کر دیا ہے اور موہوب لہ کے پاس ہلاک ہو گئی اور مالک نے اس سے ضمان لیا تو یہ واہب سے رجوع نہیں کر سکتا۔ (3) (عالمگیری)

**مسئلہ ۱۷:** غاصب نے مغضوب کو بیچ ڈالا اور مشتری کو تسلیم کر دیا اور مالک نے غاصب سے ضمان لے لیا تو بیچ صحیح ہو گئی اور ثمن غاصب کا ہو گیا اور مشتری سے ضمان لیا تو بیچ باطل ہو گئی مشتری غاصب سے ثمن واپس لے لے اور اگر بیچ مشتری کو نہیں دی ہے تو مشتری سے ضمان نہیں لے سکتا۔ (4) (عالمگیری)

**مسئلہ ۱۸:** غاصب نے مغضوب کو رہن رکھ دیا ہے یا اجرت پر دے دیا ہے اور مالک نے مرہن یا مستاجر سے تاوان لیا تو یہ غاصب پر رجوع کریں گے، یوہیں موذع سے تاوان لیا تو وہ غاصب سے وصول کرے گا۔ (5) (ردالمحتار)

①....."الفتاویٰ الہندیۃ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۶.

②....."الدرالمختار" و "ردالمحتار"، کتاب الغصب، مطلب: فی ابحاث غاصب الغاصب، ج ۹، ص ۳۳۰.

③....."الفتاویٰ الہندیۃ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۶.

④.....المرجع السابق، ص ۱۴۷.

⑤....."ردالمحتار"، کتاب الغصب، مطلب: فی ابحاث غاصب الغاصب، ج ۹، ص ۳۳۱.

مسئلہ ۱۹: مالک کو اختیار ہے کہ کچھ حصہ ضمان کا غاصب سے لے اور باقی غاصب الغاصب سے اور ایک سے ضمان کو اختیار کر لیا تو اب دوسرے سے نہیں لے سکتا۔<sup>(۱)</sup> (درمختار)

مسئلہ ۲۰: غاصب سے مغضوب کو کسی نے اس لیے لیا ہے کہ مالک کو دیدے گا مالک کے یہاں گیا وہ نہیں ملا تو یہ شخص غاصب الغاصب کے حکم میں ہے جب تک مالک کو دے نہ دے بری الذمہ نہ ہوگا۔<sup>(۲)</sup> (ردالمحتار)

مسئلہ ۲۱: ایک شخص نے گھوڑا غصب کیا اس سے دوسرے نے غصب کیا دوسرے کے یہاں سے مالک چورا لے گیا پھر غاصب دوم اس مالک سے زبردستی چھین لے گیا اور مالک کو اس سے مقابلہ کی طاقت نہیں ہے مالک یہ چاہتا ہے کہ غاصب اول سے مطالبہ کرے اب یہ نہیں ہو سکتا کیونکہ جب اُس کی چیز اُس کو مل گئی کسی طرح سے بھی ملی غاصب بری ہو گیا۔<sup>(۳)</sup> (عالمگیری)

مسئلہ ۲۲: غاصب نے مغضوب کو بیع کر دیا اور مالک نے اس بیع کو جائز کر دیا بیع صحیح ہو جائے گی بشرطیکہ وقت اجازت بائع یعنی غاصب اور مشتری و مغضوب سب موجود ہوں ہلاک نہ ہوئے ہوں اور یہ اجازت مقدمہ دائر کرنے سے قبل ہو۔<sup>(۴)</sup> (عالمگیری)

مسئلہ ۲۳: غاصب نے مغضوب کو بیع کر دیا پھر خود غاصب اس چیز مغضوب کا مالک ہو گیا کہ مالک سے خرید لی یا اُس نے اسے ہبہ کر دی یا میراث میں یہ چیز اسے ملی تو وہ پہلی بیع جو اس نے کی تھی باطل ہو گئی۔<sup>(۵)</sup> (ہدایہ)

مسئلہ ۲۴: شہر یا گاؤں میں آگ لگ گئی بجھانے کے لیے کسی کی دیوار یا مکان پر چڑھا اور اس کے چڑھنے سے عمارت کو نقصان پہنچا کوئی چیز ٹوٹ گئی یا دیوار گر گئی اس کا تاوان واجب نہیں۔<sup>(۶)</sup> (درمختار)

مسئلہ ۲۵: کسی کے مکان میں بغیر اجازت مالک داخل ہونا جائز نہیں مگر بضرورت مثلاً اس کا کپڑا اڑ کر اُس مکان میں چلا گیا اور معلوم ہے کہ اگر مالک مکان سے کہہ دے گا تو وہ لے لے گا اسے نہیں دے گا مگر اچھے لوگوں سے یہ کہہ دے کہ محض اس غرض سے مکان میں گھسنا چاہتا ہے اور اگر مالک سے اندیشہ نہیں ہے تو جانے کی ضرورت نہیں مالک سے کہہ دے کہ کپڑا لاکر

①....."الدرالمختار"، کتاب الغصب، ج ۹، ص ۳۳۰.

②....."ردالمحتار"، کتاب الغصب، مطلب: فی ابحاث غاصب الغاصب، ج ۹، ص ۳۳۱.

③....."الفتاویٰ الہندیہ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۸.

④....."الفتاویٰ الہندیہ"، کتاب الغصب، الباب الرابع عشر فی المتفرقات، ج ۵، ص ۱۴۹، ۱۵۰.

⑤....."الفتاویٰ الہندیہ"، کتاب البیوع، الباب التاسع فیما یجوز بیعه... إلخ، الفصل الثالث، ج ۳، ص ۱۱۱.

⑥....."الدرالمختار"، کتاب الغصب، ج ۹، ص ۳۳۳.



دیدے۔ دوسری صورت یہ ہے کہ کوئی اچکا اس کی چیز لے کر کسی کے مکان میں گھس گیا یہ اُس سے لینے کے لیے اُس کے پیچھے جاسکتا ہے۔<sup>(۱)</sup> (درمختار، ردالمحتار)

**مسئلہ ۲۶:** ایک شخص نے قبر کھودوائی تھی دوسرے نے اپنی میت اُس میں دفن کر دی اگر یہ زمین پہلے شخص کی مملوک ہے تو وہ قبر کھود کر میت نکلا سکتا ہے یا زمین کو برابر کر کے اُس کو کام میں لاسکتا ہے اور میت کی توہین کرنے والا یہ نہیں ہے۔ بلکہ حقیقت میت کی توہین اُس نے کی کہ بغیر اجازت پر اُنی زمین میں دفن کر دی۔ اور اگر وہ زمین مباح یا وقف ہے تو نہ میت کو نکال سکتا ہے نہ زمین کو برابر کر سکتا ہے قبر کھودنے کی اجرت لے سکتا ہے۔<sup>(۲)</sup> (درمختار)

**مسئلہ ۲۷:** غاصب<sup>(۳)</sup> نے مغضوب چیز کو غائب کر دیا پتا نہیں چلتا کہ کہاں ہے مالک کو اختیار ہے کہ صبر کرے اور چیز ملنے کا انتظار کرے اور چاہے تو غاصب سے ضمان لے اگر غاصب سے ضمان لے لیا تو چیز غاصب کی ہوگئی اور غاصب کی یہ ملکِ ملکِ مستند ہے یعنی اگر چہ ملک کا حکم اس وقت دیا جائے گا مگر یہ ملک وقتِ غصب سے شمار ہوگی اور اس چیز میں جو زوائد متصّلہ ہوئے غاصب ان کا بھی مالک ہے<sup>(۴)</sup> اور زوائد منفصلہ<sup>(۵)</sup> کا مالک نہیں جیسے درخت میں پھل اور جانوروں میں بچے۔<sup>(۶)</sup> (ہدایہ، عنایہ)

**مسئلہ ۲۸:** اُس چیز کی قیمت کیا ہے اگر اس میں اختلاف ہے تو گواہ مالک کے معتبر ہیں اور گواہ نہ ہوں تو غاصب جو کہتا ہے قسم کے ساتھ اس کا قول معتبر ہے۔<sup>(۷)</sup> (ہدایہ، درمختار)

**مسئلہ ۲۹:** غاصب اگر یہ کہتا ہے کہ اس کی قیمت کیا ہے میں نہیں جانتا تو اُسے مجبور کیا جائے گا کہ بتائے اور نہیں

①....."الدرالمختار" و"ردالمحتار"، کتاب الغصب، مطلب: فیما یحوز فیہ... الخ، ج ۹، ص ۳۳۳.

②....."الدرالمختار"، کتاب الغصب، ج ۹، ص ۳۳۳.

③.....غصب کرنے والا۔

④.....یعنی ایسی زیادتیاں جو اس چیز کے ساتھ متصل ہوں وہ بھی غاصب کی ملکیت شمار ہوں گی۔

⑤.....چیز میں ایسی زیادتی جو اس کے ساتھ متصل نہ ہو۔

⑥....."الهدایة"، کتاب الغصب، فصل، ج ۲، ص ۳۰۲.

و"العناية" علی "فتح القدير"، کتاب الغصب، فصل، ج ۸، ص ۲۷۲.

⑦....."الهدایة"، کتاب الغصب، فصل، ج ۲، ص ۳۰۲.

و"الدرالمختار"، کتاب الغصب، فصل فی مسائل متفرقة، ج ۹، ص ۳۳۷.

بتاتا تو جو کچھ مالک کہتا ہے اُس پر غاصب کو قسم دی جائے یعنی قسم کھائے کہ یہ قیمت نہیں ہے جو مالک کہتا ہے اگر قسم کھانے سے انکار کرتا ہے تو مالک جو کچھ کہتا ہے دینا ہوگا اور قسم کھا گیا تو مالک کو قسم کھانی ہوگی کہ جو کچھ میں نے قیمت بیان کی وہی ہے۔ (1) (درمختار، ردالمحتار)

**مسئلہ ۳۰:** شے مغضوب ضمان لینے کے بعد ظاہر ہوگئی تو مالک کو اختیار ہے کہ ضمان جو لے چکا ہے واپس کر دے اور اپنی چیز لے لے اور چاہے تو ضمان کو نافذ کر دے یہ اُس صورت میں ہے کہ قیمت وہ لی گئی جو غاصب نے بتائی ہے اور غاصب کو اختیار نہیں ہے اور اگر قیمت وہ دلائی گئی ہے جو مالک نے بتائی یا مالک نے گواہوں سے ثابت کی ہے یا غاصب پر قسم دی گئی اس نے قسم کھانے سے انکار کر دیا ہے تو ان صورتوں میں مالک اس چیز کو نہیں لے سکتا۔ (2) (ہدایہ، عنایہ)

**مسئلہ ۳۱:** مغضوب میں جو زیادت منفصلہ پیدا ہوئی مثلاً جانور کا دودھ، درخت کے پھل، یہ غاصب کے پاس بمنزلہ امانت ہے اگر غاصب نے اُس میں تعدی کی، ہلاک کر ڈالی، خرچ کر ڈالی یا مالک نے طلب کی اور غاصب نے نہیں دی جب تو ضمان واجب ہوگا ورنہ ان کا ضمان واجب نہیں۔ (3) (درمختار)

**مسئلہ ۳۲:** طبلہ (4)، سارنگی (5)، ستار (6)، یکتارا (7)، دو تارا (8)، ڈھول اور ان کے علاوہ دوسری قسم کے باجے کسی نے توڑ ڈالے توڑنے والے کو تاوان دینا ہوگا مگر تاوان میں باجے کی قیمت نہیں دی جائے گی بلکہ اوس قسم کی لکڑی گھدی ہوئی باجے کے سوا اگر کسی جائز کام میں آئے اُس کی جو قیمت ہو وہ دی جائے یہ امام اعظم رحمہ اللہ تعالیٰ عنہ کا قول ہے مگر صاحبین کے قول پر فتویٰ ہے وہ یہ کہ توڑنے والے پر کچھ بھی تاوان واجب نہیں بلکہ ان کی بیع بھی جائز نہیں اور یہ اختلاف اسی صورت میں ہے جب وہ لکڑی کسی کام میں آسکتی ہو ورنہ بالاتفاق تاوان نہیں اور اگر امام کے حکم سے توڑے ہوں تو بالاتفاق تاوان واجب نہیں اور یہ اختلاف اُس میں ہے کہ وہ باجے ایسے شخص کے نہ ہوں جو گاتا بجاتا ہو

①....."الدرالمختار" و"ردالمحتار"، کتاب الغصب، فصل فی مسائل متفرقة، ج ۹، ص ۳۳۸.

②....."الهدایة"، کتاب الغصب، فصل، ج ۲، ص ۳۰۲، ۳۰۳.

و"العناية"، علی "فتح القدير"، کتاب الغصب، فصل، ج ۸، ص ۲۷۳.

③....."الدرالمختار"، کتاب الغصب، فصل فی مسائل متفرقة، ج ۹، ص ۳۴۱.

④..... ایک قسم کا ایک رُخا ڈھول۔ ⑤..... ایک قسم کا ساز جس میں تار لگے ہوئے ہوتے ہیں اسے گز سے بجایا جاتا ہے۔

⑥..... ایک قسم کا ساز جسے مضرب (ستار بجانے کے لئے استعمال ہونے والا ایک چھوٹا سا آلہ) سے بجایا جاتا ہے۔

⑦..... ایک قسم کا باجا جس میں ایک تار لگا ہوتا ہے۔ ⑧..... ایک قسم کی چھوٹی سارنگی جس میں دو تار ہوتے ہیں۔

اور گویے کے ہوں تو بھی بالاتفاق تاوان واجب نہیں۔<sup>(1)</sup> (ہدایہ، درمختار، ردالمحتار)

مسئلہ ۳۳: شطرنج، گنجفہ،<sup>(2)</sup> چوسر<sup>(3)</sup>، تاش وغیرہ ناجائز کھیل کی چیزیں تلف کر دیں ان کا بھی تاوان واجب نہیں۔<sup>(4)</sup> (عالمگیری)

مسئلہ ۳۴: طبل غازی کو توڑ ڈالا یا وہ دف جس کو شادیوں میں بجانا جائز ہے اسے توڑا یا چھوٹے بچوں کے تاشے باجے توڑ ڈالے تو ان کا تاوان ہے۔<sup>(5)</sup> (درمختار، عالمگیری)

مسئلہ ۳۵: بولنے والے کبوتر یا فاختہ کو تلف کیا تو تاوان میں وہ قیمت لی جائے گی جو بولنے والے کی ہے اسی طرح بعض کبوتر خوبصورت ہوتے ہیں اس کی وجہ سے ان کی قیمت زیادہ ہوتی ہے تو تاوان میں یہی قیمت لی جائے گی اور اڑنے والے کبوتروں میں وہ قیمت لگائی جائے گی جو نہ اڑنے والے کی ہے۔<sup>(6)</sup> (عالمگیری)

مسئلہ ۳۶: سینگ والا مینڈھا جو لڑایا جاتا ہے یا اصیل مرغ جس کو لڑاتے ہیں ان میں وہ قیمت لگائی جائے گی جو نہ لڑنے والوں کی ہے کیونکہ ان کا لڑانا حرام ہے قیمت میں اس کا اعتبار نہیں کیا جائے گا۔<sup>(7)</sup> (عالمگیری) یوہیں تیتیر، بیئر وغیرہ لڑاتے ہیں اور اس کی وجہ سے انھیں بہت داموں میں خریدتے بیچتے ہیں ان کے اتلاف میں وہی قیمت لی جائے گی جو گوشت کھانے کے تیتیر بیئر کی ہو۔

مسئلہ ۳۷: درخت میں چھوٹے چھوٹے پھل ہیں جو اس وقت کسی کام کے نہیں جیسے امرود کے ابتدائی پھل وہ تلف کر ڈالے تو یہ نہیں خیال کیا جائے گا کہ ان کی کچھ قیمت نہیں ہے بلکہ تاوان لیا جائے گا اور دیکھا جائے گا کہ تنہا درخت کی کیا قیمت ہے اور درخت مع پھل کی کیا قیمت ہے جو زیادتی قیمت میں ہو وہ نقصان کرنے والے سے لی جائے۔ یوہیں اگر درخت میں

①..... "الهدایة"، کتاب الغصب، فصل فی غصب ما لا یتقدم، ج ۲، ص ۳۰۷.

و "الدرالمختار" و "ردالمحتار"، کتاب الغصب، مطلب: فی ضمان... إلخ، ج ۹، ص ۳۵۲.

②..... ایک قسم کا کھیل جس میں 96 گول پتے اور تین کھلاڑی ہوتے ہیں۔

③..... ایک قسم کا کھیل جو سات کوڑیوں سے کھیلا جاتا ہے اس کی بساط کے چار حصے ہوتے ہیں اور ہر حصے میں نو خانے ہوتے ہیں۔

④..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑤..... "الدرالمختار"، کتاب الغصب، فصل فی مسائل متفرقة، ج ۹، ص ۳۵۴.

و "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑥..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑦..... المرجع السابق.

کلیاں نکلی ہیں اور کسی نے ان کو جھاڑ کر گرا دیا تو یہاں بھی اسی صورت سے تاوان لیا جائے گا۔<sup>(1)</sup> (عالمگیری)

مسئلہ ۳۸: کسی شخص نے خاص کوئیں میں نجاست ڈالی تو اوس سے تاوان لیا جائے گا۔ اور عام کوئیں میں ڈالی تو اسے حکم ہوگا کہ کوئیں کو پاک کرے۔<sup>(2)</sup> (عالمگیری)

مسئلہ ۳۹: علی بن عاصم رحمہ اللہ تعالیٰ کہتے ہیں میں نے امام اعظم رضی اللہ تعالیٰ عنہ سے سؤل کیا کہ ایک شخص کا ایک روپیہ دوسرے کے دو روپے میں مل گیا اُس کے پاس سے دو روپے جاتے رہے ایک باقی ہے اور معلوم نہیں یہ کس کا روپیہ ہے اس کا کیا حکم ہے امام نے فرمایا وہ جو باقی ہے اُس میں سے ایک تہائی ایک روپیہ والے کی ہے اور دو تہائیاں دو روپے والے کی۔ علی بن عاصم کہتے ہیں اس کے بعد میں ابن شبرمہ رحمہ اللہ تعالیٰ سے ملا اور ان سے بھی یہی سؤل کیا انھوں نے کہا تم نے اس کو کسی اور سے بھی پوچھا ہے میں نے کہا ہاں ابوحنیفہ رحمۃ اللہ تعالیٰ علیہ سے پوچھا ہے ابن شبرمہ نے کہا انھوں نے یہ جواب دیا ہوگا میں نے کہا ہاں۔ ابن شبرمہ نے کہا انھوں نے غلط جواب دیا اس لیے کہ دو روپے جو گم ہو گئے اون میں ایک تو یقیناً اُس کا ہے جس کے دو روپے تھے اور ایک میں احتمال ہے کہ اُس کا ہو یا ایک روپیہ والے کا ہو اور جو باقی ہے اس میں بھی احتمال ہے کہ دو روپے والے کا ہو یا ایک والے کا دونوں برابر کا احتمال رکھتے ہیں لہذا نصف نصف دونوں بانٹ لیں۔ کہتے ہیں مجھے ابن شبرمہ کا جواب بہت پسند آیا پھر میں امام اعظم (رضی اللہ تعالیٰ عنہ) سے ملا اور ان سے کہا کہ اس مسئلہ میں آپ کے خلاف جواب ملا ہے امام (رضی اللہ تعالیٰ عنہ) نے فرمایا کیا تم ابن شبرمہ (رحمۃ اللہ تعالیٰ علیہ) کے پاس گئے تھے میں نے کہا ہاں۔ فرمایا انھوں نے تم سے یہ کہا ہے وہ سب باتیں بیان کر دیں میں نے کہا ہاں۔ فرمایا کہ جب تینوں روپے مل گئے اور امتیاز باقی نہ رہا تو ہر روپیہ میں دونوں شریک ہو گئے ایک والے کی ایک تہائی اور دو روپے والے کی دو تہائیاں پھر جب دو گم ہو گئے تو دونوں کی شرکت کے دو روپے گم ہوئے اور جو باقی ہے یہ بھی دونوں کی شرکت کا ہے کہ ایک تہائی ایک کی اور دو تہائیاں دوسرے کی۔<sup>(3)</sup> (جوہرہ)

مسئلہ ۴۰: ایک شخص نے دوسرے سے کہا اس بکری کو ذبح کر دو اوس نے ذبح کر دی اور بکری اوس کی نہ تھی جس نے ذبح کرنے کو کہا تھا تو ذبح کرنے والے کو تاوان دینا ہوگا اوسے یہ بات کہ بکری دوسرے کی ہے معلوم ہو یا نہ ہو دونوں کا ایک حکم ہے ہاں یہ فرق ہے کہ اگر معلوم نہیں ہے تو کہنے والے سے رجوع کر سکتا ہے اور معلوم ہو تو رجوع بھی نہیں کر سکتا۔<sup>(4)</sup> (عالمگیری)

①..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

②..... المرجع السابق، ص ۱۳۲.

③..... "الجوہرۃ النیرۃ"، کتاب الغصب، الجزء الأول، ص ۴۴۶.

④..... "الفتاویٰ الہندیۃ"، کتاب الغصب، الباب التاسع فی الأمر بالاتلاف... إلخ، ج ۵، ص ۱۴۲.

مسئلہ ۴۱: کسی نے کہا میرے اس کپڑے کو پھاڑ کر پانی میں ڈال آؤ اُس نے ایسا ہی کیا تو اُس پر تاوان نہیں مگر گنہگار ہے۔ (۱) (عالمگیری)

مسئلہ ۴۲: زمین غصب کر کے اُس میں کوئی چیز بوئی مالک نے کھیت جوت کر کوئی اور چیز بودی مالک کو تاوان نہیں دینا ہوگا۔ (۲) (عالمگیری)

مسئلہ ۴۳: دوسرے کی زمین میں بغیر اجازت کاشت کی مالک نے کہا تم نے ایسا کیوں کیا میرا کھیت واپس دو بونے والے نے کہا اتنے ہی بیج مجھے دے دو اور میں اجرت کے طور پر کام کروں گا یا یہ کہ جو کچھ کھیت میں ہوں نصف میرا اور نصف تمہارا مالک زمین نے بیج دے دیے پیداوار مالک زمین لے گا اور اس کو اجرت مثل دے گا۔ (۳) (عالمگیری)

مسئلہ ۴۴: درخت کی شاخ دوسرے کی دیوار پر آگئی اس کو اپنی دیوار کے نقصان پہنچ جانے کا اندیشہ ہے مالک درخت سے کہہ دے کہ شاخ کاٹ ڈالو ورنہ میں خود کاٹ ڈالوں گا اگر مالک نے کاٹ دی فہما ورنہ یہ کاٹ ڈالے اس پر تاوان واجب نہیں کہ مالک کا خاموش رہنا رضامندی کی دلیل ہے اور اگر مالک درخت سے بغیر کہے کاٹ ڈالی تو تاوان واجب ہوگا۔ (۴) (عالمگیری)

مسئلہ ۴۵: دو انڈے غصب کئے ایک کو مرغی کے نیچے رکھ دیا اور دوسرے کو اس نے نہیں رکھا بلکہ مرغی آپ سیتی رہی (۵) اور دونوں سے بچے ہوئے تو دونوں غاصب کے ہیں اور غاصب سے دو انڈے تاوان میں لیے جائیں گے اور اگر غصب نہ کیے ہوتے بلکہ اس کے پاس ودیعت ہوتے تو جس انڈے کو مرغی نے خودی کر بچہ نکالا وہ مودع کا ہوتا اور جس کو مرغی کے نیچے رکھا وہ مودع کا ہوتا اور اس انڈے کا تاوان دینا ہوتا۔ (۶) (عالمگیری)

مسئلہ ۴۶: تنور میں اتنی لکڑیاں ڈال دیں کہ تنور اُن کا متحمل نہ تھا شعلہ اٹھا اور وہ مکان جلا اور پروس کا مکان بھی جل گیا اس مکان کا تاوان دینا ہوگا۔ (۷) (عالمگیری)

①....."الفتاویٰ الہندیۃ"، کتاب الغصب، الباب التاسع فی الأمر بالانلاف... إلخ، ج ۵، ص ۱۴۳.

②.....المرجع السابق، الباب العاشر فی زراعة الأرض المغصوبة، ج ۵، ص ۱۴۴. ③.....المرجع السابق.

④....."الفتاویٰ الہندیۃ"، کتاب الغصب، الباب الرابع عشر فی المتفرقات، ج ۵، ص ۱۵۰.

⑤.....مرغی خود انڈوں پر بچے نکالنے کے لیے بیٹھتی رہی۔

⑥....."الفتاویٰ الہندیۃ"، کتاب الغصب، الباب الرابع عشر فی المتفرقات، ج ۵، ص ۱۵۱.

⑦.....المرجع السابق، ص ۱۵۲.

مسئلہ ۴۷: ایک شخص کا دامن دوسرے شخص کے نیچے دبا ہوا تھا دامن والے کو خبر نہ تھی وہ اوٹھا اور دامن پھٹ گیا آدھا تاوان اس پر واجب ہے جس نے دبا رکھا تھا۔ (1) (خانہ)

مسئلہ ۴۸: دلال کو بیچنے کے لیے چیز دی تھی دلال کو معلوم ہوا کہ یہ چیز چوری کی ہے، جس نے اُسے واپس کر دی مالک نے دلال سے اپنی چیز مانگی اس نے کہا جس نے مجھے دی تھی اُس کو دے دی دلال بری ہو گیا۔ (2) (عالمگیری)

مسئلہ ۴۹: دائن نے مدیون کے سر سے پگڑی اوتار لی اور یہ کہا کہ جب میرا روپیہ لاؤ گے تمہاری پگڑی دے دوں گا وہ جب روپیہ لایا تو پگڑی ضائع ہو گئی تھی تو اس کے لیے غصب کا حکم نہیں ہے بلکہ رہن کا حکم ہے کہ مرہون چیز ہلاک ہونے پر جو کیا جاتا ہے یہاں بھی کیا جائے گا۔ (3) (عالمگیری)

مسئلہ ۵۰: ایک جانور دوسرے کے گھر میں گھس گیا گھر میں سے نکالنا جانور کے مالک کا کام ہے۔ اور پرند کسی کے کونین میں گر کر مر گیا تو کونین سے اُس کو نکالنا پرند کے مالک کا کام ہے کو آں صاف کرانا اُس کے ذمہ نہیں۔ (4) (عالمگیری)

مسئلہ ۵۱: تریز غصب کیا اور اُس میں سے ایک کھانپ کاٹ لی تو تریز مالک ہی کا ہے اور سب کھانپیں کاٹ ڈالیں تو مالک کی ملک جاتی رہی۔ (5) (عالمگیری)

مسئلہ ۵۲: ایک مکان میں بہت لوگ جمع تھے صاحب خانہ کا آئینہ اوٹھا کر ایک نے دیکھا اُس نے دوسرے کو دے دیا یکے بعد دیگرے سب دیکھتے رہے اور آئینہ ٹوٹ گیا کسی سے تاوان نہیں لیا جائے گا کہ ایسی چیزوں کے استعمال کی عادت اجازت ہوا کرتی ہے۔ (6) (عالمگیری)

مسئلہ ۵۳: ایک نے کسی کی ٹوپی اوتار کر دوسرے کے سر پر رکھ دی اُس نے اپنے سر سے اوتار کر ڈال دی پھر وہ ٹوپی ضائع ہو گئی اگر اُس نے ٹوپی والے کے سامنے پھینکی ہے کہ اگر وہ لینا چاہے تو لے سکتا ہے تو کسی پر تاوان نہیں ورنہ تاوان ہے دونوں میں سے جس سے چاہے تاوان وصول کر سکتا ہے۔ یوہیں ایک شخص نماز پڑھ رہا تھا اُس کے سر سے ٹوپی گر گئی اُس کو کسی نے وہاں سے ہٹا دیا اور وہاں سے چور لے گیا اگر ایسی جگہ ہٹا کر رکھی کہ مُصلیٰ لینا چاہے تو ہاتھ بڑھا کر لے سکتا ہے تو ہٹانے والے پر تاوان نہیں اور اگر دور رکھی تو تاوان ہے۔ (7) (عالمگیری)

①....."الفتاویٰ الخانیة"، کتاب الغصب، فصل فیما یصیر بہ المرء غاصباً و ضامناً، ج ۲، ص ۲۶۲.

②....."الفتاویٰ الہندیة"، کتاب الغصب، الباب الرابع عشر فی المتفرقات، ج ۵، ص ۱۵۴.

③.....المرجع السابق، ص ۱۵۵. ④.....المرجع السابق. ⑤.....المرجع السابق.

⑥.....المرجع السابق، ص ۱۵۸. ⑦.....المرجع السابق، ص ۱۵۹.

## شفعہ کا بیان

**حدیث ۱:** صحیح بخاری میں ابورافع رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”پروسی کو شفیعہ کرنے کا حق ہے۔“ (1)

**حدیث ۲:** امام احمد و ترمذی و ابوداؤد و ابن ماجہ و دارمی جابر رضی اللہ تعالیٰ عنہ سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: ”پروسی کو شفیعہ کرنے کا حق ہے اس کا انتظار کیا جائے گا اگر چہ وہ غائب ہو جبکہ دونوں کا راستہ ایک ہو۔“ (2)

**حدیث ۳:** ترمذی نے ابن عباس رضی اللہ تعالیٰ عنہما سے روایت کی کہ نبی صلی اللہ تعالیٰ علیہ وسلم نے فرمایا: ”شریک شفیع ہے اور شفیعہ ہر شے میں ہے۔“ (3)

**حدیث ۴:** صحیح مسلم میں جابر رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فیصلہ فرمادیا کہ شفیعہ ہر شرکت کی چیز میں ہے جو تقسیم نہ کی گئی ہو مکان ہو یا باغ ہو۔ اُسے یہ حلال نہیں کہ شریک کو بغیر خبر کیے بیچ ڈالے خبر کرنے پر وہ چاہے تولے لے اور چاہے چھوڑ دے اور اگر بغیر خبر کیے اُس نے بیچ ڈالا تو وہ حقدار ہے۔ (4)

**حدیث ۵:** صحیح بخاری میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فیصلہ کیا کہ شفیعہ ہر غیر منقسم چیز میں ہے اور جب حدود واقع ہو گئے اور راستے پھیر دیے گئے یعنی تقسیم کر کے ہر ایک کا راستہ جدا کر دیا گیا تو اب شفیعہ نہیں یعنی شرکت کی وجہ سے جو شفیعہ تھا وہ اب نہیں۔ (5)

**حدیث ۶:** صحیح بخاری میں عمرو بن شرید سے مروی ہے کہتے ہیں میں سعد بن ابی وقاص رضی اللہ تعالیٰ عنہ کے پاس کھڑا تھا اتنے میں ابورافع رضی اللہ تعالیٰ عنہ آئے اور یہ کہا کہ سعد تمہارے دار میں جو میرے دو مکان ہیں انھیں خرید لو انھوں نے کہا میں نہیں خریدوں گا مسور بن مخرمہ رضی اللہ تعالیٰ عنہ نے کہا واللہ تم کو خریدنا ہوگا سعد رضی اللہ تعالیٰ عنہ نے کہا واللہ میں چار ہزار درہم سے زیادہ نہیں دوں گا اور وہ بھی باقسط ابورافع رضی اللہ تعالیٰ عنہ نے کہا۔ مجھے پانسوا شرفیاں مل رہی ہیں

①..... ”صحیح البخاری“، کتاب الشفعة... إلخ، باب عرض الشفعة علی صاحبها قبل البیع، الحدیث: ۲۲۵۸، ج ۲، ص ۶۱.

②..... ”جامع الترمذی“، کتاب الأحکام، باب ماجاء فی الشفعة للغائب، الحدیث: ۱۳۷۴، ج ۳، ص ۸۳.

③..... ”جامع الترمذی“، کتاب الأحکام، باب ماجاء ان الشریک شفیع، الحدیث: ۱۳۷۶، ج ۳، ص ۸۴.

④..... ”صحیح مسلم“، کتاب المساقاة... إلخ، باب الشفعة، الحدیث: ۱۳۳، ۱۳۴- (۱۶۰۸)، ص ۸۶۸.

⑤..... ”صحیح البخاری“، کتاب الشفعة... إلخ، باب الشفعة فیما لم یقسم... إلخ، الحدیث: ۲۲۵۷، ج ۲، ص ۶۱.

اور اگر میں نے رسول اللہ صلی اللہ تعالیٰ علیہ وسلم سے یہ سنا نہ ہوتا کہ پروسی کو قرب کی وجہ سے حق ہوتا ہے تو چار ہزار میں نہیں دیتا جبکہ پانسو دینار مجھے مل رہے ہیں یہ کہہ کر ان کو چار ہزار میں دے دیا۔<sup>(۱)</sup>

## مسائل فقہیہ

غیر منقول جائداد کو کسی شخص نے جتنے میں خریدا اتنے ہی میں اُس جائداد کے مالک ہونے کا حق جو دوسرے شخص کو حاصل ہو جاتا ہے اس کو شفعہ کہتے ہیں۔ یہاں اس کی ضرورت نہیں کہ مشتری اس پر راضی ہو جب ہی شفعہ کیا جائے وہ راضی ہو یا ناراض بہر صورت جو حق دار ہے لے سکتا ہے۔ جس شخص کو یہ حق حاصل ہے اس کو شفعہ کہتے ہیں۔ مشتری نے مثلی چیز کے عوض میں جائداد خریدی ہے مثلاً روپے اشرفی پیسے کے عوض میں ہے تو اُس کی مثل دے کر شفعہ لے لے گا اور اگر قیمتی چیز ثمن ہے تو اُس کی جو کچھ قیمت ہے وہ دے گا۔

**مسئلہ ۱:** شفعہ وہ شخص کر سکتا ہے جس کی ملک جائداد مبیعہ سے متصل ہے خواہ اُس جائداد میں شفعہ کی شرکت ہو یا اس کا جوار (پروس) ہو۔<sup>(۲)</sup> (در مختار)

**مسئلہ ۲:** شفعہ کے شرائط حسب ذیل ہیں۔ (۱) جائداد کا انتقال عقد معاوضہ کے ذریعہ سے ہو یعنی بیع یا معنی بیع میں ہو۔ معنی بیع مثلاً جائداد کو بدل صلح قرار دیا یعنی اُس کو دے کر صلح کی ہو اور اگر انتقال میں یہ دونوں باتیں نہ ہوں تو شفعہ نہیں ہو سکتا مثلاً ہبہ، صدقہ، میراث، وصیت کی رو سے جائداد حاصل ہوئی تو اُس پر شفعہ نہیں ہو سکتا۔ ہبہ بشرط العوض میں اگر دونوں جانب سے تقابض بدلیں ہو گیا تو شفعہ ہو سکتا ہے۔ اور اگر ہبہ میں عوض کی شرط نہ تھی مگر موہوب لہ نے عوض دے دیا مثلاً زید نے عمرو کو ایک مکان ہبہ کر دیا اور عمرو نے زید کو اُس کے عوض میں مکان ہبہ کیا تو دونوں میں سے کسی پر شفعہ نہیں ہو سکتا۔<sup>(۳)</sup> (عالمگیری)

(۲) بیع عقار یعنی جائداد غیر منقولہ ہو منقولات میں شفعہ نہیں ہو سکتا۔ (۳) بائع کی ملک زائل ہو گئی ہو لہذا اگر بائع کو اختیار شرط ہو تو شفعہ نہیں ہو سکتا جب وہ اپنا اختیار شرط ساقط کر دے گا تب ہو سکے گا۔ اور مشتری کو اختیار ہو تو شفعہ ہو سکتا ہے۔ (۴) بائع کا حق بھی زائل ہو گیا ہو یعنی بیع کے واپس لینے کا اُسے حق نہ ہو لہذا مشتری نے بیع فاسد کے ذریعہ سے جائداد بیچی تو شفعہ نہیں ہو سکتا۔ ہاں اگر مشتری نے اس جائداد کو بیع صحیح کے ذریعہ فروخت کر ڈالا تو اب شفعہ ہو سکتا ہے اور اس شفعہ کو اگر بیع ثانی پر بنا کرے تو بیع ثانی

①..... "صحیح البخاری"، کتاب الشفعة... إلخ، باب عرض الشفعة... إلخ، الحدیث: ۲۲۵۸، ج ۲، ص ۶۱.

②..... "الدر المختار"، کتاب الشفعة، ج ۹، ص ۳۶۲.

③..... "الفتاویٰ الہندیۃ"، کتاب الشفعة، الباب الأول فی تفسیرھا... إلخ، ج ۵، ص ۱۶۰.



کا جو کچھ ثمن ہے اُس کے ساتھ لے گا اور اگر بیع اول پر بنا کرے تو مشتری کے قبضہ کرنے کے دن جو اُس کی قیمت تھی وہ دینی ہوگی۔ (۵) جس جائداد کے ذریعہ سے اس جائداد پر شفعہ کرنے کا حق حاصل ہوا ہے وہ اس وقت شفعہ کی ملک میں ہو یعنی جبکہ مشتری نے اس شفعہ والی جائداد کو خریدا لہذا اگر وہ مکان شفعہ کے کرایہ میں ہو یا عاریت کے طور پر اس میں رہتا ہے تو شفعہ نہیں کر سکتا یا اس مکان کو اس نے پہلے ہی بیع کر دیا ہے تو اب شفعہ نہیں کر سکتا۔ (۶) شفعہ نے اس بیع سے نہ صراحتاً رضامندی ظاہر کی ہو نہ دلالتاً۔ (۱)

**مسئلہ ۳:** دو منزلہ مکان ہے اُس کی دونوں منزل میں شفعہ ہو سکتا ہے مثلاً اگر صرف بالا خانہ فروخت ہوا تو شفعہ ہو سکتا ہے اگرچہ اس کا راستہ نیچے کی منزل میں نہ ہو۔ (۲) (درمختار)

**مسئلہ ۴:** نابالغ اور مجنون کے لیے بھی حق شفعہ ثابت ہوتا ہے ان کا وصی یا ولی اس کا مطالبہ کرے گا۔ (۳) (عالمگیری)

**مسئلہ ۵:** شفعہ کے ذریعہ سے جو جائداد حاصل کی گئی وہ اُسی کی مثل ہے جس کو خریدا ہے یعنی اس جائداد میں شفعہ کو اختیار رویت خیار عیب حاصل ہوگا جس طرح مشتری کو ہوتا ہے۔ (۴) (درمختار)

**مسئلہ ۶:** شفعہ کا حکم یہ ہے کہ جب اس کا سبب پایا جائے یعنی جائداد بیچی گئی تو طلب کرنا جائز ہے اور بعد طلب و اشہاد یہ مؤکد ہو جاتا ہے اور قاضی کے فیصلہ یا مشتری کی رضامندی سے شفعہ اُس چیز کا مالک ہو جاتا ہے۔ (۵) (درمختار)

**مسئلہ ۷:** مکان موقوف کے متصل کوئی مکان فروخت ہوا تو نہ واقف شفعہ کر سکتا ہے نہ متولی نہ وہ شخص جس پر یہ مکان وقف ہے کہ شفعہ کے لیے یہ ضرورت تھی کہ جس کے ذریعہ سے شفعہ کیا جائے وہ مملوک ہو اور مکان موقوف مملوک نہیں۔ (۶) (عالمگیری)

**مسئلہ ۸:** زمین موقوف میں کسی نے مکان بنایا ہے اور اُس کے جوار میں کوئی مکان فروخت ہوا تو یہ شفعہ نہیں کر سکتا اور اپنی عمارت بیع کرے تو اس پر بھی شفعہ نہیں ہو سکتا۔ (۷) (عالمگیری)

①..... "الفتاویٰ الہندیۃ"، کتاب الشفعۃ، الباب الأول فی تفسیرھا... إلخ، ج ۵، ص ۱۶۰، ۱۶۱.

②..... "الدرالمختار"، کتاب الشفعۃ، ج ۹، ص ۳۶۲.

③..... "الفتاویٰ الہندیۃ"، کتاب الشفعۃ، الباب الأول فی تفسیرھا... إلخ، ج ۵، ص ۱۶۱.

④..... "الدرالمختار"، کتاب الشفعۃ، ج ۹، ص ۳۶۴.

⑤..... المرجع السابق، ص ۳۶۴، ۳۶۵.

⑥..... "الفتاویٰ الہندیۃ"، کتاب الشفعۃ، الباب الأول فی تفسیرھا... إلخ، ج ۵، ص ۱۶۱.

⑦..... المرجع السابق.

- مسئلہ ۹:** جس جائیداد موقوفہ کی بیع نہیں ہو سکتی اگر کسی نے ایسی جائیداد بیع کر دی تو اس پر شفعہ نہیں ہو سکتا کہ شفعہ کے لیے بیع ہونا ضرور ہے۔<sup>(۱)</sup> (درمختار)
- مسئلہ ۱۰:** اگر وقف ایسا ہو جس کی بیع جائز ہو اور وہ فروخت ہو تو اس پر شفعہ ہو سکتا ہے اور اگر اُس کے جوار میں کوئی جائیداد فروخت ہوئی تو وقف کی جانب سے شفعہ نہیں ہو سکتا کہ اس کا کوئی مالک نہیں جو شفعہ کر سکے۔ یوں اگر جائیداد کا ایک جز وقف ہے اور ایک جز ملک اور جو حصہ ملک ہے وہ فروخت ہو تو وقف کی جانب سے اُس پر شفعہ نہیں ہو سکتا۔<sup>(۲)</sup> (درمختار)
- مسئلہ ۱۱:** مکان کو نکاح کا مہر قرار دیا یا اُس کو اجرت مقرر کیا تو اُس پر شفعہ نہیں ہو سکتا اور اگر مہر کوئی دوسری چیز ہے مکان کو اُس کے بدلے میں بیع کیا یا نکاح میں مہر کا ذکر نہ ہو اور مہر مثل واجب ہو اُس کے بدلے میں عورت کے ہاتھ مکان بیع دیا تو شفعہ ہو سکتا ہے۔<sup>(۳)</sup> (عالمگیری)

## شفعہ کے مراتب

- مسئلہ ۱:** شفعہ کے چند اسباب مجتمع ہو جائیں تو اُن میں ترتیب کا لحاظ رکھا جائے گا جو سبب قوی ہو اُس کو مقدم کیا جائے۔ شفعہ کے تین سبب ہیں۔ (۱) شفعہ کرنے والا شریک ہے یا (۲) خلیط ہے یا (۳) جارِ ملاصق۔ شریک وہ ہے کہ خود بیع میں اُس کی شرکت ہو مثلاً ایک مکان دو شخصوں میں مشترک ہے ایک شریک نے بیع کی تو دوسرے شریک کو شفعہ پہنچتا ہے۔ خلیط کا یہ مطلب ہے کہ خود بیع میں شرکت نہیں ہے اس کا حصہ بائع کے حصہ سے ممتاز ہے مگر حق بیع میں شرکت ہے مثلاً دونوں مکانوں کا ایک ہی راستہ ہے اور راستہ بھی خاص ہے یا دونوں کے کھیت میں ایک نالی سے پانی آتا ہو۔ جارِ ملاصق یہ ہے کہ اس کے مکان کی پچھیت<sup>(۴)</sup> دوسرے کے مکان میں ہو۔ ان سب میں مقدم شریک ہے پھر خلیط اور جارِ ملاصق کا مرتبہ سب سے آخر میں ہے۔<sup>(۵)</sup> (ہدایہ، درمختار)
- مسئلہ ۲:** شریک نے مشتری کو تسلیم کر دی یعنی شفعہ کرنا نہیں چاہتا ہے تو خلیط کو شفعہ کا حق حاصل ہو گیا کہ اُس کے بعد اسی کا مرتبہ ہے یا اُس جائیداد میں کسی کی شرکت ہی نہیں ہے تو خلیط کو شفعہ کا حق ہے اور خلیط نے بھی مشتری سے

①....."الدرالمختار"، کتاب الشفعة، ج ۹، ص ۳۷۱.

②.....المرجع السابق، ص ۳۷۲.

③....."الفتاویٰ الہندیہ"، کتاب الشفعة، الباب الأول فی تفسیرھا... إلخ، ج ۵، ص ۱۶۱.

④.....مکان کے پچھے کی دیوار۔

⑤....."الہدایہ"، کتاب الشفعة، ج ۲، ص ۳۰۸.

و"الدرالمختار"، کتاب الشفعة، ج ۹، ص ۳۶۵-۳۶۸.

نہیں لینا چاہا تسلیم کر دی یا کوئی خلیط ہی نہیں ہے تو جار کو حق ہے۔ (1) (عالمگیری)

مسئلہ ۳: نہر عظیم اور راستہ عام میں شرکت سبب شفعہ نہیں ہے بلکہ اس صورت میں جار ملاصق کو شفعہ کا حق ملے گا۔ (2) (درمختار)

مسئلہ ۴: نہر عظیم وہ ہے جس میں کشتی چل سکتی ہو اور اگر کشتی نہ چل سکے تو نہر صغیر ہے۔ (3) (درمختار)

مسئلہ ۵: کوچہ سربستہ (4) میں جن لوگوں کے مکانات ہیں وہ سب خلیط ہیں کہ خاص راستہ میں شرکت ہوگئی۔ کوچہ سربستہ سے دوسرا راستہ نکلا کہ آگے چل کر یہ بھی بند ہو گیا اس میں بھی کچھ مکانات ہیں اگر اس میں کوئی مکان فروخت ہو تو اس کوچہ والے حقدار ہیں پہلے کوچہ والے نہیں اور پہلے کوچہ میں مکان فروخت ہو تو دونوں کوچہ والے برابر کے حقدار ہیں۔ (5) (ہدایہ)

مسئلہ ۶: کوچہ سربستہ میں ایک مکان ہے جس میں ایک حصہ ایک شخص کا ہے اور ایک حصہ میں دو شخص شریک ہیں اور جس کوچہ میں یہ مکان ہے اس میں دوسروں کے بھی مکانات ہیں ایک شریک نے اپنا حصہ بیع کیا تو اس کا شریک شفعہ کر سکتا ہے وہ نہ کرے تو دوسرا شخص کرے جو شریک نہ تھا مگر اسی مکان میں اس کا مکان بھی ہے اور یہ بھی نہ کرے تو اس کوچہ کے دوسرے لوگ کریں۔ (6) (عالمگیری)

مسئلہ ۷: بیع میں شرکت کی دو صورتیں ہیں ایک یہ کہ پوری بیع میں شرکت ہے مثلاً پورا مکان دو شخصوں میں مشترک ہو۔ دوم یہ کہ بعض بیع میں شرکت ہو یعنی مکان کا ایک جز مشترک ہے اور باقی میں شرکت نہیں مثلاً پردہ کی دیوار دونوں کی ہو اور ایک نے اپنا مکان بیع کر دیا تو پردہ کی دیوار جو مشترک ہے اس کی بھی بیع ہوگئی یہ شخص شریک کی حیثیت سے شفعہ کرے گا لہذا دوسرے شفیعوں پر مقدم ہوگا مگر جو شخص پورے مکان میں شریک ہے وہ اس شریک پر مقدم ہوگا۔ (7) (درمختار، عالمگیری)

①..... "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

②..... "الدرالمختار"، کتاب الشفعۃ، ج ۹، ص ۳۶۷.

③..... المرجع السابق، ص ۳۶۶.

④..... بندگی۔

⑤..... "الہدایۃ"، کتاب الشفعۃ، ج ۲، ص ۳۰۹.

⑥..... "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

⑦..... "الدرالمختار"، کتاب الشفعۃ، ج ۹، ص ۳۶۶.

و "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

**مسئلہ ۸:** دیوار میں شرکت سے یہ مراد ہے کہ دیوار کی زمین میں شرکت ہو اور اگر زمین میں شرکت نہ ہو صرف دیوار میں شرکت ہو تو اس کو شریک نہیں شمار کیا جائے گا۔ دونوں کی صورتیں یہ ہیں ایک مکان کے بیچ میں ایک دیوار قائم کر دی گئی پھر تقسیم یوں ہوئی کہ ایک شخص نے دیوار سے ادھر کا حصہ لیا اور دوسرے نے ادھر کا اور دیوار تقسیم میں نہیں آئی لہذا دونوں کی ہوئی۔ اور اگر مکان کو تقسیم کر کے ایک خط کھینچ دیا پھر بیچ میں دیوار بنانے کے لیے ہر ایک نے ایک باشت زمین دے دی اور دونوں کے پیسوں سے دیوار بنی تو یہاں زمین میں بالکل شرکت نہیں ہے اگر شرکت ہے تو دیوار میں ہے اور دیوار و عمارت میں شرکت موجب شفعہ نہیں لہذا اس شرکت کا اعتبار نہیں بلکہ یہ شخص جارِ ملاصق ہے اور اسی حیثیت سے شفعہ کر سکتا ہے۔<sup>(۱)</sup> (عالمگیری)

**مسئلہ ۹:** بیچ کی دیوار پر دونوں کی کڑیاں ہیں اور یہ معلوم نہیں کہ یہ دیوار دونوں میں مشترک ہے صرف اتنی بات سے کہ دونوں کی کڑیاں ہیں دیوار کا مشترک ہونا معلوم ہوتا ہے ان میں سے ایک کا مکان فروخت ہوا اگر دوسرے نے گواہوں سے دیوار کا مشترک ہونا ثابت کر دیا تو اس کو شریک قرار دیا جائے گا اور شفعہ میں اس کا مرتبہ جار سے مقدم ہوگا۔<sup>(۲)</sup> (عالمگیری)

**مسئلہ ۱۰:** یہ جو کہا گیا کہ شریک کے بعد جارِ ملاصق کا مرتبہ ہے اس کا مطلب یہ ہے کہ بیچ کی خبر سن کر اس نے شفعہ طلب کیا ہو اور اگر اُس وقت اس نے شفعہ طلب نہ کیا اور شریک نے شفعہ تسلیم کر دیا یعنی بذریعہ شفعہ لینا نہیں چاہتا تو اب اُس جار کو شفعہ کرنے کا حق نہ رہا۔<sup>(۳)</sup> (عالمگیری)

**مسئلہ ۱۱:** دو منزلہ مکان ہے نیچے کی منزل زید و عمرو کی شرکت میں ہے اور اوپر کی منزل میں زید و بکر شریک ہیں اگر زید نے نیچے کی منزل بیچ کی تو عمرو و شفعہ کر سکتا ہے، بکر نہیں اور اوپر کی منزل بیچی تو بکر شفعہ کر سکتا ہے عمرو نہیں۔<sup>(۴)</sup> (بدائع)

**مسئلہ ۱۲:** ایک مکان کی چھت پر بالا خانہ ہے مگر اس بالا خانہ کا راستہ دوسرے مکان میں ہے اُس مکان میں نہیں ہے جس کی چھت پر بالا خانہ ہے۔ یہ بالا خانہ<sup>(۵)</sup> فروخت ہوا تو وہ شخص شفعہ کرے گا جس کے مکان میں اس کا راستہ ہے وہ نہیں کر سکتا جس کے مکان کی چھت پر بالا خانہ ہے۔ اور اگر پہلے شخص نے تسلیم کر دیا نہ لینا چاہا تو دوسرا شخص شفعہ کر سکتا ہے مگر بالا خانہ کا کوئی جارِ ملاصق ہے تو شفعہ میں یہ بھی شریک ہے اور اگر نیچے کی منزل فروخت ہوئی تو بالا خانہ والا شفعہ کر سکتا ہے

①....."الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

②.....المرجع السابق، ص ۱۶۷. ③.....المرجع السابق.

④....."بدائع الصنائع"، کتاب الشفعۃ، باب بیان کیفیت سبب الشفعۃ، ج ۴، ص ۱۰۵.

⑤.....اوپری منزل۔

اور وہ مکان جس میں بالا خانہ کا راستہ ہے فروخت ہو تو اُس میں بھی بالا خانہ والا شفعہ کر سکتا ہے۔ (۱) (بدائع)

**مسئلہ ۱۳:** کوچہ سربستہ میں چند اشخاص کے مکانات ہیں ان میں سے کسی نے اپنا مکان یا کوئی کمرہ بیع کر دیا اور راستہ مشتری کے ہاتھ نہیں بیچا بلکہ مشتری سے یہ طے پایا کہ اس مکان کا دروازہ شارع عام (۲) میں کھول لے اس صورت میں بھی اس کوچے کے رہنے والے شفعہ کر سکتے ہیں کیونکہ بوقت بیع یہ لوگ راستہ میں شریک ہیں اور اگر اس وقت ان لوگوں نے شفعہ نہ کیا اور مشتری نے دروازہ کھولنے کے بعد اس کو بیع کر ڈالا تو اب شفعہ نہیں کر سکتے کہ راستہ کی شرکت دوسری بیع کے وقت نہیں ہے بلکہ اب وہ شخص شفعہ کر سکتا ہے جو جار ملاصق ہو۔ (۳) (عالمگیری)

**مسئلہ ۱۴:** مکان کے دو دروازے ہیں ایک دروازہ ایک گلی میں ہے دوسرا دوسری گلی میں ہے اس کی دو صورتیں ہیں ایک یہ کہ پہلے دو مکان تھے ایک کا دروازہ ایک گلی میں تھا دوسرے کا دوسری گلی میں تھا ایک شخص نے دونوں کو خرید کر ایک مکان کر دیا اس صورت میں ہر گلی والے اپنی جانب کا مکان شفعہ کر کے لے سکتے ہیں ایک گلی والوں کو دوسری جانب کے حصہ کا حق نہیں۔ دوسری صورت یہ ہے کہ جب وہ مکان بنا تھا اسی وقت اُس میں دو دروازے رکھے گئے تھے تو دونوں گلی والے پورے مکان میں شفعہ کا برابر حق رکھتے ہیں۔ یو ہیں اگر دو گلیاں تھیں دونوں کے بیچ کی دیوار نکال کر ایک گلی کر دی گئی تو ہر ایک کوچہ والے اپنی جانب میں شفعہ کا حق رکھتے ہیں۔ دوسری جانب میں انھیں حق نہیں۔ اسی طرح کوچہ سربستہ تھا (۴) اُس کی دیوار نکال دی گئی کہ سربستہ نہ رہا بلکہ کوچہ نافذ ہو گیا تو اب بھی اس کے رہنے والے شفعہ کا حق رکھیں گے۔ (۵) (عالمگیری)

**مسئلہ ۱۵:** باپ کا مکان تھا اُس کے مرنے کے بعد بیٹوں کو ملا اور اُن میں سے کوئی لڑکا مر گیا اور اُس نے اپنے بیٹے وارث چھوڑے ان میں سے کسی نے اپنا حصہ بیع کیا تو اُس کے بھائی اور چچا سب شفعہ کر سکتے ہیں بھائیوں کو چچا پر ترجیح نہیں ہے۔ (۶) (عالمگیری)

**مسئلہ ۱۶:** مکان کے دو پروسی ہیں ایک موجود ہے دوسرا غائب ہے موجود نے شفعہ کا دعویٰ کیا مگر قاضی ایسے شفعہ کا

①..... "بدائع الصنائع"، کتاب الشفعة، باب بیان کیفیت سبب الشفعة، ج ۴، ص ۱۰۵.

②..... عام راستہ۔

③..... "الفتاویٰ الہندیہ"، کتاب الشفعة، الباب الثانی فی بیان مراتب الشفعة، ج ۵، ص ۱۶۸.

④..... بندگلی تھی یعنی ایسی گلی تھی جو آگے جا کر بند ہو جاتی تھی۔

⑤..... "الفتاویٰ الہندیہ"، کتاب الشفعة، الباب الثانی فی بیان مراتب الشفعة، ج ۵، ص ۱۶۹.

⑥..... المرجع السابق، ص ۱۷۰.

قائل نہ تھا اُس نے دعوے کو خارج کر دیا کہ شفعہ کا تجھے حق نہیں ہے پھر وہ غائب آیا اور اُس نے دوسرے قاضی کے پاس دعویٰ کیا جس کے مذہب میں پروسی کے لیے بھی شفعہ ہے یہ قاضی پورا مکان اسی شفعہ کرنے والے کو دلائے گا۔ (1) (بدائع)

مسئلہ ۱۷: کسی کے مکان کا پرنا لہ دوسرے کے مکان میں گرتا ہے یا اُس مکان کی نالی اس مکان میں ہے تو اُس کو اس مکان میں جوار (2) کی وجہ سے شفعہ کا حق ہے شرکت کی وجہ سے نہیں۔ (3) (عالمگیری)

مسئلہ ۱۸: شفعہ کا دعویٰ کیا اور قاضی نے اس کا حکم دے دیا اس کے بعد شفعہ نے (4) جائداد لینے سے انکار کر دیا تو دوسرے لوگ جو اس کے بعد شفعہ کر سکتے تھے اُن کا حق باطل ہو گیا یعنی وہ لوگ اب شفعہ نہیں کر سکتے کہ بعد قضائے قاضی (5) اس کی ملک مُتَقَرَّر ہو گئی اور اگر قاضی کے حکم سے قبل ہی یہ اپنے حق سے دست بردار ہو گیا تو دوسرے لوگ کر سکتے ہیں۔ (6) (درمختار، ردالمحتار)

مسئلہ ۱۹: بعض حقدار موجود ہیں بعض غائب ہیں جو موجود ہیں انہوں نے دعویٰ کیا تو ان کے لیے فیصلہ کر دیا جائے گا اس کا انتظار نہ کیا جائے گا کہ وہ غائب بھی آجائے کیونکہ آجانے کے بعد وہ مطالبہ کرے یا نہ کرے کیا معلوم لہذا اُس کے آنے تک فیصلہ کو مؤخر نہ کیا جائے۔ پھر اس غائب نے آنے کے بعد اگر مطالبہ کیا تو اس کی تین صورتیں ہیں۔ اگر اس کا مرتبہ اُس سے کم ہے جس کے لیے فیصلہ ہوا تو اس کا مطالبہ ساقط۔ اور برابر کا ہے یعنی اگر وہ شریک ہے تو یہ بھی شریک ہے یا دونوں خلیط ہیں یا دونوں پروسی ہیں تو اس صورت میں دونوں کو برابر برابر جائداد ملے گی اور اگر اس کا مرتبہ اُس سے اونچا ہے یعنی مثلاً وہ خلیط یا پروسی تھا اور یہ شریک ہے تو کل جائداد اسی کو ملے گی۔ (7) (درمختار)

مسئلہ ۲۰: شفعہ چاہتا ہے کہ جائداد مبیعہ (8) میں سے ایک حصہ لے لے اور باقی مشتری کے لیے چھوڑ دے اس کا حق شفعہ کو نہیں یعنی مشتری کو اس کے قبول کرنے پر مجبور نہیں کیا جاسکتا کیونکہ ہو سکتا ہے کہ جائداد کا یہ جز لینے میں مشتری اپنا ضرر تصور کرتا ہو۔ (9) (درمختار)

①..... "بدائع الصنائع"، کتاب الشفعة، باب بیان کیفیت سبب الشفعة، ج ۴، ص ۱۰۳.

②..... پڑوس۔

③..... "الفتاویٰ الہندیہ"، کتاب الشفعة، الباب الثانی فی بیان مراتب الشفعة، ج ۵، ص ۱۷۰.

④..... شفعہ کرنے والے نے۔ ⑤..... قاضی کے فیصلے کے بعد۔

⑥..... "الدرالمختار" و "ردالمحتار"، کتاب الشفعة، مطلب: فی الکلام علی الشفعة... إلخ، ج ۹، ص ۳۶۹.

⑦..... "الدرالمختار"، کتاب الشفعة، ج ۹، ص ۳۶۹.

⑧..... بیچی گئی جائداد۔

⑨..... "الدرالمختار"، کتاب الشفعة، ج ۹، ص ۳۷۰.

مسئلہ ۲۱: ایک شفیع نے اپنا حق شفیعہ دوسرے کو دے دیا مثلاً تین شخص شفیع تھے ان میں سے ایک نے دوسرے کو اپنا حق دے دیا یہ دینا صحیح نہیں بلکہ اس کا حق ساقط ہو گیا اور اس کے سوا جتنے شفیع ہیں وہ سب برابر کے حقدار ہیں بلکہ اگر دو شخص حقدار ہیں ان میں سے ایک نے یہ سمجھ کر کہ مجھے نصف ہی جائداد ملے گی نصف ہی کو طلب کیا تو اس کا شفیعہ ہی باطل ہو جائے گا یعنی ضروری ہے کہ ہر ایک پورے کا مطالبہ کرے۔ (۱) (درمختار)

مسئلہ ۲۲: دو شخصوں نے اپنا مشترک مکان بیع کیا شفیع یہ چاہتا ہے کہ فقط ایک کے حصہ میں شفیعہ کرے یہ نہیں ہو سکتا اور اگر دو شخصوں نے ایک مکان خریدا اور شفیع فقط ایک مشتری کے حصہ میں شفیعہ کرنا چاہتا ہے یہ ہو سکتا ہے۔ (۲) (عالمگیری)

مسئلہ ۲۳: ایک شخص نے ایک عقد میں دو مکان خریدے اور شفیع دونوں میں شفیعہ کر سکتا ہو تو دونوں میں شفیعہ کرے یا دونوں کو چھوڑے یہ نہیں ہو سکتا کہ ایک میں کرے اور ایک کو چھوڑے اور اگر ایک ہی میں وہ شفیعہ ہے تو ایک میں شفیعہ کر سکتا ہے۔ (۳) (عالمگیری)

مسئلہ ۲۴: مشتری (۴) کے وکیل نے جائداد خریدی اور وہ ابھی اسی وکیل کے ہاتھ میں ہے تو شفیعہ کی طلب وکیل سے ہو سکتی ہے اور وکیل نے موکل کو دے دی تو وکیل سے طلب نہیں کر سکتا بلکہ اس سے طلب کرنے پر شفیعہ ہی ساقط ہو جائے گا کہ جس سے طلب کرنا چاہیے تھا باوجود قدرت شفیع نے اُس سے طلب کرنے میں دیر کی۔ (۵) (درمختار، ردالمحتار)

## طلب شفیعہ کا بیان

طلب کی تین قسمیں ہیں۔ (۱) طلب مواثبہ، (۲) طلب تقریر اس کو طلب اشہاد بھی کہتے ہیں، (۳) طلب تملیک۔ طلب مواثبہ یہ ہے کہ جیسے ہی اس کو اُس جائداد کے فروخت ہونے کا علم ہو فوراً اُسی وقت یہ ظاہر کر دے کہ میں طالب شفیعہ ہوں اگر علم ہونے کے بعد اس نے طلب نہ کی تو شفیعہ کا حق جاتا رہا اور بہتر یہ ہے کہ اپنے اس طلب کرنے پر لوگوں کو گواہ بھی بنالے تاکہ یہ نہ کہا جاسکے کہ اس نے طلب مواثبہ نہیں کی ہے۔ (۶) (ہدایہ)

①....."الدرالمختار"، کتاب الشفیعہ، ج ۹، ص ۳۷۰.

②....."الفتاویٰ الہندیہ"، کتاب الشفیعہ، الباب الرابع فی استحقاق الشفیع... إلخ، ج ۵، ص ۱۷۵.

③.....المرجع السابق، ص ۱۷۵، ۱۷۶.

④.....خریدار۔

⑤....."الدرالمختار" و "ردالمختار"، کتاب الشفیعہ، مطلب: فی الکلام علی الشفیعہ... إلخ، ج ۹، ص ۳۷۱.

⑥....."الہدایہ"، کتاب الشفیعہ، باب طلب الشفیعہ... إلخ، ج ۲، ص ۳۱۰، ۳۱۱.

**مسئلہ ۱:** جائداد کی بیع کا علم کبھی تو خود مشتری (۱) ہی سے ہوتا ہے کہ اس نے خود اسے خبر دی اور کبھی مشتری کے قاصد کے ذریعہ سے (۲) ہوتا ہے کہ اس نے کسی کی معرفت اس کے پاس کہلا بھیجا اور کبھی کسی اجنبی کے ذریعہ سے ہوتا ہے اس صورت میں یہ ضرور ہے کہ وہ منجر (۳) عادل ہو یا خبر دہندہ (۴) میں عدد شہادت پایا جائے یعنی دو مرد ہوں یا ایک مرد اور دو عورتیں۔ خبر دینے والا ایک ہی شخص ہے اور وہ بھی فاسق ہے مگر شفیع (۵) نے اس خبر میں اس کی تصدیق کر لی تو بیع کا علم ہو گیا یعنی اگر طلب مواثبہ نہ کرے گا شفعہ باطل ہو جائے گا اور اگر اس کی تکذیب کی (۶) تو شفیع کے نزدیک بیع کا ثبوت نہ ہو یعنی طلب نہ کرنے پر حق شفعہ باطل نہ ہوگا اگرچہ واقع میں اُس کی خبر صحیح ہو۔ (۷) (در مختار، ردالمحتار)

**مسئلہ ۲:** طلب مواثبہ میں ادنیٰ تاخیر بھی شفعہ کو باطل کر دیتی ہے مثلاً کسی خط کے ذریعہ سے اسے بیع کی خبر دی گئی اور اس خط میں بیع کا ذکر مقدم ہے اور اس کے بعد دوسرے مضامین ہیں یا بیع کا ذکر درمیان میں ہے اس نے پورا خط پڑھ کر طلب مواثبت کی شفعہ باطل ہو گیا کہ اتنی تاخیر بھی یہاں نہ ہونی چاہیے۔ (۸) (ہدایہ)

**مسئلہ ۳:** خطبہ ہو رہا ہے اور اس کو بیع کی خبر دی گئی اور نماز کے بعد اس نے طلب مواثبت کی اگر ایسی جگہ ہے کہ خطبہ سن رہا ہے تو شفعہ باطل نہیں ہوا اور اگر خطبہ کی آواز اس کو نہیں پہنچتی تو شفعہ باطل ہے یا نہیں اس میں اختلاف ہے۔ نفل نماز پڑھنے میں اسے خبر ملی اسے چاہیے کہ دو رکعت پر سلام پھیر دے اور طلب مواثبت کرے اور چار پوری کر لی یعنی دو رکعتیں اور ملائیں تو باطل ہو گیا اور قبل ظہر یا بعد ظہر کی سنتیں پڑھ رہا تھا اور چار پوری کر کے طلب کیا تو باطل نہ ہوا (۹)۔ (۱۰) (ردالمحتار)

**مسئلہ ۴:** بیع کی خبر سن کر سُبْحَانَ اللَّهِ يَا أَلْحَمْدُ لِلَّهِ يَا أَللَّهُ أَكْبَرُ يَا لَاحَوْلَ وَلَا قُوَّةَ إِلَّا بِاللَّهِ کہا تو شفعہ باطل نہ ہوا کہ ان الفاظ کا کہنا اعراض (۱۱) کی دلیل نہیں بلکہ خدا کا شکر کرتا ہے کہ اُس کے پر وں سے نجات ملی یا تعجب کرتا ہے کہ

- ①..... خریدار۔ ②..... یعنی خریدار کے پیغام رساں کے ذریعے سے۔ ③..... خبر دینے والا۔  
④..... خبر دینے والا۔ ⑤..... حق شفعہ کا دعویٰ کرنے والا۔ ⑥..... یعنی اسے جھٹلایا۔

⑦..... "الدرالمختار" و "ردالمحتار"، کتاب الشفعة، باب طلب الشفعة، ج ۹، ص ۳۷۳.

⑧..... "الهدایة"، کتاب الشفعة، باب طلب الشفعة... إلخ، ج ۴، ص ۳۱۰.

⑨..... بہار شریعت کے نسخوں میں اس مقام پر "باطل ہو گیا" لکھا ہے، جو کتابت کی غلطی معلوم ہوتی ہے کیونکہ اصل کتاب "ردالمحتار" میں جب دیکھا گیا تو معلوم ہوا کہ اس مقام پر "باطل" کے بعد "نہ" متروک ہے، اسی وجہ سے ہم نے اس کی تصحیح کرتے ہوئے "باطل نہ ہوا" کر دیا... علمہ

⑩..... "ردالمحتار"، کتاب الشفعة، باب طلب الشفعة، ج ۹، ص ۳۷۴.

⑪..... روگردانی۔



اُس نے ضرر (1) پہنچانے کا ارادہ کیا تھا اور نتیجہ یہ ہوا۔ یو ہیں اگر اس کے پاس کے کسی شخص کو چھینک آئی اور اَلْحَمْدُ لِلّٰہ کہا اس نے اُس کا جواب دیا شفعہ باطل نہ ہوا۔ (2) (عالمگیری، ہدایہ)

**مسئلہ ۵:** بیع کی خبر ملنے پر اس نے دریافت کیا کہ کس نے خریدا یا کتنے میں خریدا یہ پوچھنا تاخیر میں شمار نہیں کیونکہ ہو سکتا ہے کہ ثمن اتنا ہو جو اس کے نزدیک مناسب ہے تو شفعہ کرے اور زیادہ ثمن ہے تو اسے اُتے داموں میں لینا منظور نہیں۔ یو ہیں اگر مشتری کوئی نیک شخص ہے اُس کا پروس ناگوار نہیں ہے تو شفعہ کی کیا ضرورت اور ایسا شخص مشتری ہے جس کا قرب منظور نہیں ہے تو شفعہ کرنے کی ضرورت ہے لہذا یہ پوچھنا شفعہ سے اعراض کی دلیل نہیں۔ (3) (ہدایہ)

**مسئلہ ۶:** شفیج نے مشتری کو سلام کیا شفعہ باطل نہیں ہوا اور کسی دوسرے کو سلام کیا تو باطل ہو گیا مثلاً مشتری کا بیٹا بھی وہیں کھڑا تھا اس لڑکے کو سلام کیا باطل ہو گیا۔ (4) (عالمگیری)

**مسئلہ ۷:** طلب مواہبہ کے لیے کوئی لفظ مخصوص نہیں جس لفظ سے بھی اس کا طالب شفعہ ہونا سمجھ میں آتا ہو وہ کافی ہے۔ (5) (درمختار)

**مسئلہ ۸:** جو جائیداد فروخت ہوئی ایک شخص اُس میں شریک ہے اور ایک اُس کا پروسی ہے دونوں کو ایک ساتھ خبر ملی شریک نے طلب مواہبہ کی پروسی نے نہیں کی پھر شریک نے شفعہ چھوڑ دیا اب پروسی کو شفعہ کا حق نہیں رہا یہ بھی اگر اسی وقت طلب کرتا تو اب شفعہ کر سکتا تھا۔ (6) (عالمگیری)

**مسئلہ ۹:** طلب مواہبہ کے بعد طلب اشہاد کا مرتبہ ہے جس کو طلب تقریر بھی کہتے ہیں اس کی صورت یہ ہے کہ بائع یا مشتری یا اُس جائیداد مبیعہ (7) کے پاس جا کر گواہوں کے سامنے یہ کہے کہ فلاں شخص نے یہ جائیداد خریدی ہے اور میں اس کا شفیج

①..... نقصان۔

②..... "الفتاویٰ الہندیہ"، کتاب الشفعۃ، الباب الثالث فی طلب الشفعۃ، ج ۵، ص ۱۷۲۔

و "الہدایۃ"، کتاب الشفعۃ، باب طلب الشفعۃ... إلخ، ج ۲، ص ۳۱۰، ۳۱۱۔

③..... "الہدایۃ"، کتاب الشفعۃ، باب طلب الشفعۃ... إلخ، ج ۲، ص ۳۱۱۔

④..... "الفتاویٰ الہندیہ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۴، ۱۸۵۔

⑤..... "الدرالمختار"، کتاب الشفعۃ، باب طلب الشفعۃ، ج ۹، ص ۳۷۴۔

⑥..... "الفتاویٰ الہندیہ"، کتاب الشفعۃ، الباب الثالث فی طلب الشفعۃ، ج ۵، ص ۱۷۲۔

⑦..... فروخت شدہ جائیداد۔

ہوں اور اس سے پہلے میں طلب شفعہ کر چکا ہوں اور اب پھر طلب کرتا ہوں تم لوگ اس کے گواہ رہو۔<sup>(1)</sup> (ہدایہ) یہ اُس وقت ہے کہ جائداد مبیعہ کے پاس طلب اشہاد کرے<sup>(2)</sup> اور اگر مشتری کے پاس کرے تو یہ کہے کہ اس نے فلاں جائداد خریدی ہے اور میں فلاں جائداد کے ذریعہ سے اُس کا شفیع ہوں اور بائع کے پاس یوں کہے کہ اس نے فلاں جائداد فروخت کی ہے اور میں فلاں جائداد کی وجہ سے اس کا شفیع ہوں۔<sup>(3)</sup> (نتائج)

**مسئلہ ۱۰:** بائع کے پاس طلب اشہاد کے لیے شرط یہ ہے کہ وہ جائداد بائع کے قبضہ میں ہو یعنی اب تک بائع نے مشتری کے قبضہ میں نہ دی ہو اور مشتری کا قبضہ ہو چکا ہو تو بائع کے پاس طلب اشہاد نہیں ہو سکتی اور مشتری کے پاس بہر صورت طلب اشہاد ہو سکتی ہے چاہے وہ جائداد بائع کے قبضہ میں ہو یا مشتری کے قبضہ میں ہو اسی طرح جائداد مبیعہ کے سامنے بھی مطلقاً طلب اشہاد ہو سکتی ہے۔<sup>(4)</sup> (ہدایہ، درمختار) طلب اشہاد میں جائداد کے حدود اربعہ بھی ذکر کر دے تو بہتر ہے تاکہ اختلاف سے بچ جائے۔

**مسئلہ ۱۱:** جو شخص باوجود قدرت طلب اشہاد نہ کرے تو شفعہ باطل ہو جائے گا مثلاً بغیر طلب اشہاد قاضی کے پاس دعویٰ کر دیا شفعہ باطل ہو گیا۔ طلب اشہاد قاصداً اور خط کے ذریعہ سے بھی ہو سکتی ہے۔<sup>(5)</sup> (درمختار، ردالمحتار)

**مسئلہ ۱۲:** جو شخص دور ہے اور اُسے بیع کی خبر ملی تو خبر ملنے کے بعد اُس کو اتنا موقع ہے کہ وہاں سے آ کر یا قاصداً یا وکیل کو بھیج کر طلب اشہاد کرے اس کی وجہ سے جتنی تاخیر ہوئی اس سے شفعہ باطل نہیں ہوگا۔<sup>(6)</sup> (عالمگیری)

**مسئلہ ۱۳:** شفیع کورات میں خبر ملی اور وہ وقت باہر نکلنے کا نہیں ہے اس وجہ سے صبح تک طلب اشہاد کو مؤخر کیا اس سے شفعہ باطل نہیں ہوگا۔<sup>(7)</sup> (عالمگیری)

①..... "الهدایة"، کتاب الشفعة، باب طلب الشفعة... إلخ، ج ۲، ص ۳۱۱.

②..... یعنی گواہی طلب کرے۔

③..... "نتائج الأفكار" تکملة "فتح القدير"، کتاب الشفعة، باب طلب الشفعة... إلخ، ج ۸، ص ۳۱۱.

④..... "الهدایة"، کتاب الشفعة، باب طلب الشفعة... إلخ، ج ۲، ص ۳۱۱.

و "الدر المختار"، کتاب الشفعة، باب طلب الشفعة، ج ۹، ص ۳۷۵.

⑤..... "الدر المختار" و "ردالمحتار"، کتاب الشفعة، باب طلب الشفعة، ج ۵، ص ۳۷۵، ۳۷۶.

⑥..... "الفتاویٰ الہندیة"، کتاب الشفعة، الباب الثالث فی طلب الشفعة، ج ۵، ص ۱۷۳.

⑦..... المرجع السابق.

**مسئلہ ۱۴:** بائع و مشتری و جائیداد مبیعہ ایک ہی شہر میں ہوں تو قرب و بعد کا اعتبار نہیں یعنی یہ ضرور نہیں کہ قریب ہی کے پاس طلب کرے بلکہ اُسے اختیار ہے کہ دور والے کے پاس کرے یا قریب والے کے پاس کرے ہاں اگر قریب کے پاس سے گزرا اور یہاں طلب اشہاد نہ کی دور والے کے پاس جا کر کی تو شفعہ باطل ہے اور اگر ان میں سے ایک اسی شہر میں ہے اور دوسرا دوسرے شہر میں یا گاؤں میں ہے اور اس شہر والے کے سامنے طلب نہ کی دوسرے شہر یا گاؤں میں اشہاد کے لیے گیا تو شفعہ باطل ہو گیا۔<sup>(۱)</sup> (عالمگیری، ردالمحتار)

**مسئلہ ۱۵:** طلب اشہاد کا طلب مواہبہ کے بعد ہونا اُس وقت ہے کہ بیع کا جس مجلس میں علم ہوا وہاں نہ بائع ہے نہ مشتری ہے نہ جائیداد مبیعہ۔ اور اگر شفعہ ان تینوں میں سے کسی کے پاس موجود تھا اور بیع کی خبر ملی اور اُسی وقت اپنا شفعہ ہونا ظاہر کر دیا تو یہ ایک ہی طلب دونوں کے قائم مقام ہے یعنی یہی طلب مواہبہ بھی ہے اور طلب اشہاد بھی۔<sup>(۲)</sup> (درمختار)

**مسئلہ ۱۶:** ان دونوں طلبوں کے بعد طلب تملیک ہے یعنی اب قاضی کے پاس جا کر یہ کہے کہ فلاں شخص نے فلاں جائیداد خریدی ہے اور فلاں جائیداد کے ذریعہ سے میں اُس کا شفعہ ہوں وہ جائیداد مجھے دلا دی جائے۔ طلب تملیک میں تاخیر ہونے سے شفعہ باطل ہوتا ہے یا نہیں، ظاہر الروایہ یہ ہے کہ باطل نہیں ہوتا اور ہدایہ وغیرہا میں تصریح ہے کہ اسی پر فتویٰ ہے اور امام محمد رحمۃ اللہ تعالیٰ علیہ فرماتے ہیں کہ بلا عذر ایک ماہ کی تاخیر سے باطل ہو جاتا ہے بعض کتابوں میں اس پر فتویٰ ہونے کی تصریح ہے اور نظر بحال زمانہ اس قول کو اختیار کرنا قرین مصلحت ہے کیونکہ اگر اس کے لیے کوئی میعاد نہ ہوگی تو خوف شفعہ کی وجہ سے مشتری نہ اُس زمین میں کوئی تعمیر کر سکے گا نہ درخت نصب کر سکے گا اور یہ مشتری کا ضرر ہے۔<sup>(۳)</sup> (درمختار، ردالمحتار)

**مسئلہ ۱۷:** جوار<sup>(۴)</sup> کی وجہ سے شفعہ کا حق ہے اور قاضی کا مذہب یہ ہے کہ جوار کی وجہ سے شفعہ نہیں ہے شفعہ نے دعویٰ اس وجہ سے نہیں کیا کہ قاضی میرے خلاف فیصلہ کر دے گا اس انتظار میں ہے کہ دوسرا قاضی آئے تو دعویٰ کروں اس صورت میں بالاتفاق اُس کا حق باطل نہیں ہوگا۔<sup>(۵)</sup> (عالمگیری)

①....."الفتاویٰ الہندیۃ"، کتاب الشفعۃ، الباب الثالث فی طلب الشفعۃ، ج ۵، ص ۱۷۲.

و"رد المحتار"، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۶.

②....."الدرالمختار"، کتاب الشفعۃ، باب طلب الشفعۃ، ج ۹، ص ۳۷۵.

③....."الدرالمختار" و"ردالمختار"، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۵، ۳۷۶.

④.....پڑوس۔

⑤....."الفتاویٰ الہندیۃ"، کتاب الشفعۃ، الباب الثالث فی طلب الشفعۃ، ج ۵، ص ۱۷۳.

**مسئلہ ۱۸:** شفیع کے دعویٰ کرنے پر قاضی اس سے چند سوالات کرے گا۔ وہ جائیداد کہاں ہے اور اُس کے حدود اور بچہ کیا ہیں اور مشتری نے اس پر قبضہ کیا ہے یا نہیں اُس پر شفیع کس جائیداد کی وجہ سے کرتا ہے اور اس کے حدود کیا ہیں۔ اُس جائیداد کے فروخت ہونے کا اس شفیع کو کب علم ہوا اور اس نے اس کے متعلق کیا کیا۔ پھر طلب تقریر کی یا نہیں۔ اور کن لوگوں کے سامنے طلب تقریر کی اور کس کے پاس طلب تقریر کی، وہ قریب تھا یا دور تھا۔ جب تمام سوالوں کے جوابات شفیع نے ایسے دے دیے جن سے دعویٰ پر برا اثر نہ پڑتا ہو تو اس کا دعویٰ مکمل ہو گیا اب مدعی علیہ (۱) سے دریافت کرے گا کہ شفیع جس جائیداد کے ذریعہ سے شفیع کرتا ہے اُس کا مالک ہے یا نہیں اگر اُس نے انکار کر دیا تو شفیع کو گواہوں کے ذریعہ سے اُس جائیداد کا مالک ہونا ثابت کرنا ہوگا یا گواہ نہ ہونے کی صورت میں مدعی علیہ پر حلف دیا جائے گا گواہ سے یا مدعی علیہ کے حلف سے انکار کرنے سے جب شفیع کی ملک ثابت ہوگئی تو مدعی علیہ سے دریافت کرے گا کہ وہ جائیداد جس پر شفیع کا دعویٰ ہے اس نے خریدی ہے یا نہیں اگر اُس نے خریدنے سے انکار کر دیا تو شفیع کو گواہوں سے اُس کا خریدنا ثابت کرنا ہوگا اور اگر گواہ نہ ہوں تو مدعی علیہ پر پھر حلف پیش کیا جائے گا اگر حلف سے نکول کیا (۲) یا گواہوں سے خریدنا ثابت ہو گیا تو قاضی شفیع کا فیصلہ کر دے گا۔ (۳) (ہدایہ، درمختار، ردالمحتار)

**مسئلہ ۱۹:** شفیع کا دعویٰ کرنے کے لیے یہ ضرور نہیں کہ شفیع ثمن کو قاضی کے پاس حاضر کر دے جب ہی اس کا دعویٰ سنا جائے اور یہ بھی ضرور نہیں کہ فیصلہ کے وقت ثمن قاضی کے پاس پیش کر دے جب ہی وہ فیصلہ کرے۔ (۴) (درمختار، ردالمحتار)

**مسئلہ ۲۰:** فیصلہ کے بعد اسے ثمن لا کر دینا ہوگا اور اگر ثمن ادا کرنے کو کہا گیا اور اس نے ادا کرنے میں تاخیر کی یہ کہہ دیا کہ اس وقت میرے پاس نہیں ہے یا یہ کہ کل حاضر کر دوں گا یا اسی قسم کی کچھ اور بات کہی تو شفیع باطل نہ ہوگا۔ (۵) (ہدایہ)

**مسئلہ ۲۱:** فیصلہ کے بعد ثمن وصول کرنے کے لیے مشتری اُس جائیداد کو روک سکتا ہے کہہ سکتا ہے کہ جب تک ثمن ادا نہ کرو گے یہ جائیداد میں تم کو نہیں دوں گا۔ (۶) (ہدایہ)

①..... جس پر دعویٰ کیا گیا ہے۔

②..... یعنی انکار کیا۔

③..... "الهدایة"، کتاب الشفعة، باب طلب الشفعة... إلخ، ج ۲، ص ۴۱۲۔

و "الدرالمختار" و "ردالمحتار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۷۷۔

④..... "الدرالمختار" و "ردالمحتار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۷۸۔

⑤..... "الهدایة"، کتاب الشفعة، باب طلب الشفعة... إلخ، ج ۲، ص ۳۱۲، ۳۱۳۔

⑥..... المرجع السابق، ص ۳۱۳۔

**مسئلہ ۲۲:** شفعہ کا دعویٰ مشتری پر مطلقاً ہو سکتا ہے اس نے جائداد پر قبضہ کیا ہو یا نہ کیا ہو اُس کو مدعی علیہ بنایا جاسکتا ہے اور بائع کو بھی مدعی علیہ بنایا جاسکتا ہے جبکہ جائداد اب تک بائع کے قبضہ میں ہو مگر بائع کے مقابل میں گواہ نہیں سنے جائیں گے جب تک مشتری حاضر نہ ہو۔ یوں اگر بائع پر دعویٰ ہو تو جب تک مشتری حاضر نہ ہو حق مشتری میں وہ بیع فسخ نہیں کی جائے گی اور اگر مشتری کا قبضہ ہو چکا ہو تو بائع کے حاضر ہونے کی ضرورت نہیں۔<sup>(۱)</sup> (ہدایہ، درمختار)

**مسئلہ ۲۳:** بائع کے قبضہ میں جائداد ہو تو بائع پر قاضی شفعہ کا فیصلہ کرے گا اور اُس کی تمام تر ذمہ داری بائع پر ہوگی یعنی جائداد مشفوعہ میں اگر کسی دوسرے کا حق ثابت ہو اور اس نے لے لی تو ثمن کی واپسی بائع کے ذمہ ہے اور اگر جائداد پر مشتری کا قبضہ ہو چکا ہے تو ذمہ داری مشتری پر ہوگی یعنی جب کہ مشتری نے بائع کو ثمن ادا کر دیا ہے اور شفعہ نے مشتری کو ثمن دیا اور اگر ابھی مشتری نے ثمن ادا نہیں کیا ہے شفعہ نے بائع کو ثمن دیا تو بائع ذمہ دار ہے۔<sup>(۲)</sup> (درمختار، ردالمحتار)

**مسئلہ ۲۴:** شفعہ کو خیار رویت اور خیار عیب حاصل ہے یعنی اگر اُس نے جائداد مشفوعہ نہیں دیکھی ہے تو دیکھنے کے بعد لینے سے انکار کر سکتا ہے۔ یوں اگر اُس میں کوئی عیب ہے تو عیب کی وجہ سے واپس کر سکتا ہے کیونکہ شفعہ کے ذریعہ سے جائداد کا ملنا بیع کا حکم رکھتا ہے لہذا بیع میں جس طرح یہ دونوں خیار حاصل ہوتے ہیں یہاں بھی ہوں گے اور اگر مشتری نے عیب سے براءت کر لی ہے کہہ دیا ہے کہ اس میں کوئی عیب نکلے تو اس کی ذمہ داری نہیں اس صورت میں بھی عیب کی وجہ سے واپس کر سکتا ہے۔ مشتری کا براءت قبول کرنا کوئی چیز نہیں۔<sup>(۳)</sup> (ہدایہ)

**مسئلہ ۲۵:** شفعہ میں خیار شرط نہیں ہو سکتا نہ اس میں ثمن ادا کرنے کے لیے کوئی میعاد مقرر کی جاسکتی نہ اس میں غرر یعنی دھوکے کی وجہ سے ضمان لازم ہو سکتا ہے یعنی مثلاً شفعہ نے اُس جائداد میں کوئی جدید تعمیر کی اس کے بعد مستحق نے دعویٰ کیا کہ یہ جائداد میری ہے اور وہ جائداد مستحق کو مل گئی تو تعمیر کی وجہ سے شفعہ کا جو کچھ نقصان ہو وہ نہ بائع سے لے سکتا ہے نہ مشتری سے کہ اس نے یہ جائداد جبراً وصول کی ہے انہوں نے اپنے قصد و اختیار سے اسے نہیں دی ہے کہ وہ اس کے نقصان کا ضمان دیں۔<sup>(۴)</sup> (درمختار، ردالمحتار)

①..... "الهدایة"، کتاب الشفعة، باب طلب الشفعة... إلخ، ج ۲، ص ۳۱۳.

و "الدرالمختار"، کتاب الشفعة، باب طلب الشفعة، ج ۹، ص ۳۷۹.

②..... "الدرالمختار" و "ردالمختار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۰.

③..... "الهدایة"، کتاب الشفعة، باب طلب الشفعة... إلخ، ج ۴، ص ۳۱۳.

④..... "الدرالمختار" و "ردالمختار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۱.

## (اختلاف کی صورتیں)

**مسئلہ ۲۶:** مشتری یہ کہتا ہے کہ شفیع کو جس وقت بیع کا علم ہوا اُس نے طلب نہیں کی اور شفیع کہتا ہے میں نے اُس وقت طلب کی تو شفیع کو گواہوں سے ثابت کرنا ہوگا اور گواہ نہ ہوں تو قسم کے ساتھ مشتری کا قول معتبر ہے۔<sup>(۱)</sup> (عالمگیری)

**مسئلہ ۲۷:** شفیع و مشتری میں ثمن کا اختلاف ہے اور گواہ کسی کے پاس نہ ہوں تو قسم کے ساتھ مشتری کا قول معتبر ہے اور اگر دونوں گواہ پیش کریں تو گواہ شفیع کے معتبر ہوں گے۔<sup>(۲)</sup> (ہدایہ)

**مسئلہ ۲۸:** مشتری نے دعویٰ کیا کہ ثمن اتنا ہے اور بائع نے اُس سے کم ثمن کا دعویٰ کیا اس کی دو صورتیں ہیں بائع نے ثمن پر قبضہ کیا ہے یا نہیں۔ اگر قبضہ نہیں کیا ہے تو بائع کا قول معتبر ہے یعنی اُس نے جو کچھ بتایا شفیع اوتنے ہی میں لے گا۔ اور اگر بائع ثمن پر قبضہ کر چکا ہے تو مشتری کا قول معتبر ہے یعنی اگر شفیع لینا چاہے تو وہ ثمن ادا کرے جس کو مشتری بتاتا ہے اور بائع کی بات نامعتبر ہے کہ جب وہ ثمن لے چکا ہے تو اس معاملہ میں اُس کا تعلق ہی کیا ہے۔ اور اگر بائع ثمن زیادہ بتاتا ہے اور مشتری کم بتاتا ہے اور یہ اختلاف بائع کے ثمن وصول کر لینے کے بعد ہے تو مشتری کی بات معتبر ہے اور ثمن پر قبضہ کرنے سے پہلے یہ اختلاف ہے تو بائع و مشتری دونوں پر حلف ہے جو حلف سے انکار کر دے اُس کے مقابل کی معتبر ہے اور اگر دونوں نے حلف کر لیا تو دونوں یعنی بائع و مشتری کے مابین بیع فسخ کر دی جائے گی مگر شفیع کے حق میں یہ بیع فسخ نہیں ہوگی وہ چاہے تو اتنے ثمن کے عوض میں<sup>(۳)</sup> لے سکتا ہے جس کو بائع نے بتایا۔<sup>(۴)</sup> (ہدایہ)

**مسئلہ ۲۹:** بائع کا ثمن پر قبضہ کرنا ظاہر نہ ہو اور مقدار ثمن میں اختلاف ہو اس کی دو صورتیں ہیں۔ بائع نے ثمن پر قبضہ کرنے کا اقرار کیا ہے یا نہیں اگر اقرار نہیں کیا ہے تو اس کا حکم وہی ہے جو قبضہ نہ کرنے کی صورت میں ہے۔ اور اگر اقرار کر لیا ہے اور مشتری زیادہ کا دعویٰ کرتا ہے اور جائداد اس کے قبضہ میں ہے تو اس کی پھر دو صورتیں ہیں پہلے مقدار ثمن کا اقرار کیا پھر قبضہ کا یا اس کا عکس ہے یعنی پہلے قبضہ کا اقرار کیا پھر مقدار کا اگر پہلی صورت ہے مثلاً یوں کہا کہ اس مکان کو میں نے ہزار روپے میں بیچا اور ثمن پر قبضہ پالیا شفیع ایک ہزار میں لے گا اور مشتری جو ایک ہزار سے زیادہ ثمن بتاتا ہے اُس کا اعتبار نہیں

①..... "الفتاویٰ الہندیۃ"، کتاب الشفعة، الباب الثالث فی طلب الشفعة، ج ۵، ص ۱۷۴.

②..... "الہدایۃ"، کتاب الشفعة، فصل فی مسائل الإختلاف، ج ۲، ص ۳۱۴.

③..... بدلے میں۔

④..... "الہدایۃ"، کتاب الشفعة، فصل فی مسائل الإختلاف، ج ۲، ص ۳۱۴.

اور اگر دوسری صورت ہے یعنی پہلے قبضہ کا اقرار ہے پھر مقدار ثمن کا مثلاً یوں کہا کہ مکان میں نے بیچ دیا اور ثمن پر قبضہ کر لیا اور ثمن ایک ہزار ہے تو اس صورت میں مشتری کی بات معتبر ہے۔<sup>(۱)</sup> (ہدایہ، عنایہ)

**مسئلہ ۳۰:** مشتری یہ کہتا ہے کہ میں نے ثمن معجل کے عوض میں خریدا ہے یعنی ثمن ابھی واجب الادا ہے اور شفیع کہتا ہے کہ ثمن مؤجل کے عوض میں خریدا ہے یعنی فوراً واجب الادا نہیں ہے اُس کے لیے کوئی میعاد<sup>(۲)</sup> مقرر ہے تو مشتری کا قول معتبر ہے۔<sup>(۳)</sup> (عالمگیری)

**مسئلہ ۳۱:** مشتری یہ کہتا ہے کہ یہ پورا مکان میں نے دو عقد کے ذریعہ سے خریدا ہے یعنی پہلے یہ حصہ اتنے میں خریدا اُس کے بعد یہ حصہ اتنے میں خریدا اور شفیع یہ کہتا ہے کہ تم نے پورا مکان ایک عقد سے خریدا ہے تو شفیع کا قول معتبر ہے اور اگر کسی کے پاس گواہ ہوں تو گواہ مقبول ہیں اور اگر دونوں گواہ پیش کریں اور گواہوں نے وقت نہیں بیان کیا تو مشتری کے گواہ معتبر ہیں۔<sup>(۴)</sup> (عالمگیری)

**مسئلہ ۳۲:** ایک شخص نے مکان خریدا شفیع نے شفعہ کا دعویٰ کیا اور مشتری نے اُس کا ثمن ایک ہزار بتایا تھا شفیع نے ایک ہزار دے کر لے لیا پھر شفیع کو گواہ ملے جو کہتے ہیں اُس نے پانسو میں خریدا تھا یہ گواہ سنے جائیں گے اور اگر مشتری کے کہنے کی شفیع نے تصدیق کر لی تھی تو اب یہ گواہ نہیں سنے جائیں گے۔<sup>(۵)</sup> (عالمگیری)

**مسئلہ ۳۳:** بائع و مشتری<sup>(۶)</sup> اس پر متفق ہیں کہ اس بیع میں بائع کو اختیار شرط ہے اور شفیع اس سے انکار کرتا ہے تو انھیں دونوں کی بات معتبر ہے اور شفیع کو شفعہ کا حق حاصل نہیں اور اگر بائع شرط اختیار کا مدعی<sup>(۷)</sup> ہے اور مشتری و شفیع دونوں اس سے انکار کرتے ہیں تو مشتری کا قول معتبر ہے اور شفیع کو حق شفعہ حاصل ہے اور اگر مشتری شرط اختیار کا مدعی ہے اور بائع و شفیع دونوں انکار کرتے ہیں تو بائع کا قول معتبر ہے اور شفعہ ہو سکتا ہے۔<sup>(۸)</sup> (عالمگیری)

①....."الهدایة"، کتاب الشفعة، فصل فی مسائل الاختلاف، ج ۲، ص ۳۱۴.

و"العناية" علی "فتح القدیر"، کتاب الشفعة، فصل فی مسائل الاختلاف، ج ۸، ص ۳۱۷.

②.....مدت۔

③....."الفتاویٰ الہندیة"، کتاب الشفعة، الباب العاشر فی الاختلاف... إلخ، ج ۵، ص ۱۸۶.

④.....المرجع السابق. ⑤.....المرجع السابق.

⑥.....بیچنے والا اور خریدار۔ ⑦.....دعویٰ کرنے والا۔

⑧....."الفتاویٰ الہندیة"، کتاب الشفعة، الباب العاشر فی الاختلاف... إلخ، ج ۵، ص ۱۸۶.

**مسئلہ ۳۴:** ایک شخص نے اپنی جائیداد بیع کی، شفیع نے بائع و مشتری دونوں کے سامنے شفیعہ طلب کیا بائع نے کہا یہ بیع معاملہ یعنی فرضی بیع ہوئی ہے اور مشتری نے بھی بائع کی تصدیق کی ان دونوں کا یہ قول شفیع کے مقابل میں نامعتبر ہے بلکہ اگر وہ یہ کہتا ہے کہ جائز بیع ہوئی ہے تو شفیعہ کر سکتا ہے مگر جبکہ ظاہر حال سے یہی سمجھا جاتا ہو کہ فرضی بیع ہے مثلاً اوس چیز کی قیمت بہت زیادہ ہو اور تھوڑے داموں میں بیع ہوئی کہ ایسی چیز ان داموں میں نہ بکتی ہو تو انھیں دونوں کی بات معتبر ہے اور شفیعہ نہیں ہو سکتا۔ (1) (عالمگیری)

**مسئلہ ۳۵:** جائیداد تین شخصوں کی شرکت میں ہے ان میں سے دو شخصوں نے یہ شہادت دی کہ ہم تینوں نے یہ جائیداد فلاں شخص کے ہاتھ بیع کر دی ہے اور وہ شخص بھی کہتا ہے کہ میں نے خرید لی ہے مگر وہ تیسرا شریک بیع سے انکار کرتا ہے ان کی گواہی شریک کے خلاف نامعتبر ہے مگر شفیع اون دونوں کے حصوں کو شفیعہ کے ذریعہ سے لے سکتا ہے اور اگر مشتری خریدنے سے انکار کرتا ہے اور یہ تینوں شرکا بیع کی شہادت دیتے ہیں تو ان کی یہ گواہی بھی باطل ہے مگر شفیع پوری جائیداد کو بذریعہ شفیعہ لے سکتا ہے۔ (2) (عالمگیری)

**مسئلہ ۳۶:** ایک ہزار میں مکان خریدا اس پر شفیعہ کا دعویٰ ہوا مشتری یہ کہتا ہے کہ اس مکان میں میں نے یہ جدید تعمیر کی ہے اور شفیعہ منکر ہے (3) اس میں مشتری کا قول معتبر ہے اور دونوں نے گواہ پیش کیے تو گواہ شفیعہ ہی کے معتبر ہوں گے۔ یو ہیں اگر زمین خریدی ہے اور مشتری یہ کہتا ہے کہ میں نے اس میں یہ درخت نصب کیے ہیں (4) اور شفیعہ انکار کرتا ہے تو قول مشتری کا معتبر ہے اور گواہ شفیعہ کے مگر ان دونوں صورتوں میں یہ ضرور ہے کہ مشتری کا قول ظاہر کے خلاف نہ ہو مثلاً درختوں کی نسبت کہتا ہے میں نے کل نصب کیے ہیں حالانکہ معلوم ہوتا ہے کہ وہ بہت دنوں کے ہیں یا عمارت کو کہتا ہے کہ میں نے اب بنائی ہے اور وہ عمارت پرانی معلوم ہوتی ہے۔ (5) (عالمگیری)

**مسئلہ ۳۷:** مشتری کہتا ہے میں نے صرف زمین خریدی ہے اس کے بعد بائع نے یہ عمارت مجھے ہبہ کر دی ہے یا یہ کہ پہلے اس نے مجھے عمارت ہبہ کر دی تھی اس کے بعد میں نے زمین خریدی اور شفیعہ یہ کہتا ہے تم نے دونوں چیزیں خریدی ہیں یہاں مشتری کا قول معتبر ہے شفیعہ اگر چاہے تو اس کو بذریعہ شفیعہ لے لے جو مشتری نے خریدا ہے۔ (6) (عالمگیری)

**مسئلہ ۳۸:** دو مکان خریدے اور ایک شخص دونوں کا جار ملاصق (7) ہے وہ شفیعہ کرتا ہے مشتری یہ کہتا ہے کہ میں نے

①....."الفتاویٰ الہندیۃ"، کتاب الشفیعۃ، الباب العاشر فی الاختلاف... إلخ، ج ۵، ص ۱۸۷.

②.....المرجع السابق، ص ۱۸۸.

③.....شفیعہ کرنے والا انکار کرتا ہے۔ ④..... لگائے ہیں۔

⑤....."الفتاویٰ الہندیۃ"، کتاب الشفیعۃ، الباب العاشر فی الاختلاف... إلخ، ج ۵، ص ۱۸۷.

⑥.....المرجع السابق، ص ۱۸۸، ۱۸۹.

⑦..... جار ملاصق وہ پڑوسی ہے جس کے مکان کے پیچھے کی دیوار دوسرے کے مکان میں ہو۔



دونوں آگے پیچھے خریدے ہیں یعنی دو عقدوں میں خریدے ہیں لہذا دوسرے مکان میں تمہیں شفعہ کرنے کا حق نہیں شفعہ یہ کہتا ہے کہ دونوں مکان تم نے ایک عقد کے ذریعہ سے خریدے ہیں اور مجھے دونوں میں شفعہ کا حق ہے اس صورت میں مشتری کو یہ ثابت کرنا ہوگا کہ دو عقدوں کے ذریعہ خریدا ہے ورنہ قول شفعہ کا معتبر ہوگا۔ یو ہیں اگر مشتری یہ کہتا ہے کہ میں نے نصف مکان پہلے خریدا اس کے بعد نصف خریدا اور شفعہ یہ کہتا ہے کہ پورا مکان ایک عقد سے خریدا ہے تو شفعہ کا قول معتبر ہے اور اگر مشتری یہ کہتا ہے کہ پورا مکان میں نے ایک عقد سے خریدا ہے اور شفعہ یہ کہتا ہے کہ آدھا آدھا کر کے دو مرتبہ میں لہذا میں صرف نصف مکان پر شفعہ کرتا ہوں تو اس میں مشتری کا قول معتبر ہے۔<sup>(۱)</sup> (عالمگیری)

**مسئلہ ۳۹:** شفعہ یہ کہتا ہے کہ مشتری نے مکان کا ایک حصہ منہدم کر دیا اور مشتری اس سے انکار کرتا ہے تو مشتری کا قول معتبر ہے اور گواہ شفعہ کے معتبر ہوں گے۔<sup>(۲)</sup> (عالمگیری)

## جائداد کتنے داموں میں شفعہ کو ملے گی

یہ بیان کیا جا چکا کہ مشتری نے جن داموں میں جائداد خریدی ہے شفعہ کو اتنے ہی میں ملے گی مگر بعض مرتبہ عقد کے بعد ثمن میں کمی بیشی کر دی جاتی ہے اور بعض مرتبہ اُس چیز میں کمی بیشی ہو جاتی ہے یہاں یہ بیان کرنا ہے کہ اس کمی بیشی کا اثر شفعہ پر ہوگا یا نہیں۔

**مسئلہ ۱:** اگر بائع نے عقد کے بعد ثمن میں کچھ کمی کر دی تو چونکہ یہ کمی اصل عقد کے ساتھ ملحق ہوتی ہے جس کا بیان کتاب البیوع<sup>(۳)</sup> میں گزر چکا ہے لہذا شفعہ کے حق میں بھی اس کمی کا اعتبار ہوگا یعنی اس کمی کے بعد جو کچھ باقی ہے اُس کے بدلے میں شفعہ اس جائداد کو لے گا اور اگر بائع نے پورا ثمن ساقط کر دیا تو اس کا اعتبار نہیں یعنی شفعہ کو پورا ثمن دینا ہوگا۔<sup>(۴)</sup> (ہدایہ)

**مسئلہ ۲:** بائع نے پہلے نصف ثمن کم کر دیا اس کے بعد بقیہ نصف بھی ساقط کر دیا تو شفعہ سے نصف اول ساقط ہو گیا اور بعد میں جو ساقط کیا ہے یہ دینا ہوگا۔<sup>(۵)</sup> (درمختار)

**مسئلہ ۳:** بائع نے مشتری کو ثمن ہبہ کر دیا اس کی دو صورتیں ہیں ثمن پر قبضہ کرنے کے بعد ہبہ کیا ہے تو اس کا اعتبار نہیں

①....."الفتاویٰ الہندیۃ"، کتاب الشفعۃ، الباب العاشر فی الاختلاف... إلخ، ج ۵، ص ۱۸۹.

②.....المرجع السابق.

③.....بہار شریعت، ج ۲، حصہ ۱۱۔

④....."الہدایۃ"، کتاب الشفعۃ، فصل فیما یؤخذ بہ المشفوع، ج ۲، ص ۳۱۵.

⑤....."الدرالمختار"، کتاب الشفعۃ، باب طلب الشفعۃ، ج ۹، ص ۳۸۴.

یعنی شفیع پورا ثمن دے اور قبضہ سے پہلے ثمن کا کچھ حصہ ہبہ کیا تو شفیع سے یہ رقم ساقط ہو جائے گی۔ (1) (درمختار، ردالمحتار)

مسئلہ ۴: بائع نے ایک شخص کو بیع کا وکیل کیا اُس وکیل نے عقد کے بعد مشتری سے ثمن کا کچھ حصہ کم کر دیا اگرچہ یہ کمی مشتری کے حق میں معتبر ہے کہ اُس سے یہ حصہ کم ہو جائے گا مگر اس کمی کا وکیل ضامن ہے یعنی بائع کو پورا ثمن یہ دے گا لہذا شفیع کے حق میں اس کمی کا اعتبار نہیں۔ (2) (ردالمحتار)

مسئلہ ۵: شفیع کو معلوم تھا کہ ایک ہزار میں مشتری نے خریدا ہے اس نے ہزار دے دیے اس کے بعد بائع نے سو روپے کی مشتری سے کمی کر دی تو یہ رقم شفیع سے بھی کم ہو جائے گی یعنی شفعہ سے پہلے بائع نے کم کیا یا بعد میں دونوں کا ایک حکم ہے۔ (3) (درمختار)

مسئلہ ۶: مشتری نے عقد کے بعد ثمن میں اضافہ کیا یہ زیادتی بھی اصل عقد کے ساتھ لاحق ہوگی مگر شفیع کا حق پہلے ثمن کے ساتھ متعلق ہو چکا اور شفیع پر یہ زیادتی لازم کرنے میں اُس کا ضرر ہے لہذا اس کا اعتبار نہیں شفیع کو وہ چیز پہلے ہی ثمن میں مل جائے گی۔ (4) (ہدایہ)

مسئلہ ۷: مشتری نے جائداد کو مثلی چیز کے عوض میں خریدا ہے تو شفیع اُس کی مثل دے کر جائداد کو حاصل کر سکتا ہے اور قہمی چیز کے عوض میں خریدا ہے تو اس چیز کی بیع کے وقت جو قیمت تھی شفیع کو وہ دینی ہوگی اور اگر جائداد غیر منقولہ (5) کو جائداد غیر منقولہ کے عوض میں خریدا ہے مثلاً اپنے مکان کے عوض میں دوسرا مکان خریدا اور فرض کر دو دونوں مکان کے دو شفیع ہوں اور دونوں نے بذریعہ شفعہ لینا چاہا تو اُس مکان کی قیمت کے بدلے میں اس مکان کو لے گا اور اس کی قیمت کے عوض میں اس کو لے گا۔ (6) (ہدایہ)

مسئلہ ۸: عقد بیع میں ثمن کی ادا کے لیے کوئی میعاد مقرر تھی تو شفیع کو اختیار ہے کہ ابھی ثمن دے کر مکان لے لے اور چاہے تو میعاد پوری ہونے کا انتظار کرے جب میعاد پوری ہو اُس وقت ثمن ادا کر کے چیز لے اور یہ نہیں کر سکتا کہ چیز تو اب لے

①..... "الدرالمختار" و "ردالمحتار، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۳.

②..... "ردالمحتار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۳.

③..... "الدرالمختار"، کتاب الشفعة، باب طلب الشفعة، ج ۹، ص ۳۸۴.

④..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵.

⑤..... وہ جائداد جو ایک جگہ سے دوسری جگہ منتقل نہ ہو سکتی ہو۔

⑥..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵.

اور ثمن میعاد پوری ہونے پر ادا کرے۔ مگر دوسری صورت میں جو انتظار کرنے کے لیے کہا گیا اس کا یہ مطلب نہیں کہ شفعہ طلب کرنے میں انتظار کرے اگر طلب شفعہ میں دیر کرے گا تو شفعہ ہی باطل ہو جائے گا بلکہ شفعہ تو اسی وقت طلب کرے گا اور چیز اُس وقت لے گا جب میعاد پوری ہوگی۔ اور پہلی صورت میں کہ اسی وقت ثمن ادا کر کے لے اگر اس نے وہ ثمن بائع کو دیا تو مشتری سے بائع کا مطالبہ ساقط ہو گیا اور اگر مشتری کو دیا تو مشتری کو اختیار ہے کہ وہ بائع کو اُس وقت دے جب میعاد پوری ہو جائے بائع اُس سے ابھی مطالبہ نہیں کر سکتا۔<sup>(۱)</sup> (ہدایہ، درمختار)

**مسئلہ ۹:** مشتری نے جدید تعمیر کی یا زمین میں درخت نصب کر دیے اور بذریعہ شفعہ یہ جائیداد شفع کو دلائی گئی تو وہ مشتری سے یہ کہے کہ اپنی عمارت توڑ کر اور درخت کاٹ کر لے جائے اور اگر عمارت توڑنے اور درخت کھودنے میں زمین خراب ہونے کا اندیشہ ہو تو اس عمارت کو توڑنے کے بعد اور درخت کاٹنے کے بعد جو قیمت ہو وہ قیمت مشتری کو دیدے اور ان چیزوں کو خود لے لے۔<sup>(۲)</sup> (ہدایہ، درمختار)

**مسئلہ ۱۰:** مشتری نے اُس زمین میں کاشت کی اور فصل طیار ہونے سے پہلے شفع نے شفعہ کر کے لے لی تو مشتری کو اس پر مجبور نہیں کیا جائے گا کہ اپنی کچی کھیتی کاٹ لے بلکہ شفع کو فصل طیار ہونے تک انتظار کرنا ہوگا اور اس زمانے کی اجرت بھی مشتری سے نہیں دلائی جائے گی۔ ہاں اگر زراعت سے زمین میں کچھ نقصان پیدا ہو گیا تو بقدر نقصان ثمن میں سے کم کر کے بقیہ ثمن شفع ادا کرے گا۔<sup>(۳)</sup> (عالمگیری)

**مسئلہ ۱۱:** مشتری نے مکان میں روغن کرلیا یا رنگ کرایا یا سفیدی کرائی یا پلاستر کرایا تو ان چیزوں کی وجہ سے مکان کی قیمت میں جو کچھ اضافہ ہوا شفع کو یہ بھی دینا ہوگا اور اگر نہ دینا چاہے تو شفعہ چھوڑ دے۔<sup>(۴)</sup> (درمختار)

**مسئلہ ۱۲:** ایک شخص نے مکان خریدا اور اُسے خود اسی مشتری نے منہدم کر دیا<sup>(۵)</sup> یا کسی دوسرے شخص نے منہدم کر دیا

①..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵، ۳۱۶.

و "الدرالمختار"، کتاب الشفعة، باب طلب الشفعة، ج ۹، ص ۳۸۵، ۳۸۶.

②..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۶.

و "الدرالمختار"، کتاب الشفعة، باب طلب الشفعة، ج ۹، ص ۳۸۷.

③..... "الفتاویٰ الہندیة"، کتاب الشفعة، الباب الثامن فی تصرف مشتری... إلخ، ج ۵، ص ۱۸۰.

④..... "الدرالمختار"، کتاب الشفعة، باب طلب الشفعة، ج ۹، ص ۳۸۷.

⑤..... گرا دیا۔

تو ثمن کو زمین اور بنی ہوئی عمارت کی قیمت پر تقسیم کریں۔ زمین کے مقابل میں ثمن کا جتنا حصہ آئے وہ دے کر زمین لے لے اور اگر وہ عمارت خود منہدم ہو گئی کسی نے گرائی نہیں تو ثمن کو اُس زمین اور اس ملبہ پر تقسیم کریں جو حصہ زمین کے مقابل میں پڑے اوس کے عوض میں زمین کو لے لے۔ اور آگ سے وہ مکان جل گیا اور کوئی سامان باقی نہ رہا یا سیلاب ساری عمارت کو بہا لے گیا تو پورے ثمن کے عوض میں شفیع اُس زمین کو لے سکتا ہے۔<sup>(1)</sup> (عالمگیری)

**مسئلہ ۱۳:** مشتری نے صرف عمارت بیچ دی اور زمین نہیں بیچی ہے مگر عمارت ابھی قائم ہے تو شفیع اُس بیع کو توڑ سکتا ہے اور عمارت و زمین دونوں کو بذریعہ شفیع لے سکتا ہے۔<sup>(2)</sup> (عالمگیری)

**مسئلہ ۱۴:** مشتری یا کسی دوسرے نے عمارت منہدم کر دی ہے یا وہ خود گر گئی اور ملبہ موجود ہے شفیع یہ چاہتا ہے کہ شفیع میں اس سامان کو بھی لے لے وہ ایسا نہیں کر سکتا بلکہ صرف زمین کو لے سکتا ہے۔ یو ہیں اگر مشتری نے مکان میں سے دروازے نکلا کر بیچ ڈالے تو شفیع ان دروازوں کو نہیں لے سکتا بلکہ دروازوں کی قیمت کی قدر ثمن سے کم کر کے مکان کو شفیع میں لے سکتا ہے۔<sup>(3)</sup> (عالمگیری)

**مسئلہ ۱۵:** مکان کا کچھ حصہ دریا برد ہو گیا<sup>(4)</sup> کہ اس حصہ میں دریا کا پانی جاری ہے تو باقی<sup>(5)</sup> کو حصہ ثمن کے مقابل میں شفیع لے سکتا ہے۔<sup>(6)</sup> (عالمگیری)

**مسئلہ ۱۶:** زمین خریدی جس میں درخت ہیں اور درختوں میں پھل لگے ہوئے ہیں اور مشتری نے پھل بھی اپنے لیے شرط کر لیے ہیں اور اس میں شفیع ہوا اگر پھل اب بھی موجود ہیں تو شفیع زمین و درخت اور پھل سب کو لے گا اور اگر پھل ٹوٹ چکے ہیں تو صرف زمین و درخت لے گا اور پھلوں کی قیمت ثمن سے کم کر دی جائے گی۔ اور اگر خریدنے کے بعد پھل آئے اس میں چند صورتیں ہیں ابھی تک درخت بائع ہی کے قبضہ میں تھے کہ پھل آ گئے تو شفیع پھلوں کو بھی لے گا اور پھل توڑ لیے ہوں تو ان کی قیمت کی مقدار ثمن سے کم کی جائے گی۔ اور اگر مشتری کے قبضہ کرنے کے بعد پھل آئے اور پھل موجود ہیں تو شفیع پھلوں کو بھی لے گا اور ثمن میں اضافہ نہیں کیا جائے گا اور اگر مشتری نے توڑ کر بیچ ڈالے یا کھا لیے تو شفیع کو زمین و درخت ملیں گے اور ثمن میں

①..... "الفتاویٰ الہندیۃ"، کتاب الشفیعۃ، الباب الثامن فی تصرف المشتري... إلخ، ج ۵، ص ۱۸۰.

②..... المرجع السابق.

③..... المرجع السابق.

④..... یعنی دریا بہا لے گیا۔

⑤..... باقی ماندہ۔

⑥..... "الفتاویٰ الہندیۃ"، کتاب الشفیعۃ، الباب الثامن فی تصرف المشتري... إلخ، ج ۵، ص ۱۸۰.

کچھ کمی نہیں کی جائے گی۔ (۱) (ہدایہ، درمختار، عالمگیری)

مسئلہ ۱۷: بیع میں پھل مشروط تھے اور آفت سماویہ (۲) سے پھل جاتے رہے تو ان کے مقابل میں ثمن کا حصہ ساقط ہو

جائے گا۔ اور اگر بعد میں پیدا ہوئے اور آفت سماویہ سے جاتے رہے تو ثمن میں کچھ کمی نہیں کی جائے گی۔ (۳) (درمختار)

مسئلہ ۱۸: شفیع کے لینے سے پہلے مشتری نے جائیداد میں تصرفات کیے شفیع اُس کے تمام تصرفات کو رد کر دے گا

مثلاً مشتری نے بیع کر دی یا ہبہ کر دی اور قبضہ بھی دے دیا یا اُس کو صدقہ کر دیا بلکہ اُس کو مسجد کر دیا اور اُس میں نماز بھی پڑھ لی گئی یا

اُس کو قبرستان بنایا اور مردہ بھی اُس میں دفن کر دیا گیا یا اور کسی قسم کا وقف کیا غرض کسی قسم کا تصرف کیا ہو شفیع ان تمام تصرفات کو

باطل کر کے وہ جائیداد لے لے گا۔ (۴) (درمختار)

مسئلہ ۱۹: شفیع سے پہلے مشتری نے جو کچھ تصرف کیا ہے وہ تصرف صحیح ہے مگر شفیع اُس کو توڑ دے گا یہ نہیں کہا جاسکتا

کہ وہ تصرف ہی صحیح نہیں ہے لہذا اس جائیداد کو اگر مشتری نے کرایہ پر دیا تو یہ کرایہ مشتری کے لیے حلال ہے بلکہ اگر اُس نے بیع کر

ڈالی ہے تو ثمن بھی مشتری کے لیے حلال طیب ہے۔ (۵) (عالمگیری)

مسئلہ ۲۰: ایک مکان کا نصف حصہ غیر معین خرید خریدنے کے بعد بذریعہ تقسیم مشتری نے اپنا حصہ جدا کر لیا یہ تقسیم

آپس کی رضامندی سے ہو یا حکم قاضی سے بہر حال شفیع اسی حصہ کو لے سکتا ہے جو مشتری کو ملا اُس تقسیم کو توڑ کر جدید تقسیم

نہیں کرا سکتا اور اگر مکان میں دو شخص شریک تھے ایک نے اپنا حصہ بیع کر دیا اور مشتری نے دوسرے شریک سے تقسیم کرائی اور

اپنا حصہ جدا کر لیا اس صورت میں شفیع اس تقسیم کو توڑ سکتا ہے۔ (۶) (عالمگیری)

## کس میں شفیع ہوتا ہے اور کس میں نہیں

مسئلہ ۱: شفیع صرف جائیداد غیر منقولہ میں ہو سکتا ہے جس کی ملک مال کے عوض میں حاصل ہوئی ہو اگر چہ وہ جائیداد

①..... "الهدایة"، کتاب الشفعة، باب طلب الشفعة، ج ۲، ص ۳۱۷.

و "الدر المختار"، کتاب الشفعة، باب طلب الشفعة، ج ۹، ص ۳۹۰.

و "الفتاویٰ الہندیة"، کتاب الشفعة، الباب الثامن فی تصرف مشتری... إلخ، ج ۵، ص ۱۸۰.

②..... قدرتی آفت مثلاً بارش، آندھی، طوفان وغیرہ۔

③..... "الدر المختار"، کتاب الشفعة، باب طلب الشفعة، ج ۹، ص ۳۹۰.

④..... المرجع السابق، ص ۳۸۸.

⑤..... "الفتاویٰ الہندیة"، کتاب الشفعة، الباب الثامن فی تصرف مشتری... إلخ، ج ۵، ص ۱۸۱.

⑥..... المرجع السابق.

قابل تقسیم نہ ہو جیسے چکی کا مکان اور حمام اور کوآں اور چھوٹی کوٹھری کہ یہ چیزیں اگرچہ قابل تقسیم نہیں ہیں ان میں بھی شفعہ ہو سکتا ہے۔ جائیداد منقولہ میں شفعہ نہیں ہو سکتا لہذا کشتی اور صرف عمارت یا صرف درخت کسی نے خریدے ان میں شفعہ نہیں ہو سکتا اگرچہ یہ طے پایا ہو کہ عمارت اور درخت برقرار رہیں گے ہاں اگر عمارت یا درخت کو زمین کے ساتھ فروخت کیا تو تبعاً ان میں بھی شفعہ ہوگا۔<sup>(۱)</sup> (درمختار)

**مسئلہ ۲:** جائیداد غیر منقولہ کو نکاح کا مہر قرار دیا یا عورت نے اُس کے عوض میں خلع کرایا یا کسی چیز کی اجرت اُس کو قرار دیا یا دم عہد کا اُسے بدل صلح قرار دیا یا وراثت میں ملی یا کسی نے بطور صدقہ دے دی یا ہبہ کی بشرطیکہ ہبہ میں عوض کی شرط نہ ہو تو شفعہ نہیں ہو سکتا کہ ان سب صورتوں میں مال کے عوض میں ملک نہیں حاصل ہوئی۔<sup>(۲)</sup> (درمختار)

**مسئلہ ۳:** کسی شخص پر ایک چیز کا دعویٰ تھا اس نے اپنا مکان دے کر مدعی سے صلح کر لی اس پر شفعہ ہو سکتا ہے اگرچہ یہ صلح انکار یا سکوت<sup>(۳)</sup> کے بعد ہو کیونکہ مدعی اس کو اپنے اس حق کے عوض میں لینا قرار دیتا ہے اور شفعہ کا تعلق اسی مدعی سے ہے لہذا مدعی علیہ کے انکار کا اعتبار نہیں اور اگر اسی مکان کا دعویٰ تھا اور مدعی علیہ نے اقرار کے بعد کچھ دے کر مدعی سے صلح کر لی تو شفعہ ہو سکتا ہے کہ یہ صلح **حقیقۃً** اُن داموں کے عوض اس مکان کو خریدنا ہے اور اگر مدعی علیہ نے انکار یا سکوت کے بعد صلح کی تو شفعہ نہیں ہو سکتا کہ یہ صلح بیع کے حکم میں نہیں ہے بلکہ کچھ دے کر جھگڑا کا ثنا ہے۔<sup>(۴)</sup> (ردالمحتار)

**مسئلہ ۴:** اگر بیع میں بائع نے اپنے لیے خیار شرط کیا ہو تو جب تک خیار ساقط نہ ہو شفعہ نہیں ہو سکتا کہ خیار ہوتے ہوئے بیع ملک بائع سے خارج ہی نہ ہوئی شفعہ کیونکر ہو اور صحیح یہ ہے کہ شفعہ کی طلب خیار ساقط ہونے پر کی جائے اور اگر مشتری نے اپنے لیے خیار شرط کیا تو شفعہ ہو سکتا ہے کیونکہ بیع ملک بائع سے خارج ہو گئی اور اندرون مدت خیار شفعہ نے لے لیا تو بیع واجب ہو گئی اور شفعہ کے لیے خیار شرط نہیں حاصل ہوگا۔<sup>(۵)</sup> (ہدایہ)

**مسئلہ ۵:** بیع فاسد میں اُس وقت شفعہ ہوگا جب بائع کا حق منقطع ہو جائے یعنی اُسے واپس لینے کا حق نہ رہے مثلاً اس جائیداد میں مشتری نے کوئی تصرف کر لیا نئی عمارت بنائی اب شفعہ ہو سکتا ہے اور ہبہ بشرط العوض<sup>(۶)</sup> میں اُس وقت شفعہ ہو سکتا ہے

①....."الدرالمختار"، کتاب الشفعة، باب ما تثبت ہی فیہ أولاتثبت، ج ۹، ص ۳۹۳.

②.....المرجع السابق، ص ۳۹۴.

③.....خاموشی۔

④....."ردالمختار"، کتاب الشفعة، باب ما تثبت ہی فیہ أولاتثبت، ج ۹، ص ۳۹۴.

⑤....."الهدایة"، کتاب الشفعة، باب ما تحب فیہ الشفعة... إلخ، ج ۲، ص ۳۱۹.

⑥.....وہ ہبہ جس میں عوض مشروط ہو۔

جب تقابض بدلیں ہو جائے یعنی اس نے اس کی چیز اور اس نے اس کی چیز پر قبضہ کر لیا اور فقط ایک نے قبضہ کیا ہو دوسرے نے قبضہ نہیں کیا ہو تو شفیع نہیں ہو سکتا اور فرض کرو ایک نے ہی قبضہ کیا اور شفیع نے شفیع کی تسلیم کر دی تو دوسرے کے قبضہ کے بعد شفیع کر سکتا ہے کہ وہ پہلی تسلیم صحیح نہیں کہ قبل از وقت ہے۔ (1) (درمختار)

**مسئلہ ۶:** بیع فاسد کے ذریعہ سے ایک مکان خرید اس کے بعد اس مکان کے پہلو میں دوسرا مکان فروخت ہوا اگر وہ مکان اول ابھی تک بائع ہی کے قبضہ میں ہے تو بائع شفیع کر سکتا ہے کیوں کہ بیع فاسد سے بائع کی ملک زائل نہیں ہوئی اور اگر مشتری کو قبضہ دے دیا ہے تو مشتری شفیع کر سکتا ہے کہ اب یہ مالک ہے اور اگر بائع کا قبضہ تھا اور اس نے شفیع کا دعویٰ کیا تھا اور قبل فیصلہ مشتری کو قبضہ دے دیا شفیع باطل ہو گیا اور فیصلہ کے بعد مشتری کے قبضہ میں دیا تو جائداد مشفوعہ (2) پر اس کا کچھ اثر نہیں اور اگر مشتری کا قبضہ تھا اور مشتری نے شفیع کا دعویٰ بھی کیا تھا اور قبل فیصلہ بائع نے مشتری سے واپس لے لیا تو مشتری کا دعویٰ باطل ہو گیا اور بعد فیصلہ بائع نے واپس لیا تو اس کا کچھ اثر نہیں یعنی مشتری اس مکان کا مالک ہے جس کو بذریعہ شفیع حاصل کیا۔ (3) (ہدایہ)

**مسئلہ ۷:** جائداد فروخت ہوئی اور شفیع نے شفیع سے انکار کر دیا پھر مشتری نے خیار رویت یا خیار شرط کی وجہ سے واپس کر دی یا اس میں عیب نکلا اور حکم قاضی سے واپس ہوئی تو اس واپسی کو بیع قرار دے کر شفیع شفیع نہیں کر سکتا کہ یہ واپسی فسخ ہے بیع نہیں ہے اور اگر عیب کی صورت میں بغیر حکم قاضی بائع نے خود واپس لے لی تو شفیع ہو سکتا ہے کہ حق ثالث میں یہ بیع جدید ہے۔ یوہیں اگر بیع کا اقالہ ہو تو شفیع ہو سکتا ہے۔ (4) (درمختار)

## شفیع باطل ہونے کے وجوہ

**مسئلہ ۱:** طلب مواثبت یا طلب اشہاد نہ کرنے سے شفیع باطل ہو جاتا ہے۔ شفیع کی تسلیم سے بھی باطل ہو جاتا ہے مثلاً یہ کہے کہ اس مکان کا شفیع میں نے تسلیم کر دیا۔ بائع کے لیے تسلیم کرے یا مشتری یا وکیل مشتری کے لیے، قبضہ مشتری سے قبل تسلیم کرے یا بعد میں ہر صورت میں باطل ہو جاتا ہے البتہ یہ ضرور ہے کہ بیع کے بعد تسلیم ہو اور اگر بیع سے قبل تسلیم پائی گئی تو اس سے شفیع باطل نہیں ہوگا۔ یوہیں اگر یہ کہے کہ میں نے شفیع باطل کر دیا یا ساقط کر دیا جب بھی شفیع باطل ہو جائے گا۔ نابالغ

①....."الدرالمختار"، کتاب الشفیعہ، باب طلب عند القاضی... إلخ، ج ۹، ص ۳۹۳.

②.....وہ جائداد جس پر شفیع کا دعویٰ کیا گیا۔

③....."الہدایہ"، کتاب الشفیعہ، باب ما تجب فیہ الشفیعہ... إلخ، ج ۲، ص ۳۲۰.

④....."الدرالمختار"، کتاب الشفیعہ، باب ما تثبت ہی فیہ أو لا تثبت، ج ۹، ص ۳۹۶.

کے لیے حق شفیع تھا اس کے باپ یا وصی نے تسلیم کی شفیع باطل ہو گیا۔ (1) (درمختار، عالمگیری)

مسئلہ ۲: طلب شفیع کے لیے وکیل کیا تھا وکیل نے قاضی کے پاس شفیع کی تسلیم کر دی یا یہ اقرار کیا کہ میرے موکل نے تسلیم کر دی ہے اس سے بھی شفیع باطل ہو جائے گا اور اگر یہ تسلیم یا اقرار تسلیم قاضی کے پاس نہ ہو تو شفیع باطل نہیں ہوگا مگر یہ وکیل وکالت سے خارج ہو جائے گا۔ (2) (درمختار)

مسئلہ ۳: جس شخص کے لیے تسلیم کا حق ہے اس کا سکوت بھی شفیع کو باطل کر دیتا ہے مثلاً باپ یا وصی کا خاموش رہنا بھی مبطل (3) ہے۔ (4) (درمختار)

مسئلہ ۴: مشتری نے شفیع کو کچھ دے کر مصالحت کر لی کہ شفیع نہ کرے یہ صلح بھی باطل ہے کہ جو کچھ دینا قرار پایا ہے رشوت ہے اور اس صلح کی وجہ سے شفیع بھی باطل ہو گیا۔ یوں اگر حق شفیع کو مال کے بدلے میں بیع کیا یہ بیع بھی باطل ہے اور شفیع بھی باطل ہو گیا۔ (5) (ہدایہ)

مسئلہ ۵: شفیع نے مشتری سے یوں مصالحت کی نصف مکان مجھے اتنے میں دے دے یہ صلح صحیح ہے اور اگر یوں مصالحت کی کہ یہ کمرہ مجھے دے دے اس کے مقابل میں ثمن کا جو حصہ ہے وہ میں دوں گا تو صلح صحیح نہیں مگر شفیع بھی ساقط نہ ہوگا۔ (6) (درمختار)

مسئلہ ۶: شفیع نے مشتری سے اس جائیداد کا نرخ چکایا یہ کہا کہ میرے ہاتھ بیع تولیہ کرو یا اجارہ پر لیا یا مشتری سے کہا میرے پاس ودیعت (7) رکھ دو یا میرے لیے ودیعت رکھ دو یا میرے لیے اس کی وصیت کر دو یا مجھے صدقہ کے طور پر دے دو ان سب صورتوں میں شفیع کی تسلیم ہے۔ (8) (عالمگیری)

1..... "الدرالمختار"، کتاب الشفعة، باب ما يبطلها، ج ۹، ص ۳۹۸-۴۰۰.

و "الفتاویٰ الہندیہ"، کتاب الشفعة، الباب التاسع فیما يبطل به... إلخ، ج ۵، ص ۱۸۲ و الباب الثانی عشر فی شفعة الصبی، ص ۱۹۲.

2..... "الدرالمختار"، کتاب الشفعة، باب ما يبطلها، ج ۹، ص ۴۰۰.

3..... یعنی شفیع کو باطل کرنے والا ہے۔

4..... "الدرالمختار"، کتاب الشفعة، باب ما يبطلها، ج ۹، ص ۴۰۰.

5..... "الهدایة"، کتاب الشفعة، باب ما يبطل به الشفعة، ج ۲، ص ۳۲۱.

6..... "الدرالمختار"، کتاب الشفعة، باب ما يبطلها، ج ۹، ص ۴۰۱.

7..... امانت۔

8..... "الفتاویٰ الہندیہ"، کتاب الشفعة، الباب التاسع فیما يبطل به... إلخ، ج ۵، ص ۱۸۲.



مسئلہ ۷: ہبہ بشرط العوض میں بعد تقابض بد لین شفع نے شفعہ کی تسلیم کی اس کے بعد اون دونوں نے یہ اقرار کیا کہ ہم نے اُس عوض کے مقابل میں بیع کی تھی اب شفع کو شفعہ کا حق نہیں ہے اور اگر ہبہ بغیر عوض میں بعد تسلیم شفعہ اون دونوں نے ہبہ بشرط العوض یا بیع کا اقرار کیا تو شفعہ کر سکتا ہے۔ (۱) (عالمگیری)

مسئلہ ۸: شفعہ کے فیصلہ سے پہلے شفع مر گیا شفعہ باطل ہو گیا یعنی اس میں میراث نہیں ہوگی کہ وہ مر گیا تو اس کا وارث اس کے قائم مقام ہو کر شفعہ کرے اور فیصلہ کے بعد شفع کا انتقال ہو تو شفعہ باطل نہیں ہوا۔ (۲) (درمختار)

مسئلہ ۹: مشتری یا بائع کی موت سے شفعہ باطل نہیں ہوتا بلکہ شفعہ اون کے وارثوں سے مطالبہ کرے گا کہ یہ اُن کے قائم مقام ہیں اور مشتری کے ذمہ اگر دین ہے تو اُس کی ادا کے لیے یہ جائیداد نہیں بیچی جائے گی۔ قاضی یا وصی نے بیع کر دی ہو تو شفع اس بیع کو باطل کر دے گا اور اگر مشتری نے یہ وصیت کی ہے کہ فلاں کو دی جائے تو یہ وصیت بھی شفع باطل کر دے گا۔ (۳) (درمختار، ردالمحتار)

مسئلہ ۱۰: جس جائیداد کے ذریعہ سے شفعہ کرتا ہے قبل فیصلہ شفع نے وہ جائیداد بیع کر دی حق شفعہ باطل ہو گیا اگرچہ اس جائیداد کی بیع کا اُسے علم نہ تھا جس پر شفعہ کرتا۔ یو ہیں اگر اُس کو مسجد یا مقبرہ کر دیا یا کسی دوسری طرح وقف کر دیا اب شفعہ نہیں کر سکتا اور اگر اُس جائیداد کو بیع کر دیا مگر اپنے لیے خیار شرط رکھا ہے تو جب تک خیار ساقط نہ ہو شفعہ باطل نہیں ہوگا۔ (۴) (ہدایہ، درمختار)

مسئلہ ۱۱: شفع نے اپنی پوری جائیداد نہیں فروخت کی ہے بلکہ آدھی یا تہائی بیچی الغرض کچھ باقی ہے تو شفعہ کا حق بدستور قائم ہے۔ (۵) (عالمگیری)

مسئلہ ۱۲: شفع نے مشتری سے وہ جائیداد خرید لی اس کا شفعہ باطل ہو گیا دوسرا شخص جو اس کی برابر کا ہے یعنی مثلاً یہ بھی شریک ہے وہ بھی شریک ہے یا اس سے کم درجہ کا ہے یعنی یہ شریک ہے وہ پروسے ہے یہ شفعہ کر سکتا ہے اور اختیار ہے کہ پہلی بیع کے لحاظ سے شفعہ کرے یا دوسری بیع جو مشتری و شفع کے مابین ہوئی ہے اس کے لحاظ سے شفعہ کرے۔ (۶) (درمختار)

①..... "الفتاویٰ الہندیہ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۲.

②..... "الدرالمختار"، کتاب الشفعۃ، باب ما یبطلها، ج ۹، ص ۴۰۱.

③..... "الدرالمختار" و "ردالمختار"، کتاب الشفعۃ، باب ما یبطلها، ج ۹، ص ۴۰۱.

④..... "الہدایہ"، کتاب الشفعۃ، باب ما یبطل بہ الشفعۃ، ج ۲، ص ۳۲۱.

و "الدرالمختار"، کتاب الشفعۃ، باب ما یبطلها، ج ۹، ص ۴۰۲.

⑤..... "الفتاویٰ الہندیہ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۴.

⑥..... "الدرالمختار"، کتاب الشفعۃ، باب ما یبطلها، ج ۹، ص ۴۰۲.

**مسئلہ ۱۳:** شفیع نے ضمان درک کیا یعنی مشتری کو اندیشہ تھا کہ اگر اس جائداد کا کوئی دوسرا مالک نکل آیا تو جائداد ہاتھ سے نکل جائے گی اور بائع سے ثمن کی وصولی کی کیا صورت ہوگی شفیع نے ضمانت کر لی شفیعہ باطل ہو گیا۔ (۱) (درمختار)

**مسئلہ ۱۴:** بائع نے شفیع کو بیع کا وکیل کیا اسی وکیل نے بیع کی اب شفیعہ نہیں کر سکتا اور مشتری نے کسی کو مکان خریدنے کا وکیل کیا تھا اُس نے خرید اتو اس خریدنے کی وجہ سے شفیعہ نہیں باطل ہوگا۔ یوں اگر بائع نے بیع میں شفیع کے لیے خیار شرط کیا کہ اُسے اختیار ہے بیع کو نافذ کرے یا نہ کرے اُس نے نافذ کر دی حق شفیعہ باطل ہو گیا۔ اور اگر مشتری نے ایسے شخص کے لیے خیار شرط کیا جو شفیعہ کرے گا اُس نے خیار ساقط کر کے بیع کو نافذ کر دیا حق شفیعہ نہیں باطل ہوگا۔ (۲) (ہدایہ)

**مسئلہ ۱۵:** شفیع کو یہ خبر ملی تھی کہ مکان ایک ہزار کو فروخت ہوا ہے اُس نے تسلیم شفیعہ کر دی بعد میں معلوم ہوا کہ ہزار سے کم میں فروخت ہوا ہے یا ہزار روپے میں نہیں فروخت ہوا ہے بلکہ اتنے من گیبوں یا جو کے بدلے میں فروخت ہوا ہے اگر چہ ان کی قیمت ایک ہزار بلکہ ایک ہزار سے زیادہ ہو تو تسلیم صحیح نہیں بلکہ شفیعہ کر سکتا ہے اور اگر بعد میں یہ معلوم ہوا کہ ہزار روپے کی اشرفیوں کے عوض میں فروخت ہوا ہے یا عروض کے عوض میں فروخت ہوا جن کی قیمت ایک ہزار ہے تو شفیعہ نہیں کر سکتا۔ (۳) (ہدایہ)

**مسئلہ ۱۶:** شفیع کو یہ خبر ملی کہ ثمن از قبیل مکمل و موزون فلاں چیز ہے اور تسلیم شفیعہ کر دی بعد کو معلوم ہوا کہ مکمل و موزون کی دوسری جنس ثمن ہے تو شفیعہ کر سکتا ہے اگر چہ اس کی قیمت اُس سے کم یا زیادہ ہو۔ (۴) (عالمگیری)

**مسئلہ ۱۷:** یہ خبر ملی تھی کہ مشتری زید ہے اس نے تسلیم کر دی بعد کو معلوم ہوا کہ دوسرا شخص ہے تو شفیعہ کر سکتا ہے اور اگر بعد کو معلوم ہوا کہ زید و عمر دونوں مشتری ہیں تو زید کے حصہ میں نہیں کر سکتا عَمْرُو کے حصہ میں کر سکتا ہے۔ (۵) (ہدایہ)

**مسئلہ ۱۸:** شفیع کو خبر ملی تھی کہ نصف مکان فروخت ہوا ہے اُس نے تسلیم شفیعہ کر دی بعد میں معلوم ہوا کہ پورا مکان فروخت ہوا تو شفیعہ کر سکتا ہے اور اگر پہلے یہ خبر تھی کہ کل فروخت ہوا اُس نے تسلیم کر دی بعد کو معلوم ہوا کہ نصف فروخت ہوا تو شفیعہ نہیں کر سکتا۔ (۶) (درمختار) یہ اُس صورت میں ہے کہ کل کا جو ثمن تھا اتنے ہی میں نصف کا فروخت ہونا معلوم ہوا اور اگر یہ صورت

①....."الدرالمختار"، کتاب الشفعة، باب ما يبطلها، ج ۹، ص ۴۰۲.

②....."الهداية"، کتاب الشفعة، باب ما يبطل به الشفعة، ج ۲، ص ۳۲۱.

③.....المرجع السابق، ص ۳۲۲.

④....."الفتاوى الهندية"، کتاب الشفعة، الباب التاسع فيما يبطل به... إلخ، ج ۵، ص ۱۸۴.

⑤....."الهداية"، کتاب الشفعة، باب ما يبطل به الشفعة، ج ۴، ص ۳۲۲.

⑥....."الدرالمختار"، کتاب الشفعة، باب ما يبطلها، ج ۹، ص ۴۰۳.

نہ ہو بلکہ نصف کا ثمن کل کے ثمن کا نصف ہے تو شفعہ کر سکتا ہے مثلاً پہلے یہ خبر ملی تھی کہ پورا مکان ایک ہزار میں فروخت ہوا اور اب یہ معلوم ہوا کہ نصف مکان پانسو میں فروخت ہوا تو شفعہ ہو سکتا ہے پہلے کی تسلیم مانع نہیں ہے۔ (1) (عالمگیری)

**مسئلہ ۱۹:** شفیع نے یہ دعویٰ کیا کہ یہ مکان جو فروخت ہوا ہے میرا ہی ہے بائع کا نہیں ہے شفعہ نہیں کر سکتا یعنی شفعہ باطل ہو گیا اور اگر پہلے شفعہ کا دعویٰ کیا اور اب کہتا ہے کہ میرا ہی مکان ہے یہ دعویٰ نامقبول ہے۔ (2) (خانہ) اور اگر یوں کہا کہ یہ مکان میرا ہے اور میں اس کا شفیع ہوں اگر مالک ہونے کی حیثیت سے ملا تو ملا ورنہ شفعہ سے لوں گا اس طرح کہنے سے نہ شفعہ باطل ہو نہ دعوائے ملک باطل۔ (3) (درمختار)

**مسئلہ ۲۰:** جس جانب شفیع کا مکان یا زمین ہے اس جانب ایک کنارہ سے دوسرے کنارہ تک ایک ہاتھ چھوڑ کر باقی مکان بیچ ڈالا یعنی جائداد مبیعہ اور جائداد شفیع میں فاصلہ ہو گیا اب شفعہ نہیں کر سکتا کہ دونوں میں اتصال ہی نہ رہا۔ یو ہیں اگر ایک ہاتھ کی قدر یہاں سے وہاں تک مشتری کو ہبہ کر دیا اور قبضہ بھی دے دیا اس کے بعد باقی جائداد کو فروخت کیا تو شفعہ نہیں کر سکتا۔ (4) (ہدایہ)

**مسئلہ ۲۱:** مکان کے سوسہام (5) میں سے ایک سہم پہلے خرید لیا باقی سہام کو بعد میں خرید تو پر وی کا شفعہ صرف پہلے سہم میں ہو سکتا ہے کہ بعد میں جو کچھ خریدا ہے اُس میں خود مشتری شریک ہے۔ مشتری ان ترکیبوں سے شفعہ کا حق باطل کر سکتا ہے۔ (6) (ہدایہ وغیرہا)

**مسئلہ ۲۲:** شفعہ ثابت ہو جانے کے بعد اس کے اسقاط کا حیلہ کرنا بالاتفاق مکروہ ہے مثلاً مشتری شفیع سے یہ کہے کہ تم شفعہ کر کے کیا کرو گے اگر تم اسے لینا ہی چاہتے ہو تو جتنے میں میں نے لیا ہے اتنے میں تمہارے ہاتھ فروخت کر دوں گا شفیع نے کہہ دیا ہاں یا کہا میں خرید لوں گا شفعہ باطل ہو گیا یا اس سے کسی مال پر مشتری نے مصالحت کر لی شفعہ بھی باطل ہو گیا اور مال بھی نہیں دینا پڑا۔ (7) (نہایہ وغیرہا)

①..... "الفتاویٰ الہندیۃ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۴.

②..... "الفتاویٰ الخانیۃ"، کتاب الشفعۃ، فصل فی الطلب، ج ۲، ص ۴۴۷.

③..... "الدرالمختار"، کتاب الشفعۃ، باب ما یبطلہا، ج ۹، ص ۴۱۷.

④..... "الہدایۃ"، کتاب الشفعۃ، باب ما یبطل بہ الشفعۃ، ج ۴، ص ۳۲۲.

⑤..... سہم کی جمع حصے۔

⑥..... "الہدایۃ"، کتاب الشفعۃ، باب ما یبطل بہ الشفعۃ، ج ۴، ص ۳۲۲، وغیرہا.

⑦..... "العنایۃ علی "فتح القدر"، کتاب الشفعۃ، باب ما یبطل بہ الشفعۃ، ج ۸، ص ۳۴۴، وغیرہا.

**مسئلہ ۲۳:** ایسی ترکیب کرنا کہ شفعہ کا حق ہی نہ پیدا ہونے پائے امام محمد رحمۃ اللہ تعالیٰ علیہ کے نزدیک مکروہ ہے اور امام ابو یوسف رحمہ اللہ تعالیٰ فرماتے ہیں کہ اس میں کراہت نہیں قول امام ابو یوسف رحمہ اللہ تعالیٰ پر فتویٰ دیا جاتا ہے۔<sup>(۱)</sup> (درمختار)

**مسئلہ ۲۴:** نابالغ بچہ کو بھی حق شفعہ حاصل ہوتا ہے بلکہ جو بچہ ابھی پیٹ میں ہے اس کو بھی یہ حق حاصل ہے جب کہ جائداد کی خریداری سے چھ ماہ کے اندر پیدا ہو گیا ہو اور اگر شکم میں بچہ ہے اور اس کا باپ مر گیا اور یہ جائداد کا وارث ہوا اور اس کے باپ کے مرنے کے بعد جائداد فروخت ہوئی تو اگرچہ وقت خریداری سے چھ ماہ کے بعد پیدا ہوا ہو شفعہ کا بھی اسے حق ملے گا۔<sup>(۲)</sup> (عالمگیری)

**مسئلہ ۲۵:** نابالغ کے لیے جب حق شفعہ ہے تو اس کا باپ یا باپ کا وصی یہ نہ ہو تو دادا پھر اس کے بعد اس کا وصی یہ بھی نہ ہو تو قاضی نے جس کو وصی مقرر کیا ہو وہ شفعہ کو طلب کرے گا اور ان میں سے کوئی نہ ہو تو یہ خود نابالغ ہو کر مطالبہ کرے گا اور اگر ان میں سے کوئی ہو مگر اس نے قصد اطلب نہ کیا تو شفعہ کا حق جاتا رہا۔<sup>(۳)</sup> (عالمگیری)

**مسئلہ ۲۶:** باپ نے ایک مکان خرید اور اس کا نابالغ لڑکا شفعہ ہے اور باپ نے نابالغ کی طرف سے طلب شفعہ نہیں کی شفعہ باطل ہو گیا کہ خریدنا طلب شفعہ کے منافی نہ تھا اور اگر باپ نے مکان بیچا اور نابالغ لڑکا شفعہ ہے اور باپ نے طلب نہ کی شفعہ باطل نہ ہوا کہ بیع کرنا طلب شفعہ کے منافی تھا اور اس صورت میں وہ لڑکا بعد بلوغ شفعہ طلب کر سکتا ہے۔<sup>(۴)</sup> (عالمگیری)

**مسئلہ ۲۷:** باپ نے مکان غبن فاحش کے ساتھ خریدا تھا اس وجہ سے نابالغ کے لیے شفعہ طلب نہیں کیا کہ اس کے مال سے نقصان کے ساتھ اسے لینے کا حق نہ تھا اس صورت میں حق شفعہ باطل نہیں ہے وہ لڑکا نابالغ ہو کر شفعہ کر سکتا ہے۔<sup>(۵)</sup> (عالمگیری)

## تقسیم کا بیان

تقسیم کا جواز قرآن و حدیث و اجماع سے ثابت۔

قرآن مجید میں فرمایا:

﴿وَنَبِّئْهُمْ أَنَّ الْمَاءَ قِسْمَةٌ بَيْنَهُمْ﴾<sup>(۶)</sup>

”اور انھیں خبر دے دو کہ پانی کی ان کے مابین تقسیم ہے۔“

①..... ”الدرالمختار“، کتاب الشفعة، باب ما يبطلها، ج ۹، ص ۴۰۸.

②..... ”الفتاویٰ الہندیۃ“، کتاب الشفعة، الباب الثانی عشر فی شفعة الصبی، ج ۵، ص ۱۹۱.

③..... المرجع السابق، ص ۱۹۲. ④..... المرجع السابق. ⑤..... المرجع السابق.

⑥..... پ ۲۷، القمر: ۲۸.

اور دوسرے مقام پر فرمایا:

﴿وَإِذَا حَضَرَ الْقِسْمَةَ أُولُو الْقُرْبَىٰ﴾ (1)

”جب تقسیم کے وقت رشتہ والے آجائیں۔“

اور احادیث اس بارہ میں بہت ہیں کہ نبی کریم صلی اللہ تعالیٰ علیہ وسلم نے غنیمتوں اور میراثوں کی تقسیم فرمائی اور اس کے جواز پر اجماع بھی منعقد ہے۔

**مسئلہ ۱:** شرکت کی صورت میں ہر ایک شریک کی ملک دوسرے کی ملک سے ممتاز نہیں ہوتی اور ہر ایک کسی مخصوص حصہ سے نفع پر قادر نہیں ہوتا ان حصوں کو جدا کر دینے کا نام تقسیم ہے جب شرکا میں سے کوئی شخص تقسیم کی درخواست کرے تو قاضی پر لازم ہے کہ اُس کی درخواست قبول کرے اور تقسیم کر دے۔ (2) (عالمگیری، ردالمحتار)

**مسئلہ ۲:** قاضی کو اُس کی درخواست قبول کرنا اُس وقت ضروری ہے کہ تقسیم سے اس چیز کی منفعت فوت نہ ہو یعنی وہ چیز جس کام کے لیے عرف میں ہے وہ کام تقسیم کے بعد بھی اس سے لیا جاسکے اور اگر تقسیم سے منفعت جاتی رہے مثلاً حمام کو اگر تقسیم کر دیا جائے تو حمام نہ رہے گا اگرچہ اُس میں دوسرے کام ہو سکتے ہوں لہذا اس کی تقسیم سے منفعت فوت ہوتی ہے یہ تقسیم قاضی کے ذمہ لازم نہیں۔ جس چیز میں تقسیم سے منفعت فوت ہو اُس کی تقسیم اُس وقت کی جائے گی جب تمام شرکا تقسیم پر راضی ہوں۔ (3) (درمختار، ردالمحتار)

**مسئلہ ۳:** تقسیم میں اگرچہ ایک شریک کا حصہ دوسرے شرکا کے حصوں سے جدا کرنا ہے مگر اس میں مبادلہ کا (4) پہلو بھی پایا جاتا ہے کیونکہ شرکت کی صورت میں ہر جز میں ہر ایک شریک کی ملک (5) ہے اور تقسیم سے یہ ہوا کہ اس کے حصہ میں جو اس کی ملک تھی اُس کے عوض میں اس حصہ میں جو اُس کی ملک تھی حاصل کر لی۔ مثلی چیزوں میں جدا کرنے کا پہلو غالب ہے اور قسبی میں مبادلہ کا پہلو غالب۔ (6) (درمختار)

① ..... پ ۴، النساء: ۸.

② ..... ”الفتاویٰ الہندیۃ“، کتاب القسمة، الباب الثالث عشر فی المتفرقات، ج ۵، ص ۲۳۱.

و ”ردالمحتار“، کتاب القسمة، ج ۹، ص ۴۲۱.

③ ..... ”الدرالمختار“ و ”ردالمختار“، کتاب القسمة، ج ۹، ص ۴۲۲.

④ ..... باہم تبدیل ہونے کا۔

⑤ ..... ملکیت۔

⑥ ..... ”الدرالمختار“، کتاب القسمة، ج ۹، ص ۴۲۲.

مسئلہ ۴: مکمل (۱) و موزون (۲) اور دیگر مثلی چیزوں میں تقسیم کے بعد ایک شریک اپنا حصہ دوسرے کی عدم موجودگی (۳) میں لے سکتا ہے اور قیمتی چیزوں میں چونکہ مبادلہ کا پہلو غالب ہے تقسیم کے بعد ایک شریک دوسرے کی عدم موجودگی میں نہیں لے سکتا۔ (۴) (ہدایہ)

مسئلہ ۵: دو شخصوں نے چیز خریدی پھر اس کو باہم تقسیم کر لیا اب ایک شخص اپنا حصہ مزاحمہ کے طور پر بیع کرنا چاہتا ہے یہ نہیں کر سکتا۔ (۵) (ہدایہ)

مسئلہ ۶: مکمل یا موزون دو شخصوں میں مشترک ہے ان میں ایک موجود ہے دوسرا غائب ہے یا ایک بالغ ہے دوسرا نابالغ ہے تقسیم کے بعد اُس موجود یا بالغ نے اپنا حصہ لے لیا یہ تقسیم اُس وقت صحیح ہے کہ دوسرے شریک یعنی غائب یا نابالغ کو اس کا حصہ پہنچ جائے اور اگر ان کو حصہ نہ ملا فرض کرو کہ ہلاک ہو گیا تو تقسیم باقی نہیں رہے گی ٹوٹ جائے گی یعنی جو شخص حصہ لے چکا ہے اُس حصہ کو ان دونوں کے مابین پھر تقسیم کیا جائے گا۔ (۶) (درمختار)

مسئلہ ۷: غیر مثلی چیزیں اگر ایک ہی جنس کی ہوں اور ایک شریک نے تقسیم کا مطالبہ کیا تو دوسرا شریک تقسیم پر مجبور کیا جائے گا یہ نہیں خیال کیا جائے گا کہ یہ مبادلہ ہے اس میں رضامندی ضروری ہے البتہ شرکت کی لونڈی غلام میں جبریہ تقسیم نہیں ہے۔ (۷) (ہدایہ، درمختار)

مسئلہ ۸: بہتر یہ ہے کہ تقسیم کے لیے کوئی شخص حکومت کی جانب سے مقرر کر دیا جائے جس کو بیٹ المال سے وظیفہ دیا جائے اور اگر بیت المال سے وظیفہ نہ دیا جائے بلکہ اُس کی مناسب اجرت شرکا کے ذمہ ڈال دی جائے یہ بھی جائز ہے۔ (۸) (ہدایہ)

مسئلہ ۹: بانٹنے والے کی اجرت تمام شرکا پر برابر برابر ڈالی جائے اُن کے حصوں کے کم زیادہ ہونے کا اعتبار نہ ہوگا

①.....ناپ سے بکنے والی اشیاء مکمل کہلاتی ہیں۔ ②.....وزن سے بکنے والی اشیاء موزون کہلاتی ہیں۔ ③.....غیر موجودگی۔

④....."الہدایۃ"، کتاب القسمة، ج ۲، ص ۳۲۵۔

⑤.....المرجع السابق۔

⑥....."الدرالمختار"، کتاب القسمة، ج ۹، ص ۴۲۳۔

⑦....."الہدایۃ"، کتاب القسمة، ج ۲، ص ۳۲۵۔

و "الدرالمختار"، کتاب القسمة، ج ۹، ص ۴۲۴۔

⑧....."الہدایۃ"، کتاب القسمة، ج ۲، ص ۳۲۵۔

مثلاً ایک شخص کی ایک تہائی ہے دوسرے کی دو تہائیاں دونوں کے ذمہ اجرت تقسیم یکساں ہوگی کوئی فرق نہیں کیا جائے گا۔ دوسرے مواقع پر مشترک چیز میں کام کرنے والے کی اجرت ہر ایک شریک پر بقدر حصہ ہے مثلاً مشترک غلہ کے ناپنے یا کسی چیز کے تولنے کی اجرت یا مشترک دیوار بنانے یا اس میں کہگل (1) کرنے کی اجرت یا مشترک نہر کھودنے یا اس میں سے مٹی نکالنے کی اجرت سب شرکا کے ذمہ برابر نہیں بلکہ ہر ایک کا جتنا حصہ ہے اسی مناسبت سے سب کو اجرت دینی ہوگی۔ (2) (درمختار)

**مسئلہ ۱۰:** تقسیم کرنے کے لیے ایسا شخص مقرر کیا جائے جو عادل ہو امین ہو اور تقسیم کرنا جانتا ہو بددیانت یا اناڑی (3) کو یہ کام نہ سپرد کیا جائے۔ (4) (ہدایہ)

**مسئلہ ۱۱:** ایک ہی شخص اس کام کے لیے معین نہ کیا جائے یعنی لوگوں کو اس پر مجبور نہ کیا جائے کہ اسی سے تقسیم کرائیں کہ اس صورت میں وہ جو چاہے گا اجرت لے لیا کرے گا اور واجبی اجرت سے زیادہ لوگوں سے وصول کر لیا کرے گا اور ایسا بھی موقع نہ دیا جائے کہ تقسیم کنندگان (5) باہم شرکت کر لیں کہ جو کچھ اس تقسیم کے ذریعہ سے حاصل کریں گے سب بانٹ لیں گے کہ اس میں بھی وہی اندیشہ ہے کہ اتفاق کر کے یہ لوگ اجرت میں اضافہ کر دیں گے۔ (6) (ہدایہ، درمختار)

**مسئلہ ۱۲:** شرکانے باہم رضامندی کے ساتھ خود ہی تقسیم کر لی یہ تقسیم صحیح و لازم ہے ہاں اگر ان میں کوئی نابالغ یا مجنون ہے جس کا کوئی قائم مقام نہ ہو یا کوئی شریک غائب ہے اور اس کا کوئی وکیل بھی نہیں ہے جس کی موجودگی میں تقسیم ہو تو یہ اس وقت لازم ہوگی کہ قاضی اسے جائز کر دے یا وہ غائب حاضر ہو کر یا نابالغ بالغ ہو کر یا اس کا ولی اس تقسیم کو جائز کر دے یہ تمام احکام اس وقت ہیں کہ میراث میں ان کی شرکت ہو۔ (7) (درمختار)

**مسئلہ ۱۳:** جائداد منقولہ (8) میں چند اشخاص شریک ہیں وہ کہتے ہیں ہم کو یہ جائداد وراثت میں ملی ہے یا ملک مطلق کا

①..... بھس ملی ہوئی مٹی کا پلستر۔

②..... "الدرالمختار"، کتاب القسمة، ج ۹، ص ۴۲۵، ۴۲۶۔

③..... ناتجربہ کار، ان جان، ناواقف۔۔

④..... "الهدایة"، کتاب القسمة، ج ۲، ص ۳۲۵۔

⑤..... تقسیم کرنے والے۔

⑥..... "الهدایة"، کتاب القسمة، ج ۲، ص ۳۲۵، ۳۲۶۔

و "الدرالمختار"، کتاب القسمة، ج ۹، ص ۴۲۷۔

⑦..... "الدرالمختار"، کتاب القسمة، ج ۹، ص ۴۲۷۔

⑧..... وہ جائداد جو ایک جگہ سے دوسری جگہ منتقل کی جاسکتی ہو۔

دعویٰ کرتے ہیں یا کہتے ہیں ہم نے خریدی ہے یا اور کسی سبب سے سب اپنی ملک و شرکت کا دعویٰ کرتے ہیں یہ لوگ تقسیم کرانا چاہتے ہیں محض ان کے کہنے پر تقسیم کر دی جائے گی ان سے خریداری وغیرہ کے گواہ کا مطالبہ نہیں ہوگا۔ یو ہیں جائیداد غیر منقولہ کے متعلق اگر یہ لوگ خریدنا بتاتے ہیں یا ملک مطلق کا دعویٰ کرتے ہیں تو اسے بھی تقسیم کر دیا جائے گا۔<sup>(1)</sup> (درمختار)

**مسئلہ ۱۴:** جائیداد غیر منقولہ کے متعلق یہ کہتے ہیں کہ یہ ہم کو وراثت میں ملی ہے تو تقسیم اس وقت کی جائے گی جب لوگ یہ ثابت کر دیں کہ مورث مرگیا اور اس کے ورثہ ہم ہی ہیں ہمارے سوا کوئی دوسرا وارث نہیں ہے۔ یو ہیں اگر کسی جائیداد غیر منقولہ کی نسبت چند شخص یہ کہتے ہیں کہ ہمارے قبضہ میں ہے اور تقسیم کرانا چاہتے ہیں تو تقسیم نہیں کی جائے گی جب تک یہ ثابت نہ کر دیں کہ وہ جائیداد انہیں کی ہے۔ کیونکہ ہو سکتا ہے کہ اون کے قبضہ میں ہونا بطور عاریت و اجارہ ہو۔<sup>(2)</sup> (درمختار)

**مسئلہ ۱۵:** شرکانے مورث کی موت اور ورثہ کی تعداد کو ثابت کر دیا مگر ان وارثوں میں کوئی نابالغ بھی ہے یا کوئی وارث موجود نہیں ہے غائب ہے تو کسی شخص کو اس نابالغ یا غائب کے قائم مقام کیا جائے گا جو نابالغ کے لیے وصی اور غائب کی طرف سے وکیل ہوگا اس کی موجودگی میں تقسیم ہوگی۔<sup>(3)</sup> (درمختار)

**مسئلہ ۱۶:** ایک وارث تنہا حاضر ہوتا ہے اور موت مورث کو ثابت کرنا چاہتا ہے تو اس کے کہنے پر تقسیم نہیں ہو سکتی جب تک کم از کم دو شخص نہ ہوں اگرچہ ان میں ایک نابالغ ہو یا موصلی لہ<sup>(4)</sup> ہو۔<sup>(5)</sup> (درمختار)

**مسئلہ ۱۷:** چند اشخاص نے شرکت میں کوئی چیز خریدی ہے یا میراث کے سوا کسی دوسرے طریقہ سے چیز میں شرکت ہے اور ان شرکا میں سے بعض غائب ہیں تو جب تک یہ حاضر نہ ہوں تقسیم نہیں ہو سکتی۔<sup>(6)</sup> (درمختار)

**مسئلہ ۱۸:** ایک وارث غائب ہے اور جائیداد منقولہ کل یا اس کا جز اسی غائب کے قبضہ میں ہے تو جو ورثہ حاضر ہیں وہ تقسیم نہیں کر سکتے۔ یو ہیں اگر وارث نابالغ کے قبضہ میں جائیداد غیر منقولہ کل یا جز ہے تو بالغین کے مطالبہ پر تقسیم نہیں ہو سکتی۔<sup>(7)</sup> (ہدایہ)

①....."الدرالمختار"، کتاب القسمة، ج ۹، ص ۴۲۸-۴۲۹.

②.....المرجع السابق، ص ۴۲۹.

④.....وہ شخص جس کے لیے وصیت کی گئی۔

⑤....."الدرالمختار"، کتاب القسمة، ج ۹، ص ۴۳۱.

⑥.....المرجع السابق.

⑦....."الهدایة"، کتاب القسمة، ج ۲، ص ۳۲۷.



## کیا چیز تقسیم کی جائے گی اور کیا نہیں

**مسئلہ ۱:** مشترک چیز اگر ایسی ہے کہ تقسیم کے بعد ہر ایک شریک کو جو کچھ حصہ ملے گا وہ قابل انتفاع ہوگا تو ایک شریک کی طلب پر تقسیم کر دی جائے گی اور اگر بعد تقسیم بعض شریک کو اتنی قلیل ملے گی کہ نفع کے قابل نہ ہوگی اور تقسیم وہ شخص چاہتا ہے جس کا حصہ زیادہ ہے تو تقسیم کر دی جائے گی اور جس کا حصہ اتنا کم ہے کہ بعد تقسیم قابل نفع نہیں رہے گا اس کی طلب پر تقسیم نہیں ہوگی۔ (۱) (ہدایہ)

**مسئلہ ۲:** تقسیم کے بعد ہر شریک کو اتنا ہی حصہ ملے گا جو قابل نفع نہیں تو جب تک سب شرکا راضی نہ ہوں ایک کے چاہنے سے تقسیم نہیں ہوگی مثلاً دکان دو شخصوں کی شرکت میں ہے اگر تقسیم کے بعد ہر ایک کو دکان کا اتنا حصہ ملتا ہے کہ جو کام اس میں کر رہا تھا اب بھی کر سکے گا تو ہر ایک کے کہنے سے تقسیم کر دی جائے گی اور اتنا حصہ نہ ملے تو تقسیم نہیں ہوگی جب تک دونوں راضی نہ ہوں۔ (۲) (ہدایہ، درمختار)

**مسئلہ ۳:** ایک ہی جنس کی چیز ہو یا چند طرح کی چیزیں ہوں مگر ہر ایک میں تقسیم کرنی ہو یعنی مثلاً صرف گیہوں یا صرف جو ہوں یا دونوں ہوں مگر دونوں میں تقسیم کرنی ہو تو ایک کے کہنے سے قاضی تقسیم کر دے گا اور اگر دو قسم کی چیزیں ہوں مگر دونوں میں تقسیم جاری نہ کرنی ہو بلکہ ایک کو ایک چیز دے دی جائے اور دوسرے کو دوسری اس طرح کی تقسیم بغیر ہر ایک کی رضامندی کے نہیں ہو سکتی۔ (۳) (درمختار وغیرہ)

**مسئلہ ۴:** جو اہر کی تقسیم بغیر رضامندی شرکا نہیں ہو سکتی۔ کیونکہ ان میں بہت زیادہ تفاوت (۴) ہوتا ہے۔ یو ہیں حمام اور کوآں اور چکی کہ ان کی جبریہ (۵) تقسیم نہیں ہو سکتی کہ تقسیم کے بعد وہ چیز قابل انتفاع (۶) نہ رہے گی۔ اور حمام اگر بڑا ہے کہ بعد تقسیم ہر ایک کو جو کچھ حصہ ملے گا وہ کام کے قابل رہے گا تو تقسیم کر دیا جائے گا اور اگر رضامندی کے ساتھ حمام کو تقسیم کرنا چاہتے ہیں تو تقسیم ہو سکتی ہے اگرچہ تقسیم کے بعد ہر ایک کا حصہ حمام نہ رہے کیونکہ ہو سکتا ہے کہ ان شرکا کا مقصود ہی یہ ہے کہ اسے حمام نہ رکھیں بلکہ کسی دوسرے کام میں لائیں۔ (۷) (درمختار، ردالمحتار، عالمگیری)

①..... "الهدایة"، کتاب القسمة، فصل فیما یقسم... إلخ، ج ۲، ص ۳۲۷.

②..... المرجع السابق، ص ۳۲۹.

و "الدرالمختار"، کتاب القسمة، ج ۹، ص ۴۳۳.

③..... "الدرالمختار"، کتاب القسمة، ج ۹، ص ۴۳۳، وغیرہ.

④..... فرق۔ ⑤..... غیر رضامندی۔ ⑥..... نفع اٹھانے کے قابل۔

⑦..... "الدرالمختار" و "ردالمختار"، کتاب القسمة، ج ۹، ص ۴۳۴.

و "الفتاویٰ الہندیة"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

**مسئلہ ۵:** چوکھٹ (۱) کواڑ (۲) اور جانور اور موتی اور بانس اور کمان اور چراغ یہ چیزیں اگر ایک ایک ہوں تو ان کی تقسیم نہیں ہوگی کہ تقسیم سے یہ چیزیں خراب ہو جائیں گی اسی طرح ہر وہ چیز جس کی تقسیم میں توڑنے یا پھاڑنے کی ضرورت ہو تقسیم نہیں ہوگی۔ (۳) (عالمگیری)

**مسئلہ ۶:** کوآں یا چشمہ یا نہر مشترک ہو مشترک تقسیم چاہتے ہوں اگر اس کے ساتھ زمین نہیں ہے تو تقسیم نہیں کی جائے گی اور اگر زمین بھی ہے تو زمین کی تقسیم کر دی جائے اور وہ چیزیں مشترک رہیں۔ (۴) (عالمگیری)

**مسئلہ ۷:** کتابوں کو ورثہ کے مابین تقسیم نہیں کریں گے کہ ان میں بہت زیادہ تفاوت ہوتا ہے بلکہ ہر ایک شریک مہایاۃ یعنی باری مقرر کر کے ان سے نفع حاصل کر سکتا ہے اور اگر رضامندی کے طور پر تقسیم کرنا چاہتے ہیں تو کر سکتے ہیں مگر وہ لوگ اگر یہ چاہتے ہیں کہ کتابوں کو ورق ورق کر کے تقسیم کر دیا جائے یعنی ہر ایک شریک کو اس کے حصہ کے اوراق دے دیئے جائیں یہ نہیں کیا جاسکتا اگرچہ وہ سب اس پر راضی بھی ہوں۔ یوہیں اگر ایک کتاب کی کئی جلدیں ہوں یعنی سب جلدیں مل کر وہ کتاب پوری ہوتی ہو اور ان جلدوں کو تقسیم کرنا چاہتے ہوں تقسیم نہیں کی جائے گی اگرچہ وہ سب رضامند ہوں۔ وراثہ اگر یہ کہیں کہ کتابوں کی قیمتیں لگا کر قیمت کے لحاظ سے شرکا پر کتابیں تقسیم کر دی جائیں اگر سب اس طرح تقسیم پر راضی ہوں تقسیم کر دی جائے گی۔ (۵) (درمختار)

**مسئلہ ۸:** دو مکانوں کے مابین ایک دیوار مشترک ہے اس کی تقسیم بغیر دونوں کی رضامندی کے نہیں ہو سکتی اور رضامند ہوں تو تقسیم کر دی جائے گی یعنی جبکہ دیوار بدستور باقی رکھتے ہوئے دونوں اپنے اپنے حصہ سے نفع اٹھا سکیں اور اگر یہ چاہیں کہ دیوار کو منہدم کر کے بنیاد کو تقسیم کر دیا جائے تو اگرچہ دونوں رضامند ہوں اس طرح تقسیم نہیں کی جائے گی ہاں اگر وہ خود دیوار کو گرا کر خود ہی تقسیم کرنا چاہتے ہیں تو قاضی انہیں منع بھی نہ کرے گا۔ (۶) (عالمگیری)

**مسئلہ ۹:** ایک شخص کی زمین میں دو شخصوں نے مالک زمین کی اجازت سے دیوار بنائی اور یہ دونوں دیوار کو تقسیم کرنا چاہتے ہیں ان کی رضامندی سے مالک زمین کی عدم موجودگی میں بھی دیوار کی تقسیم ہو سکتی ہے۔ اور اگر مالک زمین نے ان دونوں

..... دروازے کی چار لکڑیاں جن میں پٹ لگائے جاتے ہیں، فریم۔ ①  
..... لکڑی کا تختہ یا پٹ جس سے دروازہ بند کرتے ہیں۔ ②

③..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

④..... المرجع السابق، ص ۲۰۹.

⑤..... "الدرالمختار"، کتاب القسمة، ج ۹، ص ۴۳۵.

⑥..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۷.

سے کہہ دیا کہ میری زمین خالی کر دو تو دیوار منہدم کرنی ہوگی اور ملہہ اگر قابل تقسیم ہے تو تقسیم کر دیا جائے گا۔ (1) (عالمگیری)

مسئلہ ۱۰: ایک شریک یہ چاہتا ہے کہ اس مشترک چیز کو بیع کر دیا جائے اور دوسرا انکار کرتا ہے اس کو بیع کرنے پر مجبور نہیں کیا جاسکتا۔ (2) (درمختار)

مسئلہ ۱۱: دکان مشترک قابل تقسیم نہ ہو ایک شریک یہ کہتا ہے کہ نہ اسے کرایہ پردوں گانہ باری مقرر کر کے اس سے نفع حاصل کروں گا یہاں باری مقرر کر دی جائے گی اور اس سے یہ کہہ دیا جائے گا کہ تم کو اختیار ہے اپنی باری میں دکان کو بند رکھو یا کسی کام میں لاؤ۔ (3) (درمختار)

مسئلہ ۱۲: زراعت مشترک ہے اگر دانے پڑ چکے ہیں مگر ابھی کاٹنے کے قابل نہیں ہے اس کی تقسیم نہیں ہو سکتی جب تک کھیت کٹ نہ جائے اگرچہ سب شرکا راضی ہوں۔ اور اگر کھیتی بالکل کچی ہے یعنی دانے پیدا نہیں ہوئے ہیں اور شرکا تقسیم پر راضی ہوں تو تقسیم ہو سکتی ہے مگر اس شرط سے کہ تقسیم کے بعد ہر ایک اپنا حصہ کاٹ لے یہ نہیں کہہ سکتے کہ کھیت ہی میں چھوڑ رکھے۔ (4) (عالمگیری)

مسئلہ ۱۳: کپڑے کا تھان اپنی رضامندی سے پھاڑ کر تقسیم کر سکتے ہیں اس میں جبری تقسیم نہیں ہو سکتی۔ سلا ہوا کپڑا مثلاً کرتے یا اچکن (5) اس کی تقسیم نہیں ہو سکتی۔ دو کپڑے مختلف قیمت کے ہوں ان کی بھی جبری تقسیم نہیں ہو سکتی اس لیے کہ جو کم درجہ کا ہے اس کے ساتھ روپیہ شامل کرنا ہوگا تاکہ دونوں جانب برابری ہو جائے اور یہ بات بغیر دونوں کی رضامندی کے ہو نہیں سکتی اور جب دونوں راضی ہوں تو تقسیم کر دی جائے گی۔ (6) (عالمگیری)

مسئلہ ۱۴: ایک ہی دھات کے مختلف قسم کے برتن مثلاً دیکھی، لوٹا، کٹورا، طشت (7) ان کو بغیر رضامندی شرکا تقسیم نہیں کیا جائے گا۔ یوہیں سونے یا چاندی یا پتیل یا اور کسی دھات کے زیور بغیر رضامندی تقسیم نہیں ہوں گے اگرچہ سب زیور

①..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

②..... "الدرالمختار"، کتاب القسمة، ج ۹، ص ۴۳۴، ۴۳۵.

③..... المرجع السابق، ص ۴۳۵.

④..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

⑤..... چولی دامن کا گھٹنوں سے نیچے تک کا ایک قسم کا لباس۔

⑥..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸، ۲۰۹.

⑦..... تحال۔

ایک ہی دھات کے ہوں اور سونا چاندی وغیرہا دھاتیں اگر ان کی کوئی چیز بنی ہوئی نہ ہو تو ان کی تقسیم میں تمام شرکا کی رضامندی درکار نہیں۔ (1) (عالمگیری)

**مسئلہ ۱۵:** چند مکانات مشترک ہوں تو ہر ایک کو جدا تقسیم کیا جائے گا یہ نہیں کیا جائے گا کہ تمام مکانات کو ایک چیز فرض کر کے تقسیم کریں کہ ایک کو ایک مکان دے دیا جائے دوسرے کو دوسرا۔ یہ سب مکانات ایک ہی شہر میں ہوں یا مختلف شہروں میں دونوں کا ایک حکم ہے۔ یو ہیں اگر چند قطععات زمین مشترک ہوں تو ہر قطعہ کی تقسیم جداگانہ ہوگی۔ یو ہیں اگر مکان و دکان و زمین سب چیزیں ہوں تو ہر ایک کو علیحدہ علیحدہ تقسیم کیا جائے۔ (2) (ہدایہ، درمختار)

**مسئلہ ۱۶:** مشترک نالی یا پرنا لہ ہے ایک تقسیم چاہتا ہے دوسرا انکار کرتا ہے اگر اس کے مکان میں ایسی جگہ ہے کہ بغیر ضرر نالی یا پرنا لہ ہو سکتا ہے تو تقسیم کر دیں ورنہ نہیں۔ (3) (عالمگیری)

## طریقہ تقسیم

**مسئلہ ۱:** تقسیم کرنے والے کو یہ چاہیے کہ ہر شریک کے سہام (4) جتنے ہوں انہیں پہلے لکھ لے اور زمین کی پیمائش کر کے ہر شریک کے سہام کے مقابل میں جتنی زمین پڑے صحیح طور پر قائم کر لے اور ہر حصہ کے لیے راستہ وغیرہ علیحدہ قائم کر دے تاکہ آئندہ جھگڑے کا احتمال نہ رہے اور ان حصص (5) پر ایک دو تین وغیرہ نمبر ڈال دے اور جمیع شرکا کے نام لکھ کر قرعہ اندازی کرے جس کا نام پہلے نکلے او سے پہلا نمبر جس کا نام دوسری مرتبہ نکلے اسے نمبر دوم دے دے علیٰ ہذا القیاس۔ (6) (ہدایہ)

**مسئلہ ۲:** تقسیم میں قرعہ ڈالنا ضروریات میں نہیں بلکہ تطییب قلب (7) کے لیے ہے کہ کہیں حصہ داروں کو یہ وہم نہ ہو کہ فلاں کا حصہ میرے حصہ سے اچھا ہے اور قصداً ایسا کیا گیا ہے اول تو تقسیم کرنے والا ہر حصہ میں مساوات کا ہی لحاظ رکھے گا پھر اس کے باوجود قرعہ بھی ڈالے گا تاکہ وہم ہی نہ پیدا ہو سکے اور اگر قاضی نے بغیر قرعہ ڈالے ہوئے خود ہی حصص کو نامزد کر دیا

①..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۹.

②..... "الہدایۃ"، کتاب القسمة، فصل فیما یقسم... إلخ، ج ۲، ص ۳۲۹.

و "الدر المختار"، کتاب القسمة، ج ۹، ص ۴۳۵، ۴۳۶.

③..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۷.

④..... حصے۔

⑥..... "الہدایۃ"، کتاب القسمة، فصل فی کیفیۃ القسمة، ج ۲، ص ۳۲۹.

⑦..... اطمینان قلب۔

کہ یہ تمہارا ہے اور یہ تمہارا تو اس میں بھی حرج نہیں کہ قاضی کے فیصلہ سے انکار کی گنجائش نہیں۔<sup>(1)</sup> (ردالمحتار، ردالمحتار)

**مسئلہ ۳:** قاضی یا نائب قاضی نے تقسیم کی ہو اور قرعہ ڈالا اور بعض کے نام نکل آئے تو کسی شریک کو انکار کی گنجائش نہیں جس طرح نام نکلنے سے پہلے اسے انکار کا حق نہ تھا اب بھی نہیں ہے۔ اور اگر باہم رضامندی سے تقسیم کر رہے ہوں اور قرعہ ڈالا گیا بعض نام نکل آئے تو بعض شرکا انکار کر سکتے ہیں اور اگر سب شرکا کے نام نکل آئے یا صرف ایک ہی نام باقی رہ گیا تو قسمت<sup>(2)</sup> مکمل ہو گئی اب رضامندی کی صورت میں بھی انکار کی گنجائش باقی نہیں۔<sup>(3)</sup> (ردالمحتار)

**مسئلہ ۴:** مکان کی تقسیم میں جب زمین کی پیمائش کر کے حصے قائم کرے گا عمارت کی قیمت لگائے گا کیونکہ آگے چل کر اس کی بھی ضرورت پڑے گی مثلاً کسی کے حصہ میں اچھی عمارت آئی اور کسی کے حصہ میں خراب تو بغیر قیمت معلوم کیے کیونکہ مساوات<sup>(4)</sup> قائم رہے گی۔<sup>(5)</sup> (ہدایہ)

**مسئلہ ۵:** اگر زمین و عمارت دونوں کی تقسیم منظور ہے اور عمارت کچھ اچھی ہے کچھ بُری یا ایک طرف عمارت زائد ہے اور ایک طرف کم اور ایک کو اچھی یا زیادہ عمارت ملے تو دوسرے کو زمین زیادہ دے کر وہ کمی پوری کر دی جائے اور اگر زمین زیادہ دینے میں بھی کمی پوری نہ ہو کہ ایک طرف کی عمارت ایسی اچھی یا اتنی زیادہ ہے کہ بقیہ کل زمین دینے سے بھی کمی پوری نہیں ہوتی تو یہ کمی روپے سے پوری کی جائے۔<sup>(6)</sup> (ہدایہ)

**مسئلہ ۶:** مکان کی تقسیم میں ایک کا پرنا لہ یا راستہ دوسرے کے حصے میں پڑا اگر تقسیم میں یہ شرط مذکور ہو کہ اس کا پرنا لہ یا راستہ دوسرے کے حصہ میں ہوگا جب تو اس تقسیم کو بدستور باقی رکھا جائے گا اور شرط نہ ہو تو دو صورتیں ہیں اس حصہ کا راستہ وغیرہ پھیر کر دوسرا کیا جاسکتا ہے یا نہیں اگر ممکن ہو تو راستہ وغیرہ پھیر کر دوسرا کر دیا جائے اور ناممکن ہو تو اس تقسیم کو توڑ کر از سر نو تقسیم کی جائے۔<sup>(7)</sup> (ہدایہ، ردالمحتار)

①..... "الدرالمختار" و "ردالمختار"، کتاب القسمة، مطلب: لكل من الشركاء... إلخ، ج ۹، ص ۴۳۶.

②..... تقسیم۔

③..... "ردالمختار"، کتاب القسمة، مطلب: في الرجوع عن القرعة، ج ۹، ص ۴۳۶-۴۳۷.

④..... برابری۔

⑤..... "الهدایة"، کتاب القسمة، فصل في كيفية القسمة، ج ۲، ص ۳۳۰.

⑥..... المرجع السابق.

⑦..... "الهدایة"، کتاب القسمة، فصل في كيفية القسمة، ج ۲، ص ۳۳۰.

و "الدرالمختار"، کتاب القسمة، ج ۹، ص ۴۳۸.

مسئلہ ۷: اگر شرکا میں اختلاف ہے بعض یہ کہتے ہیں کہ راستہ کو تقسیم میں نہ لیا جائے بلکہ جس طرح پہلے پورے مکان کا ایک راستہ تھا اب بھی رہے اور مکان کا ایسا موقع ہے کہ ہر حصہ کا جداگانہ راستہ ہو سکتا ہے یعنی جدید دروازہ کھول کر آمد و رفت ہو سکتی ہے تو اس شریک کا کہنا مانا جاسکتا ہے اور اگر یہ بات ناممکن ہے تو اس کا کہنا نہیں مانا جائے گا۔ (1) (درمختار)

مسئلہ ۸: راستہ کی چوڑائی اور اونچائی میں اختلاف ہو تو صدر دروازہ کی چوڑائی کی برابر راستہ کی چوڑائی رکھی جائے اور اس کی بلندی کی برابر راستہ کی بلندی رکھی جائے یعنی اس بلندی سے اوپر اگر کوئی اپنی دیوار میں چھبنا نکالنا چاہتا ہے نکال سکتا ہے اور اس سے نیچے نہیں نکال سکتا۔ (2) (عنایہ، درمختار)

مسئلہ ۹: مکان کی تقسیم میں اگر یہ شرط ہو کہ راستہ کی مقدار میں مختلف ہوں گی اگر چہ شرکا کے حصے اس مکان میں برابر برابر ہوں یہ جائز ہے جب کہ یہ تقسیم آپس کی رضامندی سے ہو کہ غیر اموال ربویہ (3) میں رضامندی کے ساتھ کمی بیشی ہو سکتی ہے۔ (4) (درمختار)

مسئلہ ۱۰: دو منزلہ مکان ہے اس میں چند صورتیں ہیں پورا مکان یعنی دونوں منزلیں مشترک ہیں یا صرف نیچے کی منزل مشترک ہے یا صرف بالا خانہ مشترک ہے اس کی تقسیم میں ہر ایک کی قیمت لگائی جائے اور قیمت کے لحاظ سے تقسیم ہوگی۔ (5) (درمختار)

مسئلہ ۱۱: زمین مشترک میں درخت اور زراعت تھی صرف زمین کی تقسیم ہوئی تو جس کے حصہ میں درخت یا زراعت پڑی وہ قیمت دے کر اس کا مالک ہوگا۔ (6) (عالمگیری)

مسئلہ ۱۲: بھوسے کی تقسیم گٹھریوں سے ہو سکتی ہے وزن کے ساتھ ہونا ضرور نہیں۔ (7) (عالمگیری)

مسئلہ ۱۳: ایک شخص کی دو روٹیاں ہیں اور ایک کی تین روٹیاں دونوں نے ایک ساتھ بیٹھ کر کھانا چاہا ایک تیسرا شخص آ گیا اور دونوں نے کھانے میں شریک کر لیا اور تینوں نے برابر برابر کھایا اس نے کھانے کے بعد پانچ روپے دیے اور یہ کہا کہ

①..... "الدرالمختار"، کتاب القسمة، ج ۹، ص ۴۳۸.

②..... "العناية" علی "فتح القدير"، کتاب القسمة، فصل فی کیفیت القسمة، ج ۸، ص ۳۶۵.

و "الدرالمختار"، کتاب القسمة، ج ۹، ص ۴۳۸.

③..... وہ اموال جن میں کمی بیشی کے ساتھ تبادلہ کرنے سے سود نہیں ہوتا۔

④..... "الدرالمختار"، کتاب القسمة، ج ۹، ص ۴۳۹.

⑤..... المرجع السابق.

⑥..... "الفتاویٰ الہندیة"، کتاب القسمة، الباب الثالث فی بیان ما یقسم... إلخ، ج ۵، ص ۲۰۹.

⑦..... "الفتاویٰ الہندیة"، کتاب القسمة، الباب الثانی فی بیان کیفیت القسمة، ج ۵، ص ۲۰۷.

جتنی جتنی میں نے تمہاری روٹی کھائی اسی حساب سے روپے بانٹ لو تو جس کی دو تھیں او سے ایک روپیہ ملے گا اور جس کی تین تھیں او سے چار۔ (1) (عالمگیری)

## (تقسیم میں غلطی کا دعویٰ)

**مسئلہ ۱۴:** تقسیم ہونے کے بعد ایک شریک یہ کہتا ہے کہ میرا حصہ مجھے نہیں ملا اور تقسیم کرنے والوں نے گواہی دی کہ اس نے اپنا حصہ وصول پالیا یہ گواہی مقبول ہے اور فقط ایک تقسیم کرنے والے نے شہادت دی تو گواہی مقبول نہیں۔ (2) (درمختار)

**مسئلہ ۱۵:** تقسیم کے بعد ایک شریک یہ کہتا ہے کہ فلاں چیز میرے حصہ میں تھی اور غلطی سے دوسرے کے پاس پہنچ گئی اور اس سے پہلے یہ اقرار کر چکا تھا کہ میں نے اپنا حصہ وصول پالیا وصول پانے کا اقرار نہ کیا ہو دونوں صورتوں میں اس کی بات جب ہی مانی جائے گی کہ اس کے قول کے صحیح ہونے پر دلیل ہو یعنی گواہوں سے ایسا ثابت کر دے یا دوسرا شریک اقرار کر لے کہ ہاں اس کے حصہ کی فلاں چیز میرے پاس ہے اور یہ دونوں باتیں نہ ہوں تو اس کے شریک پر قسم دی جائے اور وہ قسم کھانے سے نکول (3) کرے۔ (4) (درمختار)

**مسئلہ ۱۶:** تقسیم کے بعد کہتا ہے کہ مجھے میرا حصہ مل گیا تھا اور میں نے قبضہ بھی کر لیا تھا پھر میرے شریک نے اس میں سے فلاں چیز لے لی اور شریک اس سے انکار کرتا ہے اس کا حاصل یہ ہوا کہ شریک پر غصب کا دعویٰ کرتا ہے اور وہ انکار کرتا ہے اگر اس کے پاس گواہ نہ ہوں تو شریک پر حلف رکھا جائے۔ اور اگر وصول پانے کا اقرار نہیں کیا ہے صرف اتنی بات کہی ہے کہ یہاں سے یہاں تک میرے حصہ میں آئی مگر مجھے دی نہیں اور شریک اس کی تکذیب کرتا ہے (5) تو دونوں کو حلف دیا جائے اور دونوں قسم کھا جائیں تو تقسیم فسخ کر دی جائے۔ (6) (درمختار)

**مسئلہ ۱۷:** مکان دو شخصوں میں مشترک تھا دونوں نے اسے بانٹ لیا پھر ایک یہ دعویٰ کرتا ہے کہ یہ کمرہ جو میرے شریک کے پاس ہے یہ میرے حصہ کا ہے اور دوسرا اس سے انکاری ہے تو مدعی کے ذمہ گواہ پیش کرنا ہے اور اگر دونوں نے گواہ پیش کیے تو مدعی کے گواہ مقبول ہوں گے اور اگر قبضہ کرنے پر گواہ نہ کیے ہوں تو دونوں پر حلف ہے اور اس صورت میں

①..... "الفتاویٰ الہندیۃ"، کتاب القسمة، الباب الثانی فی بیان کیفیۃ القسمة، ج ۵، ص ۲۰۶.

②..... "الدرالمختار"، کتاب القسمة، ج ۹، ص ۴۳۹، ۴۴۰.

③..... انکار۔

④..... "الدرالمختار"، کتاب القسمة، ج ۹، ص ۴۴۰.

⑤..... یعنی اس بات کو جھٹلاتا ہے۔

⑥..... "الدرالمختار"، کتاب القسمة، ج ۹، ص ۴۴۱.

اگر دونوں نے قسمیں کھالیں تو تقسیم فسخ کر دی جائے گی۔ اسی طرح اگر حدود میں اختلاف ہو مثلاً ایک یہ کہتا ہے کہ یہ حد میری تھی جو اس کے حصہ میں جا پڑی اور دوسرا بھی یہی کہتا ہے کہ یہ حد میری تھی جو اس کے حصہ میں چلی گئی اگر دونوں گواہ پیش کریں تو ہر ایک کے گواہ اُس کے حق میں معتبر ہیں جو اس کے قبضہ میں نہ ہو اور اگر فقط ایک نے گواہ پیش کیے تو اسی کے موافق فیصلہ ہوگا اور کسی نے بھی گواہ نہیں پیش کیے تو دونوں پر حلف ہے۔ (۱) (ہدایہ)

**مسئلہ ۱۸:** تقسیم میں چیزوں کی قیمتیں لگائی گئیں اب معلوم ہوا کہ قیمتوں میں بہت فرق ہے جس کو غبن فاحش کہتے ہیں یعنی اتنی کمی یا بیشی ہے جو اندازہ سے باہر ہے مثلاً جس چیز کی قیمت پانسو ہے اس کی ہزار روپے قیمت قرار دی یہ تقسیم توڑ دی جائے گی۔ قاضی نے اس کے متعلق فیصلہ کیا ہو یا دونوں کی رضامندی سے تقسیم ہوئی ہو بہر صورت توڑ دی جائے۔ (۲) (درمختار)

**مسئلہ ۱۹:** دو شخصوں کی سو بکریاں تھیں تقسیم کے بعد ایک یہ کہتا ہے غلطی سے تم نے پچپن بکریاں لے لیں اور مجھے پینتالیس ہی ملیں دوسرا کہتا ہے غلطی سے نہیں بلکہ تقسیم اسی طرح ہوئی اور گواہ کسی کے پاس نہ ہوں تو دونوں پر حلف (۳) ہے یہ اس وقت ہے کہ اُس نے اپنا پورا حق پالینے کا اقرار نہ کیا ہو اور اگر اقرار کر چکا ہو تو غلطی کا دعویٰ نامسموع (۴) ہے۔ (۵) (عالمگیری)

## (استحقاق کے مسائل)

**مسئلہ ۲۰:** تقسیم ہو جانے کے بعد استحقاق ہوا یعنی کسی دوسرے شخص نے اس میں اپنی ملک کا دعویٰ کیا اس کی تین صورتیں ہیں۔ ایک حصہ میں جزو معین کا دعویٰ کرتا ہے کہ یہ چیز میری ہے یا جزو شائع کا دعویٰ کرتا ہے کہ اس کے حصہ میں نصف یا تہائی میری ہے یا کل میں جزو شائع کا مدعی ہے یعنی پوری جائداد میں مثلاً نصف یا تہائی کا مدعی ہے۔ پہلی صورت میں کہ فقط ایک کے حصہ میں جزو معین کا استحقاق کرتا ہے اس میں تقسیم کو فسخ نہیں کیا جائے گا بلکہ مستحق نے جتنا اپنا ثابت کر دیا اس کو دے دیا جائے اور باقی (۶) اس کا ہے جس کے حصہ میں تھا اور اس کے حصہ میں جو کمی پڑی اسے شریک کے حصہ میں سے اتنی دلا دی جائے کہ اس کا حصہ سہام کے موافق ہو جائے دوسری صورت میں کہ ایک کے حصہ میں جزو شائع کا مدعی ہے اس میں حصہ والے کو اختیار ہے کہ مستحق کو دینے کے بعد جو کمی پڑتی ہے وہ شریک کے حصہ میں سے لے لے یا تقسیم توڑا کر از سر نو (۷) تقسیم کرائے یہ

①..... "الهدایة"، کتاب القسمة، باب دعوی الغلط فی القسمة... إلخ، ج ۲، ص ۳۳۳.

②..... "الدرالمختار"، کتاب القسمة، ج ۹، ص ۴۴۴.

③..... یعنی قسم اٹھانا۔ ④..... یعنی قابل قبول نہیں۔

⑤..... "الفتاویٰ الہندیة"، کتاب القسمة، الباب الحادی عشر فی دعوی الغلط... إلخ، ص ۲۲۶.

⑥..... باقی ماندہ۔ ⑦..... نئے سرے سے۔



اُس صورت میں ہے کہ استحقاق سے پہلے اس میں کچھ بیع نہ کیا ہو ورنہ تقسیم نہیں توڑی جائے گی بلکہ اپنے حصہ کی قدر شریک کے حصہ میں سے لے سکتا ہے و بس۔ تیسری صورت میں کہ کل میں جز و شائع کا مدعی ہے تقسیم فسخ کر دی جائے اور ان تینوں یعنی مستحق اور دونوں شریکوں کے مابین از سر نو تقسیم کی جائے گی۔ (1) (ہدایہ)

**مسئلہ ۲۱:** استحقاق کی ایک چوتھی صورت بھی ہے وہ یہ کہ ہر ایک کے حصہ میں مستحق نے اپنا حصہ ثابت کر دیا اس کی دو صورتیں ہیں۔ ایک یہ کہ ہر ایک کے حصہ میں اس نے جز و شائع ثابت کیا اس کا حکم یہ ہے کہ تقسیم فسخ کر دی جائے۔ دوسری صورت یہ ہے کہ دونوں میں جز و معین ثابت کرے اس کا حکم یہ ہے کہ دونوں کے حصوں میں اس کا جو کچھ ہے اگر برابر ہے جب تو ظاہر ہے کہ مستحق کے لے لینے کے بعد ہر ایک کے پاس جو کچھ بچا وہ بقدر حصہ ہے لہذا نہ تقسیم توڑی جائے گی نہ رجوع کا حکم دیا جائے گا اور اگر مستحق کا حق ایک کے حصہ میں زائد ہے دوسرے کے حصہ میں کم تو اس زائد کی زیادتی کا اعتبار ہوگا کہ اسی کے حساب سے کم والے کے حصہ میں رجوع کرے گا۔ (2) (درمختار)

**مسئلہ ۲۲:** سو بکریاں دو شخصوں میں مشترک تھیں تقسیم اس طرح ہوئی کہ ایک کو چالیس بکریاں ملیں جن کی قیمت پانسو ہے اور دوسرے کو ساٹھ بکریاں دی گئیں یہ بھی پانسو کی قیمت کی ہیں چالیس والے کی ایک بکری میں کسی نے اپنا حق ثابت کیا کہ یہ میری ہے اور یہ بکری دس روپے قیمت کی ہے تو یہ شخص دوسرے سے پانچ روپے وصول کر سکتا ہے۔ (3) (عالمگیری)

**مسئلہ ۲۳:** مکان یا زمین مشترک کا بٹوارا ہوا (4) ایک نے دوسرے کے حصہ میں ایک کمرہ کا دعویٰ کیا کہ یہ میرا ہے میں نے اسے بنایا ہے یا یہ درخت میرا ہے میں نے اسے لگایا ہے اور اپنی اس بات پر گواہ پیش کرتا ہے یہ گواہ نامقبول ہیں کہ عمارت یا درخت زمین کی تقسیم میں تبعاً داخل ہو گئے۔ (5) (درمختار، ردالمحتار)

**مسئلہ ۲۴:** درخت یا عمارت کی تقسیم ہوئی اس کے بعد ایک نے پوری زمین کا یا اس کے جز کا دعویٰ کیا یہ دعویٰ جائز و مسموع ہے کیونکہ ہو سکتا ہے کہ درخت یا عمارت مشترک ہو اور زمین مشترک نہ ہو اور زمین توابع میں بھی نہیں کہ تقسیم میں تبعاً داخل ہو جائے۔ (6) (ردالمحتار)

①..... "الهدایة"، کتاب القسمة، باب دعوی الغلط فی القسمة... إلخ، ج ۲، ص ۳۳۳، ۳۳۴.

②..... "الدرالمختار"، کتاب القسمة، ج ۹، ص ۴۴۳.

③..... "الفتاویٰ الہندیة"، کتاب القسمة، الباب العاشر فی القسمة... إلخ، ج ۵، ص ۲۲۵.

④..... یعنی تقسیم ہوئی۔

⑤..... "الدرالمختار" و "ردالمختار"، کتاب القسمة، مطلب: فی الرجوع عن القرعة، ج ۹، ص ۴۴۵.

⑥..... "ردالمختار"، کتاب القسمة، مطلب: فی الرجوع عن القرعة، ج ۹، ص ۴۴۵.

**مسئلہ ۲۵:** ایک کے حصہ میں جو درخت ملا اس کی شاخیں دوسرے کے حصہ میں لٹک رہی ہیں ان شاخوں کو یہ شخص جبراً نہیں کٹا سکتا اسی طرح مکان کی تقسیم میں جو دیوار ایک کے حصہ میں پڑی اس پر دوسرے کی کڑیاں ہیں تو دوسرے کو یہ حکم نہیں دیا جائے گا کہ اپنی کڑیاں اوٹھالے مگر جب کہ تقسیم میں یہ شرط ہو چکی ہو کہ وہ اپنی کڑیاں اوٹھالے گا۔<sup>(۱)</sup> (عالمگیری، درمختار، ردالمحتار)

**مسئلہ ۲۶:** زمین مشترک میں ایک شریک نے بغیر اجازت شریک مکان بنا لیا دوسرا یہ کہتا ہے کہ اس عمارت کو ہٹالو تو اس صورت میں زمین کو تقسیم کر دیا جائے اگر یہ عمارت اسی کے حصہ میں پڑی جس نے بنائی ہے فبہا اور اگر دوسرے کے حصہ میں پڑی تو ہو سکتا ہے کہ عمارت کی قیمت دے کر عمارت خود لے لے یا اس کو منہدم کر دیا<sup>(۲)</sup> جائے۔ زمین مشترک میں ایک نے درخت لگایا اس کا بھی وہی حکم ہے۔ اور اگر شریک کی اجازت سے مکان بنوایا یا پیڑ<sup>(۳)</sup> لگائے اگر اپنے لیے یہ تعمیر کی ہے یا پیڑ لگایا ہے اس کا بھی وہی حکم ہے کیونکہ معیر<sup>(۴)</sup> کو اختیار ہوتا ہے کہ عاریت کو جب چاہے واپس لے سکتا ہے اور اگر اجازت اس لیے ہے کہ وہ عمارت یا درخت شرکت کا ہوگا تو بقدر حصہ اس سے مصارف<sup>(۵)</sup> وصول کر سکتا ہے۔<sup>(۶)</sup> (درمختار، ردالمحتار)

**مسئلہ ۲۷:** ترکہ کی تقسیم کے بعد معلوم ہوا کہ میت کے ذمہ دین ہے تو تقسیم توڑ دی جائے گی کیونکہ اگر دین پورے ترکہ کی برابر ہے جب تو ظاہر ہے کہ یہ ترکہ وارثوں کی ملک ہی نہیں تقسیم کیونکر کریں گے اور اگر دین پورے ترکہ سے کم ہے جب بھی توڑی جائے کہ ترکہ کے ساتھ دوسروں کا حق متعلق ہے ہاں اگر میت کا متروکہ اس کے علاوہ بھی ہے جس سے دین ادا کیا جاسکتا ہے تو جو کچھ منقسم ہو چکا ہے اس کی تقسیم باقی رہے گی۔ اگر دین پورے ترکہ کی برابر تھا مگر جن کا تھا انہوں نے معاف کر دیا یا وارثوں نے اپنے مال سے دین ادا کر دیا تو ان صورتوں میں تقسیم نہ توڑی جائے کہ وہ سب ہی باقی نہ رہا۔<sup>(۷)</sup> (ہدایہ)

**مسئلہ ۲۸:** جن دو شخصوں نے تقسیم کی ان میں ایک نے یہ دعویٰ کیا کہ ترکہ میں دین ہے اس کا یہ دعویٰ مسموع ہوگا تناقض قرار دے کر دعویٰ کو رد نہ کیا جائے۔ ہاں جن چیزوں کی تقسیم ہوئی ان میں سے کسی معین چیز کا دعویٰ کرتا ہے کہ یہ میت

①....."الفتاویٰ الہندیہ"، کتاب القسمة، الباب الثالث عشر فی المتفرقات، ج ۵، ص ۲۳۲.

و"الدرالمختار" و"ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۵-۴۴۶.

②.....گرادیا۔

③.....درخت۔

④.....عاریت پردینے والا۔

⑤.....اخراجات۔

⑥....."الدرالمختار" و"ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۶.

⑦....."الہدایہ"، کتاب القسمة، باب دعوی الغلط فی القسمة... إلخ، ج ۲، ص ۳۳۴.

کی متروکہ نہیں ہے بلکہ میری ہے اور اس کا سبب کچھ بھی بتائے مثلاً میں نے میت سے خریدی ہے یا اُس نے ہبہ کی بہر حال یہ دعویٰ نامسموع ہے کہ اُس چیز کو تقسیم میں داخل کرنا یہ مشترک ہونے کا اقرار ہے پھر اپنی بتانا اس کے منافی ہے لہذا یہ دعویٰ قابل سماعت نہیں۔ (1) (ہدایہ)

**مسئلہ ۲۹:** ایک شخص مرا اور اُس نے کسی کو وصی مقرر کیا ہے اور ترکہ میں دین غیر مستغرق ہے (2) وصی سے ورثہ یہ کہتے ہیں کہ ترکہ میں سے بقدر دین جدا کر کے باقی کو ان میں تقسیم کر دے وصی کو یہ اختیار ہے کہ تقسیم نہ کرے بلکہ بقدر دین مشاع (3) فروخت کر دے۔ (4) (عالمگیری)

**مسئلہ ۳۰:** میت نے دو شخصوں کو وصی کیا ہے دونوں نے مال کو تقسیم کر کے بعض ورثہ کا مال ایک نے رکھا اور بعض کا دوسرے نے یہ جائز نہیں۔ یوہیں ایک وصی کی عدم موجودگی میں دوسرے نے ورثہ کے مقابل میں تقسیم کی یہ بھی ناجائز ہے۔ (5) (عالمگیری)

**مسئلہ ۳۱:** ورثہ مسلمان ہیں اور وصی کافر ذمی، اگرچہ اس کا وصی ہونا جائز ہے مگر اس کو وصیت سے خارج کر دینا چاہیے کیونکہ کافر کی جانب سے اس کا اطمینان نہیں ہے کہ وہ مسلمان کے ساتھ خیانت نہ کرے گا بلکہ مسلمان کے ساتھ اس کی مذہبی عداوت بہت ممکن ہے کہ خیانت پر آمادہ کرے۔ مگر جدا کرنے سے پہلے اس نے تقسیم کی ہو تو یہ تقسیم صحیح ہے۔ (6) (عالمگیری)

**مسئلہ ۳۲:** ایک وارث نے میت کے ذمہ دین کا اقرار کیا دوسرے ورثہ انکار کرتے ہیں ترکہ ورثہ پر تقسیم کر دیا جائے جس نے اقرار کیا ہے اس کے حصہ سے دین ادا کیا جائے۔ (7) (خانہ)

**مسئلہ ۳۳:** میت کے ذمہ دین تھا ورثہ نے جائداد تقسیم کر لی جس کا دین ہے وہ مطالبہ کرتا ہے تو تقسیم توڑی جاسکتی ہے دین مُستغرق ہو یا غیر مستغرق۔ اور اگر قاضی کے پاس تقسیم کی درخواست کریں اور قاضی کو معلوم ہے کہ میت پر

①..... "الهدایة"، کتاب القسمة، باب دعوی الغلط فی القسمة... إلخ، ج ۲، ص ۳۳۴.

②..... یعنی دین (قرض) ترکہ سے کم ہے۔

③..... یعنی دین کے برابر ترکہ مشترک۔

④..... "الفتاویٰ الہندیة"، کتاب القسمة، الباب السابع فی بیان من ینلی القسمة... إلخ، ج ۵، ص ۲۲۰.

⑤..... المرجع السابق.

⑥..... المرجع السابق.

⑦..... "الفتاویٰ الخانیة"، کتاب القسمة، فصل فیما یدخل فی القسمة، ج ۲، ص ۲۱۴.

دین ہے اگر وہ دین مستغرق ہے تو قاضی تقسیم کا حکم نہیں دے گا کہ ان لوگوں کا ترکہ میں حق ہی نہیں ہے اور اگر دین غیر مستغرق ہے تو بقدر دین الگ کر کے باقی کو تقسیم کر دے۔ (1) (عالمگیری)

**مسئلہ ۳۴:** قاضی کے پاس تقسیم کی درخواست گزری اور قاضی کو معلوم نہیں کہ میت کے ذمہ دین ہے تو ورثہ سے دریافت کرے اگر وہ کہیں نہیں ہے تو ان کی بات مان لی جائے گی اور اگر کہیں دین ہے تو اس کی مقدار دریافت کرے پھر یہ دریافت کرے کہ میت نے کوئی وصیت کی ہے یا نہیں اگر وصیت کی ہے تو کسی معین چیز کی وصیت ہے یا وصیت مرسلہ ہے یعنی اپنے مال کی تہائی چوتھائی وغیرہ کی ہے کسی معین چیز سے تعلق نہیں ہے، اس کے بعد تقسیم کر دے گا اور اگر تقسیم کے بعد دین ظاہر ہو تو تقسیم توڑ دی جائے گی۔ یوں اگر قاضی نے دین کو بغیر دریافت کیے تقسیم کر دی یہ تقسیم بھی توڑ دی جائے گی ہاں اگر ورثہ اپنے مال سے دین ادا کر دیں یا جس کا دین ہے وہ معاف کر دے تو تقسیم نہ توڑی جائے۔ اور تقسیم توڑنا اس وقت ہے کہ دین کے لیے ورثہ نے کچھ ترکہ جدا نہ کیا ہو اور اگر دین کے لیے پہلے ہی سے جدا کر دیا ہو یا کل اموال کی تقسیم ہی نہ کی ہو تو تقسیم توڑنے کی کیا ضرورت۔ (2) (عالمگیری)

**مسئلہ ۳۵:** تقسیم کے بعد کوئی نیا وارث ظاہر ہوا یا معلوم ہوا کہ کسی کے لیے تہائی یا چوتھائی کی وصیت ہے تو تقسیم توڑ کر از سر نو تقسیم کی جائے اگر چہ ورثہ کہتے ہوں کہ ان کے حق ہم اپنے مال سے ادا کر دیں گے ہاں اگر یہ وارث و موصیٰ لہ (3) بھی راضی ہو جائیں تو نہ توڑیں۔ اور اگر دین ظاہر ہو یا یہ کہ کسی کے لیے ہزار روپے کی مثلاً وصیت مرسلہ کی ہے اور ورثہ اپنے مال سے دین و وصیت ادا کرنے کو کہتے ہیں تو تقسیم نہ توڑی جائے دائن اور موصیٰ لہ کی رضامندی کی بھی ضرورت نہیں۔ اسی طرح اگر ایک ہی وارث نے دین ادا کرنا اپنے ذمہ لیا اور ترکہ میں سے رجوع بھی نہ کرے گا تو توڑی نہ جائے اور اگر واپس لینے کی شرط ہے یا اس سے خاموش ہے تو توڑ دی جائے مگر جبکہ بقیہ ورثہ اپنے مال سے ادا کرنے کو کہتے ہوں۔ (4) (عالمگیری)

**مسئلہ ۳۶:** بعض ورثہ نے میت کا دین ادا کر دیا تو وہ باقیوں سے رجوع کر سکتا ہے (5) یعنی جبکہ میت نے ترکہ چھوڑا ہو جس سے دین ادا کیا جاسکے۔ ادا کرنے کے وقت اس نے رجوع کی شرط کی ہو یا نہ کی ہو دونوں کا ایک حکم ہے کیونکہ

①....."الفتاویٰ الہندیۃ"، کتاب القسمة، الباب الثامن فی قسمة التركة... إلخ، ج ۵، ص ۲۲۱.

②.....المرجع السابق.

③.....جس کے متعلق وصیت کی گئی۔

④....."الفتاویٰ الہندیۃ"، کتاب القسمة، الباب الثامن فی قسمة التركة... إلخ، ج ۵، ص ۲۲۱.

⑤.....یعنی وصول کر سکتا ہے۔

ہر وارث سے دین کا مطالبہ کیا جاسکتا ہے اور ایک ہی وارث کو دائن نے قاضی کے پاس پیش کیا تو تنہا اسی پر پورے دین کا فیصلہ ہو سکتا ہے لہذا یہ وارث ادائے دین میں مُتَبَرِّع نہ ہوا<sup>(1)</sup> ہاں اگر مُتَبَرِّع ہو کہہ دیا ہو کہ میں رجوع نہ کروں گا تو اب رجوع نہیں کر سکتا۔<sup>(2)</sup> (عالمگیری)

**مسئلہ ۳۷:** میت کا ترکہ ورثہ نے تقسیم کیا اور ان وارثوں میں اس کی عورت بھی ہے تقسیم کے بعد عورت نے دین مہر کا<sup>(3)</sup> دعویٰ کیا اور گواہوں سے ثابت کر دیا تقسیم توڑ دی جائے گی اسی طرح اگر کسی وارث نے ترکہ میں دین کا دعویٰ کیا اس کا دعویٰ صحیح ہے اس پر گواہ لیے جائیں گے اور ثابت ہونے پر تقسیم توڑ دی جائے گی۔<sup>(4)</sup> (عالمگیری)

**مسئلہ ۳۸:** میت کا دین دوسروں کے ذمہ تھا یہ دین وعین یعنی جو کچھ ترکہ موجود ہے دونوں کو تقسیم کیا مثلاً یوں کہ یہ وارث یہ چیز لے اور یہ دین جو فلاں کے ذمہ ہے اور وہ وارث یہ چیز اور یہ دین لے جو فلاں کے ذمہ ہے یہ تقسیم دین وعین دونوں میں باطل اور اگر اعیان یعنی جو چیزیں موجود ہیں ان کو تقسیم کر کے پھر دین کی تقسیم کی تو عین کی تقسیم صحیح ہے اور دین کی باطل۔ دین کی تقسیم باطل ہونے کا یہ نتیجہ ہوگا کہ ایک مدیون سے دین وصول ہوا تو وہ تنہا اسی کا نہیں ہوگا جس کے حصہ میں کر دیا گیا تھا بلکہ دوسرے ورثہ بھی اس میں شریک ہوں گے۔<sup>(5)</sup> (عالمگیری)

**مسئلہ ۳۹:** تین بھائی ہیں جن کو اپنے باپ سے زمین میراث میں ملی ان میں سے ایک کا انتقال ہوا اس نے ایک لڑکا چھوڑا اس لڑکے اور اس کے دونوں چچاؤں کے مابین زمین تقسیم ہوئی یہ لڑکا تقسیم کے بعد یہ کہتا ہے کہ میرے دادا نے جو مورث اعلیٰ تھا اس نے اس میں ایک ٹمٹ<sup>(6)</sup> کی میرے لیے وصیت کی تھی اور تقسیم کو باطل کرنا چاہتا ہے اس کی یہ بات نامعتبر ہے کہ تناقض ہے اور اگر یہ کہتا ہے کہ میرے باپ کے ذمہ میرا دین ہے یہ بات سنی جائے گی اور گواہ لیے جائیں گے اگر گواہوں سے دین ثابت ہو جائے تو تقسیم توڑ دی جائے گی۔ اس صورت میں چچا یہ نہیں کہہ سکتے کہ دین تمہارے باپ کے ذمہ ہے اُس کا حصہ جو تمہیں ملا تم کو اختیار ہے کہ اسے دین میں فروخت کر لو یا اپنے پاس رکھو تمہارا دین تمہارے دادا کے ذمہ نہیں کہ پوری جائداد سے دین وصول کیا جائے لہذا تقسیم کے توڑنے میں کوئی فائدہ نہیں کیونکہ یہ لڑکا کہہ سکتا ہے کہ تقسیم توڑنے میں فائدہ یہ ہے کہ مشترک

①..... یعنی دوسرے وارثوں سے دین وصول کر سکتا ہے۔

②..... "الفتاویٰ الہندیۃ"، کتاب القسمة، الباب الثامن فی قسمة التركة... إلخ، ج ۵، ص ۲۲۲۔

③..... یعنی مہر کا میت کے ذمہ باقی ہونے کا۔

④..... "الفتاویٰ الہندیۃ"، کتاب القسمة، الباب الثامن فی قسمة التركة... إلخ، ج ۵، ص ۲۲۲۔

⑤..... المرجع السابق۔

⑥..... تہائی۔

چیز میں جو حصہ ہوتا ہے اُس کی قیمت کبھی زیادہ ہوتی ہے اور تقسیم کے بعد وہ قیمت نہیں رہتی لہذا میرا یہ فائدہ ہے کہ تقسیم نہ رہنے کی صورت میں میرے باپ کی مالیت زیادہ داموں میں فروخت ہوگی۔ (1) (عالمگیری)

مسئلہ ۴۰: تقسیم کو توڑا جاسکتا ہے یعنی شرکانے اپنی رضامندی سے تقسیم کر لی اس کے بعد یہ چاہتے ہیں کہ یہ چیزیں شرکت میں رہیں یہ ہو سکتا ہے۔ (2) (درمختار)

مسئلہ ۴۱: محض تقسیم کر دینے سے کوئی معین حصہ شرکا میں سے کسی خاص شخص کی ملک نہیں ہوگا بلکہ اس کے لیے یہ ضرور ہے کہ قاضی نے معین کر دیا ہو کہ یہ فلاں کا ہے اور یہ فلاں کا یا یہ کہ ایک نے تقسیم کے بعد ایک حصہ پر قبضہ کر لیا تو یہ اس کا ہو گیا یا قرعہ کے ذریعہ سے حصص (3) کی تعیین ہو جائے یا یہ کہ شرکانے کسی کو وکیل کر دیا ہو کہ تقسیم کر کے ہر ایک کا حصہ مشخص کر دے (4) اور اُس نے مشخص کر دیا۔ (5) (عالمگیری)

مسئلہ ۴۲: دو شخصوں میں کوئی چیز مشترک تھی انہوں نے تقسیم کر لی اور قرعہ ڈال کر حصہ کا تعیین کر لیا اس کے بعد ایک شریک اس تقسیم پر نادم ہوا اور چاہتا ہے کہ تقسیم ٹوٹ جائے یہ نہیں ہو سکتا کہ تقسیم مکمل ہو چکی۔ یوہیں اگر ان دونوں نے کسی تیسرے شخص کو تقسیم کے لیے مقرر کیا اور اس نے انصاف کے ساتھ تقسیم کر کے قرعہ ڈالا تو جس کے نام کا جو حصہ قرعہ کے ذریعہ متعین ہو چکا بس وہی اس کا مالک ہے۔ (6) (عالمگیری)

مسئلہ ۴۳: تین شریکوں میں تقسیم ہوئی اور قرعہ ڈالا گیا ابھی ایک کا نام نکلا ہے دو باقی ہیں تو ہر ایک رجوع کر سکتا ہے اور دو کے نام نکل آئے تو اب کوئی رجوع نہیں کر سکتا اور چار شریکوں میں دو کے نام نکل آئے تو رجوع کر سکتے ہیں اور تین کے نام نکلنے کے بعد رجوع نہیں کر سکتے۔ (7) (عالمگیری)

مسئلہ ۴۴: ترکہ میں اونٹ گائے بکریاں سب ہیں ایک حصہ اونٹوں کا دوسرا گایوں کا تیسرا بکریوں کا قرار دیا اور قرعہ ڈالا گیا جس کے حصہ میں جو جانور آئے لے لے یہ جائز ہے اور اگر یہ قرار پایا کہ جس کے حصہ میں اونٹ آئیں گے وہ اونٹ لے گا اور اتنے روپے دے گا جو اس کے شریکوں کو دیے جائیں گے یہ بھی جائز ہے۔ (8) (عالمگیری)

①....."الفتاویٰ الہندیۃ"، کتاب القسمة، الباب الثامن فی قسمة التركة... إلخ، ج ۵، ص ۲۲۳.

②....."الدرالمختار"، کتاب القسمة، ج ۹، ص ۴۴۶.

③..... حصوں۔

④..... معین کر دے۔

⑤....."الفتاویٰ الہندیۃ"، کتاب القسمة، الباب الخامس فی الرجوع عن القسمة... إلخ، ج ۵، ص ۲۱۷.

⑥..... المرجع السابق.

⑦..... المرجع السابق.

⑧..... المرجع السابق.

مسئلہ ۴۵: تقسیم میں ایک شریک نے بیج یا ہبہ یا صدقہ کی شرط کی یعنی اس شرط پر تقسیم کرتا ہوں کہ میرا یہ مکان یا مکان مشترک میں جو میرا حصہ ہے تم خرید لو یا فلاں چیز مجھ کو ہبہ یا صدقہ کر دو یہ تقسیم فاسد ہے۔ تقسیم فاسد میں قبضہ کرنے سے ملک حاصل ہو جائے گی اور تصرفات نافذ ہوں گے۔ (۱) (عالمگیری)

مسئلہ ۴۶: مکان مشترک کی اس طرح تقسیم ہوئی کہ ایک شریک پوی زمین لے گا اور دوسرا ساری عمارت لے گا زمین اس کو بالکل نہیں ملے گی اس کی تین صورتیں ہیں۔ ایک یہ کہ جس کے حصہ میں عمارت آئی اس سے شرط یہ ٹھہری ہے کہ عمارت کھود کر نکال لے گا یہ صورت جائز ہے۔ دوسری صورت یہ کہ عمارت کھودنے یا نہ کھودنے کا کوئی ذکر نہیں ہوا یہ بھی جائز ہے۔ تیسری صورت یہ ہے کہ عمارت باقی رکھنے کی شرط ہے اس صورت میں تقسیم فاسد ہے۔ (۲) (عالمگیری)

## مہایاۃ کا بیان

مسئلہ ۱: کبھی ایسا بھی ہوتا ہے کہ مشترک چیز کو تقسیم نہ کریں اس کو مشترک ہی رکھیں اور ہر ایک شریک نوبت اور باری کے ساتھ اس چیز سے نفع اٹھائے اسے اصطلاح فقہاء میں مہایاۃ اور تہایۃ کہتے ہیں۔ اس طور پر نفع اٹھانا شرعاً جائز ہے بلکہ اگر بعض شرکاء قاضی کے پاس اس کی درخواست کریں اور دوسرے شرکاء انکار کریں تو قاضی ان کو مہایاۃ پر مجبور کرے گا۔ البتہ اگر بعض مہایاۃ کو چاہیں اور دوسرے تقسیم کرانا چاہیں تو قاضی تقسیم کا حکم دے گا کہ تقسیم کا مرتبہ مہایاۃ سے بڑھ کر ہے۔ (۳) (عنایہ)

مسئلہ ۲: جو چیز قابل تقسیم ہے اس سے بطور مہایاۃ دونوں نفع اٹھا رہے تھے پھر ایک نے تقسیم کی درخواست کی تو تقسیم کر دی جائے گی اور مہایاۃ باطل کر دی جائے گی اور دونوں شریکوں میں سے کوئی مرگیا یا دونوں مر گئے اس سے مہایاۃ باطل نہیں ہوگی بلکہ جو مر گیا اس کا وارث اس کے قائم مقام ہوگا۔ (۴) (ہدایہ)

مسئلہ ۳: مہایاۃ کی کئی صورتیں ہیں۔ ایک مکان کے ایک حصہ میں ایک رہتا ہے دوسرا، یا ایک بالا خانہ پر رہتا ہے دوسرا نیچے کی منزل میں، یا ایک مہینہ میں ایک رہے گا دوسرے مہینہ میں دوسرا، یا دو مکان ہیں ایک میں ایک رہے گا دوسرے میں دوسرا، یا غلام سے ایک دن ایک شخص کام کرائے گا دوسرے دن دوسرا، یا دو غلام ہیں ایک سے ایک خدمت لے گا

①..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۱۱.

②..... المرجع السابق.

③..... "العیناۃ" علی "فتح القدیر"، کتاب القسمة، فصل فی المہایاۃ، ج ۸، ص ۳۷۸.

④..... "الہدایۃ"، کتاب القسمة، فصل فی المہایاۃ، ج ۲، ص ۳۳۴.

دوسرے سے دوسرا، یا مکان کو کرایہ پر دے دیا ایک ماہ کا کرایہ ایک لے گا دوسرے مہینہ کا دوسرا، یا دو مکان ہیں ایک کا کرایہ ایک لے گا دوسرے کا دوسرا یہ سب صورتیں جائز ہیں۔<sup>(۱)</sup> (درمختار)

**مسئلہ ۴:** مہایاۃ کے طور پر جو چیز اس کے حصہ میں آئی یہ اس چیز کو کرایہ پر بھی دے سکتا ہے مثلاً اس مکان میں اس کو رہنا ہی ضرور نہیں بلکہ کرایہ پر اٹھا سکتا ہے<sup>(۲)</sup> اگرچہ مہایاۃ کے وقت یہ شرط اس نے ذکر نہیں کی ہو کہ میں اس کو کرایہ پر بھی دے سکوں گا۔<sup>(۳)</sup> (ہدایہ)

**مسئلہ ۵:** غلاموں سے خدمت لینے میں یہ طے ہوا کہ جو غلام جس کی خدمت کرے گا اس کا نفقہ اسی کے ذمہ ہے یہ جائز ہے بلکہ اگر نفقہ کا ذکر نہیں آیا جب بھی اسی کے ذمہ ہے جس کی خدمت کرتا ہے۔<sup>(۴)</sup> (درمختار)

**مسئلہ ۶:** مکان مشترک کو کرایہ پر دیا گیا اور یہ ٹھہرا ہے کہ باری باری دونوں کرایہ وصول کریں گے اب اس کا کرایہ زیادہ ہو گیا تو جس کی باری میں کرایہ کی زیادتی ہوئی ہے تنہا یہی اس کا مستحق نہیں بلکہ اس زیادتی کے دونوں حقدار ہیں اور اگر دو مکان تھے ایک کا کرایہ ایک لیتا تھا دوسرے کا دوسرا اور ایک مکان کے کرایہ میں اضافہ ہوا تو جو اس کا کرایہ لیتا تھا یہ زیادتی تنہا اسی کی ہے دوسرا اس میں سے مطالبہ نہیں کر سکتا۔<sup>(۵)</sup> (درمختار)

**مسئلہ ۷:** دو چیزیں مشترک ہیں اور دونوں کی منفعت مختلف قسم کی ہے مثلاً ایک مکان اور ایک غلام مشترک ہیں اور مہایاۃ اس طرح ہوئی کہ ایک سے ایک شریک منفعت حاصل کرے اور دوسرے سے دوسرا یعنی ایک شخص غلام سے خدمت لے اور دوسرا مکان میں سکونت کرے یہ بھی جائز ہے۔<sup>(۶)</sup> (درمختار)

**مسئلہ ۸:** اگر فریقین کی رضامندی سے مہایاۃ ہوئی ہو تو اسے توڑ بھی سکتے ہیں دونوں توڑیں یا ایک، عذر سے ہو یا بلا عذر سب جائز ہے، ہاں اگر قضائے قاضی سے مہایاۃ ہوئی ہو تو جب تک دونوں راضی نہ ہوں فقط ایک نہیں توڑ سکتا۔<sup>(۷)</sup> (عالمگیری)

①....."الدرالمختار"، کتاب القسمة، ج ۹، ص ۴۴۷.

②.....یعنی کرایہ پر دے سکتا ہے۔

③....."الهدایة"، کتاب القسمة، فصل فی المہایاۃ، ج ۲، ص ۳۳۵.

④....."الدرالمختار"، کتاب القسمة، ج ۹، ص ۴۴۹.

⑤.....المرجع السابق. ⑥.....المرجع السابق.

⑦....."الفتاویٰ الہندیة"، کتاب القسمة، الباب الثانی عشر فی المہایاۃ، ج ۵، ص ۲۲۹.



**مسئلہ ۹:** غلام میں اس طرح مہایاۃ ہوئی کہ اس سے اجرت پر کام کرایا جائے ایک مہینہ کی اجرت ایک شریک لے گا دوسرے مہینہ کی دوسرا یہ ناجائز ہے۔ یوہیں اگر دو غلام ہوں ایک کی اجرت ایک شریک لے گا دوسرے کی دوسرا یہ بھی ناجائز۔ ایک جانور یا دو جانوروں کی سواری لینے یا کرایہ پر دینے میں مہایاۃ ہوئی یہ بھی ناجائز ہے۔ یوہیں اگر گائے یا بھینس مشترک ہے یہ ٹھہرا کہ پندرہ روز ایک کے یہاں رہے اور دودھ سے نفع اٹھائے اور پندرہ دن دوسرے کے یہاں رہے اور یہ دودھ سے نفع اٹھائے یہ ناجائز ہے اور دودھ جس کے یہاں کچھ زیادہ ہو یا زیادتی بھی اس کے لیے حلال نہیں اگرچہ دوسرے نے اجازت دے دی ہو اور کہہ دیا ہو کہ جو کچھ زیادتی ہو وہ تمہارے لیے حلال ہے، ہاں اس زیادتی کو خرچ کر دینے کے بعد اگر حلال کر دے تو ہو سکتا ہے کہ یہ ضمان سے ابراہے اور یہ جائز ہے۔<sup>(۱)</sup> (خانہ، درمختار)

**مسئلہ ۱۰:** درختوں کے پھلوں میں مہایاۃ ہوئی یہ ناجائز ہے۔ یوہیں بکریاں مشترک تھیں دونوں نے بطور مہایاۃ کچھ کچھ بکریاں لے لیں کہ ہر ایک اپنے حصہ کی چرائے گا اور دودھ وغیرہ سے نفع اٹھائے گا یہ ناجائز ہے۔<sup>(۲)</sup> (عالمگیری)

**مسئلہ ۱۱:** بکریوں اور پھلوں وغیرہ میں مہایاۃ جائز ہونے کا حیلہ یہ ہے کہ اپنی باری میں شریک کا حصہ خرید لے جب باری کی مدت پوری ہو جائے اس حصہ کو شریک کے ہاتھ بیع کر ڈالے۔ دوسری صورت یہ ہے کہ روزانہ دودھ کو وزن کر لے اور شریک کے حصہ کا جتنا دودھ ہو اس سے قرض لے لے جب مدت پوری ہو جائے اور جانور دوسرے کے پاس جائے اس زمانہ میں جو کچھ دودھ اس کے حصہ کا ہو قرض میں ادا کرتا رہے یہاں تک کہ جتنا قرض لیا تھا وہ مقدار پوری ہو جائے اس طرح کرنا جائز ہے کہ مشاع<sup>(۳)</sup> کو قرض لیا جاسکتا ہے۔<sup>(۴)</sup> (درمختار، ردالمحتار)

**مسئلہ ۱۲:** کپڑا مشترک ہے اس میں اس طرح مہایاۃ ہوئی کہ دونوں باری باری سے پہنیں گے یا دو کپڑے ہیں ایک کو ایک پہنے گا دوسرے کو دوسرا یہ مہایاۃ ناجائز ہے کہ کپڑے پہننے میں لوگوں کی مختلف حالت ہوتی ہے کسی کے بدن پر جلد پھٹتا ہے اور کسی کے دیر میں۔<sup>(۵)</sup> (ردالمحتار)

①..... "الفتاویٰ الخانیة"، کتاب الصلح، فصل فی المہایاۃ، ج ۲، ص ۱۹۷.

و "الدرالمختار"، کتاب القسمة، ج ۹، ص ۴۴۹.

②..... "الفتاویٰ الہندیة"، کتاب القسمة، الباب الثانی عشر فی المہایاۃ، ج ۵، ص ۲۳۰.

③..... شے مشترک۔

④..... "الدرالمختار" و "ردالمختار"، کتاب القسمة، مطلب: فی الرجوع عن القرعة، ج ۹، ص ۴۵۰.

⑤..... "ردالمختار"، کتاب القسمة، ج ۹، ص ۴۵۱.

**مسئلہ ۱۳:** مکان میں دونوں باری سے سکونت کریں گے (۱) یا دوسری چیزوں میں جبکہ باری کے ساتھ نفع حاصل کرنا ہو اس میں شروع کس سے کریں اس کے دو طریقے ہیں ایک یہ کہ قاضی متعین کر دے کہ پہلے فلاں شخص نفع اٹھائے دوسرا یہ کہ قرعہ ڈالا جائے جس کے نام کا قرعہ نکلے وہ پہلے نفع اٹھائے اور یہ دوسرا طریقہ بہتر ہے کہ پہلی صورت میں قاضی کی طرف بدگمانی کا موقع ہے۔ (۲) (عالمگیری)

**مسئلہ ۱۴:** دونوں شریکوں میں اختلاف ہے ایک یہ کہتا ہے کہ باری مقرر کر دی جائے دوسرا یہ کہتا ہے کہ مکان کے حصے متعین کر دیے جائیں کہ ایک حصہ میں میں سکونت کروں دوسرے میں دوسرا اس صورت میں دونوں سے کہا جائے گا کہ تم دونوں ایک بات پر متفق ہو جاؤ جس ایک بات پر متفق ہو جائیں وہی کی جائے۔ (۳) (ہدایہ)

**مسئلہ ۱۵:** کسی گاؤں کی حفاظت کے لیے سپاہی مقرر ہوئے اور حکومت نے حفاظت کے مصارف گاؤں والوں پر ڈالے یہ خرچہ گاؤں والوں سے کس حساب سے وصول ہوگا اس کی دو صورتیں ہیں اگر جان کی حفاظت مقصود ہے تو گاؤں کی مردم شماری کے حساب سے ہر ایک پر ڈالا جائے یعنی جتنے مرد ہوں سب سے برابر برابر وصول کیا جائے عورتوں اور بچوں پر خرچہ نہ ڈالا جائے اور اگر اموال کی حفاظت مقصود ہے تو ان لوگوں کے اموال و املاک کے لحاظ سے خرچہ ڈالا جائے اور اگر دونوں کی حفاظت مقصود ہو تو دونوں کا لحاظ کیا جائے۔ (۴) (درمختار، ردالمحتار)

## متفرقات

**مسئلہ ۱:** زمین کی تقسیم میں درخت تبعاً داخل ہو جاتے ہیں اگرچہ یہ ذکر نہ کیا گیا ہو کہ یہ زمین مع حقوق و مرافق (۵) کے تم کو دی گئی جس طرح بیج زمین میں درخت داخل ہوا کرتے ہیں اور زراعت اور پھل زمین کی تقسیم میں داخل نہیں اگرچہ حقوق و مرافق کا ذکر کر دیا ہو۔ اور اگر تقسیم میں یہ کہہ دیا کہ جو کچھ قلیل و کثیر اس میں ہے سب کے ساتھ تقسیم ہوئی تو زراعت اور پھل بھی داخل ہیں۔ جو کچھ سامان و متاع اُس میں ہیں اس کہنے سے بھی تقسیم میں داخل نہ ہوں گے۔ پر نالہ اور نالی اور راستہ اور آبپاشی (۶) کا حق تقسیم میں داخل ہوتے ہیں یا نہیں اس میں تفصیل ہے اگر یہ چیزیں دوسری جانب سے ہو سکتی ہیں تو داخل

①..... یعنی رہائش اختیار کریں گے۔

②..... "الفتاویٰ الہندیہ"، کتاب القسمة، الباب الثانی عشر فی المہایا، ج ۵، ص ۲۳۱۔

③..... "الہدایہ"، کتاب القسمة، فصل فی المہایا، ج ۲، ص ۳۳۵۔

④..... "الدر المختار" و "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۵۱۔

⑤..... وہ اشیا جو تبعاً، ضمناً بیع میں شامل ہوں۔

⑥..... یعنی کھیت کو پانی دینے۔

نہیں اور اگر نہیں ہو سکتیں اور وقت تقسیم علم میں ہے کہ یہ چیزیں تقسیم میں نہیں دی گئیں تو تقسیم جائز ہے اور یہ چیزیں نہیں ملیں گی اور اگر علم میں نہیں تو تقسیم باطل ہے۔ (1) (عالمگیری وغیرہ)

## تقسیم میں خیار کے احکام

مسئلہ ۲: اجناس مختلفہ کی تقسیم میں خیار رویت، خیار شرط، خیار عیب تینوں ثابت ہوتے ہیں اور ذوات الامثال جیسے مکیلات (2) وموزونات (3) میں خیار عیب ہوتا ہے خیار شرط و خیار رویت نہیں ہوتا اور غیر مثلی جیسے گائے بکری اور ایک قسم کے کپڑوں میں خیار عیب ہوتا ہے اور تولے اس پر ہے کہ خیار شرط و خیار رویت بھی ہوتا ہے۔ صرف گیہوں تقسیم کیے گئے مگر وہ مختلف قسم کے ہیں تو اس میں بھی خیار رویت حاصل ہوگا۔ (4) (عالمگیری)

مسئلہ ۳: دو تھیلیوں میں روپے تھے ایک ایک تھیلی دونوں کو دی گئی اور ایک نے روپے دیکھ لیے تھے دوسرے نے نہیں یہ تقسیم دونوں کے حق میں جائز ہے مگر جبکہ جس نے نہیں دیکھے ہیں اس کے حصہ میں خراب روپے آئے تو اسے خیار حاصل ہوگا۔ (5) (عالمگیری)

مسئلہ ۴: مکان کی تقسیم ہوئی اسے باہر سے دیکھ لیا ہے اندر سے نہیں دیکھا ہے تو خیار حاصل نہیں۔ تھان تہہ کیے ہوئے اوپر سے دیکھ لیے اندر سے نہیں دیکھے خیار باقی نہ رہا۔ (6) (عالمگیری)

مسئلہ ۵: تقسیم میں خیار کے وہی احکام ہیں جو بیع میں ہیں لہذا اس کے حصہ میں جو چیزیں آئیں اون میں کوئی چیز عیب دار ہے اور قبضہ سے پہلے اسے علم ہو گیا تو سب کو واپس کر دے اس کے حصہ میں ایک ہی قسم کی چیزیں ہوں یا مختلف قسم کی اور اگر قبضہ کے بعد عیب پر مطلع ہو اور اس کا حصہ ایک چیز ہو حقیقتہً یا حکماً جیسے مکیل وموزوں تو سب واپس کر دے یہ نہیں کر سکتا کہ کچھ رکھ لے کچھ واپس کر دے اور اگر مختلف چیزیں ہوں جیسے بکریاں تو صرف عیب دار کو واپس کر سکتا ہے۔ (7) (عالمگیری)

مسئلہ ۶: تقسیم میں جو چیز اسے ملی اس نے بیچ ڈالی مشتری نے اس میں عیب پا کر واپس کر دی اگر یہ واپسی قاضی کے حکم سے ہوئی ہے تو تقسیم توڑی جاسکتی ہے اور بغیر حکم قاضی واپسی ہوئی تو تقسیم کو نہیں توڑ سکتا۔ (8) (عالمگیری)

①....."الفتاویٰ الہندیۃ، کتاب القسمة، الباب الرابع فیما یدخل تحت القسمة... إلخ، ج ۵، ص ۲۱۵، وغیرہ.

②.....وہ اشیاء جو ناپ سے بکتی ہیں۔ ③.....وہ اشیاء جو وزن سے بکتی ہیں۔

④....."الفتاویٰ الہندیۃ، کتاب القسمة، الباب السادس فی الخیار فی القسمة، ج ۵، ص ۲۱۷.

⑤.....المرجع السابق، ص ۲۱۸. ⑥.....المرجع السابق.

⑦.....المرجع السابق. ⑧.....المرجع السابق، ص ۲۱۹.

## (ولی بھی تقسیم کر سکتا ہے)

**مسئلہ ۷:** جو شخص کسی کی چیز بیع کر سکتا ہے وہ اس کے اموال کی تقسیم بھی کر سکتا ہے۔ نابالغ اور مجنوں و معتوہ کے اموال کی تقسیم باپ نے کرائی یہ جائز ہے جب تک اس تقسیم میں غبن فاحش نہ ہو۔ باپ نہ ہو تو اس کا وصی باپ کے قائم مقام ہے اور باپ کا وصی نہ ہو تو دادا اس کے قائم مقام ہے۔ ماں نے اولاد کے لیے ترکہ چھوڑا ہے اور کسی کو وصی مقرر کر گئی ہے یہ وصی اس ترکہ میں تقسیم کر سکتا ہے بشرطیکہ وہ تینوں جن کا پہلے ذکر کیا گیا نہ ہوں مگر ماں کا وصی جائداد غیر منقولہ (1) میں تقسیم نہیں کر سکتا۔ ماں اور بھائی اور چچا اور نانا بالغہ عورت کے شوہر کو یا بالغہ عورت جو غائب ہے اس کے شوہر کو تقسیم کرانے کا حق نہیں۔ (2) (عالمگیری)

**مسئلہ ۸:** نابالغ مسلم کا باپ کافر ہے یہ اس کی ملک کی تقسیم نہیں کر سکتا۔ یوہیں اگر نابالغ آزاد ہے اور اس کا باپ غلام ہے یا مکاتب سے بھی ولایت حاصل نہیں اسی طرح پڑا ہوا بچہ کوئی اوٹھالا یا وہ اگر چہ اس کی پرورش میں ہو اس کے اموال کو یہ تقسیم نہیں کر سکتا۔ (3) (عالمگیری)

**مسئلہ ۹:** قاضی نے یتیم کے لیے کسی کو وصی مقرر کر دیا ہے اگر یہ ہر چیز میں وصی ہے تو تقسیم کر سکتا ہے جائداد منقولہ اور غیر منقولہ سب کی تقسیم کر سکتا ہے اور اگر وہ نفقہ یا کسی معین چیز کی حفاظت کے لیے وصی ہے تو تقسیم نہیں کر سکتا اور باپ کا وصی اگر ایک چیز میں وصی ہے تو سب چیزوں میں وصی ہے۔ (4) (عالمگیری)

**مسئلہ ۱۰:** ایک شخص دو بچوں کا وصی ہے تو ان کے مشترک اموال کو تقسیم نہیں کر سکتا جس طرح ایک کے مال کو دوسرے کے مال سے بیع نہیں کر سکتا۔ (5) اور باپ اپنے نابالغ بچوں کے مشترک مال کو تقسیم کر سکتا ہے جس طرح ایک کے مال کو دوسرے کے مال سے بیع کر سکتا ہے۔ وصی اگر دونوں نابالغوں کے اموال کو تقسیم کرانا ہی چاہتا ہے تو اس کا حیلہ یہ ہے کہ ایک کا حصہ کسی کے ہاتھ بیع کر دے پھر اس مشتری اور دوسرے نابالغ کے مابین تقسیم کرائے پھر اس مشتری سے پہلے نابالغ کی طرف سے خرید لے دونوں کے حصہ ممتاز ہو جائیں گے۔ دوسری صورت یہ ہے کہ دونوں کے مال فروخت کر دے پھر ہر ایک کے لیے مشتری سے ممتاز کر کے خرید لے۔ (6) (عالمگیری)

①..... وہ جائداد جو ایک جگہ سے دوسری جگہ منتقل نہ ہو سکے۔

②..... "الفتاویٰ الہندیۃ"، کتاب القسمة، الباب السابع فی بیان من یری القسمة... إلخ، ج ۵، ص ۲۱۹۔

③..... المرجع السابق . ④..... المرجع السابق .

⑤..... یعنی بیع نہیں سکتا۔

⑥..... "الفتاویٰ الہندیۃ"، کتاب القسمة، الباب السابع فی بیان من یری القسمة... إلخ، ج ۵، ص ۲۱۹۔

**مسئلہ ۱۱:** اگر یتیم و وصی کے مابین مال مشترک ہے تو اس صورت میں وصی مال کو تقسیم نہیں کر سکتا مگر جب کہ تقسیم میں نابالغ کے لیے کھلا ہوا فائدہ معلوم ہوتا ہو۔ اور باپ اور اس کے نابالغ بچہ کے مابین مال مشترک ہو تو باپ تقسیم کر سکتا ہے اگرچہ نابالغ کا کھلا ہوا نفع نہ بھی ہو۔<sup>(۱)</sup> (عالمگیری)

**مسئلہ ۱۲:** بالغ و نابالغ دونوں قسم کے ورثہ ہیں اور بالغین موجود ہیں وصی نے بالغین کے مقابلہ میں تقسیم کرائی اور سب نابالغوں کے حصے یکجائی رکھے یہ جائز ہے پھر نابالغوں کے حصے تقسیم کرنا چاہے یہ نہیں ہو سکتا اور اگر ایک نابالغ ہے باقی بالغ اور بالغین میں ایک غائب ہے اور باقی موجود وصی نے موجودین کے مقابلہ میں تقسیم کرائی اور غائب کے حصہ کو نابالغ کے ساتھ رکھا یہ جائز ہے۔<sup>(۲)</sup> (عالمگیری)

**مسئلہ ۱۳:** ورثہ میں بالغ و نابالغ دونوں ہیں وصی نے اس طرح تقسیم کرائی کہ ہر نابالغ کا حصہ بھی ممتاز ہو گیا یہ تقسیم ناجائز ہے۔ میت نے کسی کے لیے تہائی کی وصیت کی ہے وصی نے موصلی لہ<sup>(۳)</sup> اور نابالغین کے مابین تقسیم کی موصلی لہ کی تہائی اس کو دے دی اور دو تہائیاں نابالغین کے لیے رکھیں یہ جائز ہے۔ اور اگر ورثہ بالغ ہوں مگر موجود نہیں ہیں وصی نے تقسیم کر کے موصلی لہ کی تہائی اسے دے دی اور ورثہ کا حصہ محفوظ رکھا یہ بھی جائز ہے اور اگر موصلی لہ غائب ہے وصی نے ورثہ کے مقابل میں تقسیم کر کے موصلی لہ کا حصہ محفوظ رکھا یہ تقسیم باطل ہے۔<sup>(۴)</sup> (عالمگیری)

## مزارعت کا بیان

مزارعت کے متعلق مختلف قسم کی حدیثیں آئیں بعض سے جواز ثابت ہوتا ہے اور بعض سے عدم جواز اسی وجہ سے صحابہ و ائمہ میں اس کے جواز و عدم جواز میں اختلاف رہا۔

**حدیث ۱:** صحیح مسلم میں عبد اللہ بن عمر رضی اللہ تعالیٰ عنہما سے مروی کہتے ہیں ہم مزارعت کیا کرتے تھے اس میں حرج نہیں جانتے تھے یہاں تک کہ رافع بن خدیج رضی اللہ تعالیٰ عنہ نے جب یہ کہا کہ نبی صلی اللہ تعالیٰ علیہ وسلم نے اس سے منع فرمایا ہے تو ہم نے اسے چھوڑ دیا۔<sup>(۵)</sup>

①..... "الفتاویٰ الہندیۃ"، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹.

②..... المرجع السابق، ص ۲۲۰.

③..... جس کے متعلق وصیت کی گئی۔

④..... "الفتاویٰ الہندیۃ"، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹، ۲۲۰.

⑤..... "صحیح مسلم"، کتاب البیوع، باب کراء الأرض، الحدیث: ۱۰۶، ۱۰۷، (۱۰۴۷)، ص ۸۳۳.

**حدیث ۲:** صحیح بخاری و مسلم میں رافع بن خدیج رضی اللہ تعالیٰ عنہ سے مروی کہتے ہیں مدینہ میں سب سے زیادہ ہمارے کھیت تھے اور ہم میں کوئی شخص زمین کو اس طرح کرایہ پر دیتا کہ اس ٹکڑے کی پیداوار میری ہے اور اس کی تمہاری تو کبھی ایسا ہوتا کہ ایک میں پیداوار ہوتی اور دوسرے میں نہیں ہوتی لہذا نبی کریم صلی اللہ تعالیٰ علیہ وسلم نے اُن کو منع فرمادیا۔<sup>(۱)</sup>

**حدیث ۳:** صحیحین میں حنظلہ بن قیس، رافع بن خدیج رضی اللہ تعالیٰ عنہ سے راوی کہتے ہیں میرے دو چچاؤں نے مجھے خبر دی کہ حضور (صلی اللہ تعالیٰ علیہ وآلہ وسلم) کے زمانہ میں کچھ لوگ زمین کو اس طرح دیتے کہ جو کچھ تالیوں کے آس پاس پیداوار ہوگی وہ مالک زمین کی ہے یا مالک زمین پیداوار میں سے کسی مخصوص شے کو اپنے لیے مستثنیٰ کر لیتا۔ لہذا نبی صلی اللہ تعالیٰ علیہ وسلم نے اس سے منع فرمادیا۔ کہتے ہیں: میں نے رافع سے پوچھا کہ روپیہ اشرفی<sup>(۲)</sup> سے زمین کو دینا کیسا ہے تو کہا: اس میں حرج نہیں۔ بعض راوی یہ کہتے ہیں کہ جس صورت میں ممانعت ہے اُس کو جب وہ شخص دیکھے گا جسے حلال و حرام کی سمجھ ہے تو جائز نہیں کہہ سکتا۔<sup>(۳)</sup>

**حدیث ۴:** صحیح بخاری و مسلم میں عمرو بن دینار (رضی اللہ تعالیٰ عنہ) سے مروی ہے، کہتے ہیں: میں نے طاؤس (رضی اللہ تعالیٰ عنہ) سے کہا کہ آپ مزارعت چھوڑ دیتے تو اچھا تھا کیونکہ لوگ یہ کہتے ہیں اس سے نبی صلی اللہ تعالیٰ علیہ وسلم نے ممانعت فرمائی ہے۔ اُنھوں نے کہا: اے عَمْرُو! اس ذریعہ سے لوگوں کو میں دیتا ہوں اور لوگوں کی اعانت<sup>(۴)</sup> کرتا ہوں اور مجھے ابن عباس رضی اللہ تعالیٰ عنہما نے یہ خبر دی کہ نبی صلی اللہ تعالیٰ علیہ وسلم نے اس کو منع نہیں فرمایا اور حضور (صلی اللہ تعالیٰ علیہ وآلہ وسلم) نے یہ فرمایا کہ ”کوئی شخص اپنے بھائی کو زمین مفت دیدے یہ اس سے بہتر ہے کہ اس پر اجرت لے۔“<sup>(۵)</sup>

**حدیث ۵:** صحیح بخاری میں ابو جعفر یعنی امام محمد باقر رضی اللہ تعالیٰ عنہ سے مروی کہتے ہیں مدینہ میں مہاجرین کا کوئی گھر انا ایسا نہیں جو تہائی اور چوتھائی پر مزارعت نہ کرتا ہو اور حضرت علی و سعد بن مالک و عبد اللہ بن مسعود و عمر بن عبد العزیز و قاسم و عروہ و آل ابی بکر و آل عمر و آل علی و ابن سیرین سب نے مزارعت کی رضی اللہ تعالیٰ عنہم اجمعین۔<sup>(۶)</sup>

**مسئلہ ۱:** کسی کو اپنی زمین اس طور پر کاشت کے لیے دینا کہ جو کچھ پیداوار ہوگی دونوں میں مثلاً نصف نصف

①..... "صحیح البخاری"، کتاب الحرث و المزارعة، باب ما یکرہ من الشروط فی المزارعة، الحدیث: ۲۳۳۲، ج ۲، ص ۸۹.

②..... سونے کا سکہ۔

③..... "صحیح البخاری"، کتاب الحرث و المزارعة، باب کراء الأرض بالذهب و الفضة، الحدیث: ۲۳۴۶، ۲۳۴۷، ج ۲، ص ۹۳.

④..... د۔

⑤..... "صحیح البخاری"، کتاب الحرث و المزارعة، باب: ۱۰، الحدیث: ۲۳۳۰، ج ۲، ص ۸۸.

⑥..... "صحیح البخاری"، کتاب الحرث و المزارعة، باب المزارعة بالشرط و نحوه، ج ۲، ص ۸۷.

یا ایک تہائی دو تہائیاں تقسیم ہو جائے گی اس کو مزارعت کہتے ہیں، اسی کو ہندوستان میں بٹائی پر کھیت دینا کہتے ہیں امام اعظم رضی اللہ تعالیٰ عنہ کے نزدیک مزارعت ناجائز ہے مگر فتویٰ قول صاحبین پر (1) ہے کہ مزارعت جائز ہے۔ (2)

مزارعت کے جواز کے لیے چند شرطیں ہیں کہ بغیر ان شرطوں کے جائز نہیں۔

(1) عاقلین عاقل بالغ آزاد ہوں اگر نابالغ یا غلام ہو تو اس کا ماذون ہونا (3) ضروری ہے۔

(2) زمین قابل زراعت ہو۔ اگر شور زمین (4) یا بنجر جس میں زراعت کی قابلیت نہیں ہے مزارعت پر دی گئی تو یہ عقد

ناجائز ہے۔ اگر کسی وجہ سے اس وقت زمین قابل زراعت نہیں ہے مگر وہ وجہ زائل ہو جائے گی مثلاً اس وقت وہاں پانی نہیں ہے مگر وقت پر پانی ہو جائے گا یا اس وقت کھیت پانی میں ڈوبا ہوا ہے بونے کے وقت تک سوکھ جائے گا تو مزارعت جائز ہے۔

(3) وہ زمین جو مزارعت پر دی گئی معلوم ہو۔

(4) مالک زمین کاشتکار کو وہ زمین سپرد کر دے اور اگر یہ ٹھہرا ہے کہ مالک زمین بھی اس میں کام کرے گا

تو مزارعت صحیح نہیں۔

(5) بیان مدت مثلاً ایک سال دو سال کے لیے زمین دی اور اگر مدت کا بیان نہ ہو تو صرف پہلی فصل کے لیے

مزارعت ہوئی اور اگر ایسی مدت بیان کی جس میں زراعت نہ ہو سکے یا اتنی مدت بیان کی کہ اتنی مدت تک ایک کے زندہ رہنے کی بظاہر امید نہیں ہے تو ان دونوں صورتوں میں مزارعت فاسد۔

(6) یہ بیان کہ بیج مالک زمین دے گا یا کاشتکار کے ذمہ ہوگا۔ اگر بیان نہ ہو تو وہاں کا جو عرف ہو وہ کیا جائے جیسے

یہاں ہندوستان بھر میں یہی عرف ہے کہ بیج کاشتکار کے ہوتے ہیں۔

(7) یہ بیان کہ کیا چیز بوائے گا اور اگر متعین نہ کرے تو یہ اجازت دے کہ تیرا جو جی چاہے اس میں بونا۔ یہ بتانے کی

ضرورت نہیں کہ کتنے بیج ڈالے گا کہ زمین جتنی ہوتی ہے اسی حساب سے کاشتکار بیج ڈالا کرتے ہیں۔

(8) ہر ایک کو کیا ملے گا اس کا عقد میں ذکر کرنا ضروری ہے۔ اور جو کچھ پیداوار ہو اس میں دونوں کی شرکت

ہو اگر فقط ایک کو دینا قرار پایا تو عقد صحیح نہیں۔ اور یہ شرط کہ دوسری چیز میں سے دیا جائے گا اس سے بھی شرکت نہ ہوئی۔

①..... یعنی امام ابو یوسف و امام محمد رحمۃ اللہ تعالیٰ علیہما کے قول پر۔

②..... "الدر المختار"، کتاب المزارعة، ج ۹، ص ۴۵۶-۴۵۸.

③..... یعنی اپنے ولی یا آقا کی طرف سے انہیں خرید و فروخت کی اجازت کا ہونا۔

④..... کھاری زمین، وہ زمین جو کھار یا تھور کے باعث قابل کاشت نہ ہو۔

اور جو مقدار ہو ہر ایک کے لیے اس کا متعین ہو جانا ضرور ہے مثلاً نصف یا تہائی یا چوتھائی اور جو کچھ حصہ ہو وہ جز و شائع ہو لہذا اگر ایک کے لیے یہ ٹھہرا کہ ایک من یا دو من دیے جائیں گے تو صحیح نہیں۔ یوں اگر یہ ٹھہرا کہ بیج کی مقدار نکالنے کے بعد باقی کو اس طرح تقسیم کیا جائے گا تو مزارعت صحیح نہ ہوئی۔ اسی طرح اگر یہ ٹھہرا کہ کھیت کے اس حصہ کی پیداوار فلاں لے گا اور باقی فلاں یا باقی کو دونوں میں تقسیم کیا جائے گا یہ مزارعت صحیح نہیں۔ اور اگر یہ ٹھہرا کہ زمین کا عشر (1) نکال کر باقی کو تقسیم کیا جائے گا تو حرج نہیں۔ یوں اگر یہ طے ہو کہ دونوں میں ایک کو پہلے پیداوار کا دسواں حصہ دیا جائے اس کے بعد اس طرح تقسیم ہو تو اس میں بھی حرج نہیں۔ (2)

شروط مندرجہ ذیل سے مزارعت فاسد ہو جاتی ہے۔ پیداوار کا ایک کے لیے مخصوص ہونا۔ مالک زمین کے کام کرنے کی شرط۔ ہل تیل مالک زمین کے ذمہ شرط کر دینا۔ کھیت کا ثنا اور ڈھوکر (3) خسر من (4) میں پہنچانا پھر دائیں چلانا اور غلہ کو بھوسہ اوڑا کر جدا کرنا ان سب کو مزارع پر شرط کرنا مفسد ہے یا نہیں اس میں دو روایتیں ہیں اور یہاں کا عرف یہ ہے کہ یہ چیزیں بھی مزارع (5) ہی کرتا ہے مگر رواج یہ ہے کہ ان سب چیزوں میں مزدوری جو کچھ دی جاتی ہے وہ مشترک غلہ سے دی جاتی ہے مزارع اپنے پاس سے نہیں دیتا بلکہ ان تمام مصارف کے بعد جو کچھ غلہ بچتا ہے وہ حسب قرار داد تقسیم ہوتا ہے۔ ایک کو غلہ ملے گا اور دوسرے کو صرف بھوسا۔ غلہ بانٹا جائے گا اور بھوسا وہ لے گا جس کے بیج نہیں ہیں مثلاً مالک زمین۔ بھوسا بانٹا جائے گا اور غلہ صرف ایک کو ملے گا۔ اور اگر یہ شرط ہے کہ غلہ بننے گا اور بھوسا اس کو ملے گا جس کے بیج ہیں جیسا یہاں کا یہی عرف ہے کہ مزارع ہی بیج دیتا ہے اور بھوسہ لیتا ہے یہ صورت صحیح ہے۔ یوں اگر بھوسے کے متعلق کچھ ذکر ہی نہ آیا کہ اس کو کون لے گا یہ بھی صحیح ہے مگر اس صورت میں بھوسا کون لے گا اس میں دو قول ہیں ایک یہ کہ یہ بھی بٹے گا دوسرا یہ کہ جس کے بیج ہیں اسے ملے گا یہی ظاہر الروایہ ہے اور یہاں کا عرف دوسرے قول کے موافق ہے۔ (6)

مسئلہ ۲: ایک شخص کی زمین اور بیج اور دوسرا شخص اپنے ہل تیل سے جوتے بوئے گا یا ایک کی فقط زمین باقی سب کچھ دوسرے کا یعنی بیج بھی اسی کے اور ہل تیل بھی اسی کے اور کام بھی یہی کرے گا یا مزارع صرف کام کرے گا باقی سب کچھ مالک زمین کا، یہ تینوں صورتیں جائز ہیں۔ اور اگر یہ ہو کہ زمین اور تیل ایک کے اور کام کرنا اور بیج مزارع کے ذمہ یا یہ کہ

①..... یعنی پیداوار کا دسواں حصہ۔

②..... "الدر المختار" و "ردالمحتار"، کتاب المزارعة، ج ۹، ص ۴۵۸-۴۶۰۔

و "الفتاویٰ الہندیۃ"، کتاب المزارعة، الباب الأول فی شرعیۃھا... إلخ، ج ۵، ص ۲۳۵، ۲۳۶۔

③..... یعنی ایک جگہ سے اٹھا کر دوسری جگہ لے جانا۔ ④..... غلے کا ڈھیر لگانے کی جگہ۔ ⑤..... کاشتکار۔

⑥..... "الدر المختار" و "ردالمحتار"، کتاب المزارعة، ج ۹، ص ۴۶۰-۴۶۴۔

و "الفتاویٰ الہندیۃ"، کتاب المزارعة، الباب الأول فی شرعیۃھا... إلخ، ج ۵، ص ۲۳۶۔



بیل اور بیج ایک کے اور زمین اور کام دوسرے کا یا یہ کہ ایک کے ذمہ فقط بیل یا بیج باقی سب کچھ دوسرے کا یہ چاروں صورتیں ناجائز و باطل ہیں۔ (1) (درمختار)

مسئلہ ۳: مزارعت جب صحیح ہو تو جو کچھ پیداوار ہو اس کو اس طور پر تقسیم کریں جیسا طے ہوا ہے اور کچھ پیداوار نہ ہوئی تو کسی کو کچھ نہیں ملے گا اور اگر مزارعت فاسد ہو تو بہر صورت کام کرنے والے کو اجرت ملے گی پیداوار ہو یا نہ ہو۔ (2) (درمختار)

مسئلہ ۴: تین یا چار شخص مزارعت میں شریک ہوئے یوں کہ ایک کے فقط بیج یا بیل ہوں گے یا یوں کہ ایک کی زمین اور ایک کے بیج اور ایک کام کرے گا یا یوں کہ ایک کی زمین اور بیج اور دوسرے کے بیل اور تیسرا کام کرے گا یہ سب صورتیں مزارعت فاسدہ کی ہیں۔ (3) (ردالمحتار)

مسئلہ ۵: عقد مزارعت ہو جانے کے بعد یہ عقد لازم ہوتا ہے یا نہیں اس میں یہ تفصیل ہے کہ جس کے بیج ہوں گے اس کی جانب سے لازم نہیں وہ اس پر عمل پیرا ہونے سے انکار کر سکتا ہے اور جس کے بیج نہیں اس پر لازم ہے یہ نہیں کہہ سکتا کہ مجھے یہ عقد منظور نہیں بلکہ اس کو عقد کے موافق کرنا ہی پڑے گا اور بیج زمین میں ڈال دینے کے بعد دونوں طرف سے لازم ہو گیا کوئی بھی انکار نہیں کر سکتا۔ (4) (عالمگیری)

مسئلہ ۶: جس کے بیج ہیں اگر وہ اس عقد سے انکار اس وجہ سے کرتا ہے کہ وہ خود اپنے ہاتھ سے بونا چاہتا ہے یا اس کوئی دوسرا شخص مل گیا جو کم میں کام کرے گا مثلاً یہ مزارع نصف لینا چاہتا ہے وہ دوسرا تہائی پر کام کرنے کو طیار ہے ان صورتوں میں بیج والا انکار نہیں کر سکتا اس کو اس عقد کے موافق کرنا ہی ہوگا۔ (5) (ردالمحتار)

مسئلہ ۷: مزارعت میں اگر مزارع کے ذمہ کھیت کا جو تنا (6) شرط ہے جب تو اسے جو تنا ہی ہے اور اگر عقد میں یہ شرط مذکور نہ ہوئی تو اس کی دو صورتیں ہیں۔ اگر وہ زمین ایسی ہے کہ بغیر جوتے بھی اس میں ویسی ہی پیداوار ہو سکتی ہے جو مقصود ہے تو جبراً اس سے نہیں جتوایا جاسکتا اور اگر بغیر جوتے کچھ پیداوار نہ ہوگی یا بہت کم ہوگی تو کھیت جوتے پر مجبور کیا جائے گا۔ یہی حکم آپاشی کا (7) ہے کہ اگر محض آسمانی بارش کافی ہے پانی نہ دیا جائے جب بھی ٹھیک پیداوار ہوگی تو پانی دینے پر مجبور نہیں

①..... "الدرالمختار"، کتاب المزارعة، ج ۹، ص ۴۶۲.

②..... المرجع السابق، ص ۴۶۴-۴۶۶.

③..... "ردالمحتار"، کتاب المزارعة، ج ۹، ص ۴۶۴.

④..... "الفتاویٰ الہندیۃ"، کتاب المزارعة، الباب الأول فی شرعیۃھا... إلخ، ج ۵، ص ۲۳۷.

⑤..... "ردالمحتار"، کتاب المزارعة، ج ۹، ص ۴۶۵.

⑥..... زمین کو قابل کاشت بنانا، بل چلانا۔

⑦..... زمین کو پانی دینے کا۔

کیا جاسکتا ورنہ اُسے پانی دینا ہی ہوگا انکار نہیں کر سکتا۔ (1) (عالمگیری)

**مسئلہ ۸:** مزارعت ہو جانے کے بعد پیداوار کی تقسیم جس طرح طے پاگئی ہے اس میں کمی بیشی ہو سکتی ہے یا نہیں مثلاً نصف نصف تقسیم کرنا طے پایا تھا اب ایک تہائی دو تہائیاں لینا دینا چاہتے ہیں اس کی تفصیل یہ ہے کہ یہ کمی یا بیشی مالک زمین کی طرف سے ہوگی یا مزارع کی طرف سے اور بہر صورت بیج مالک زمین کے ہیں یا مزارع کے۔ اگر کھیت طیار ہو گیا اور بیج مزارع کے ہیں اور پہلے مزارعت نصف پر تھی اب کاشتکار مالک زمین کا حصہ بڑھانا چاہتا ہے اسے دو تہائیاں دینا چاہتا ہے یہ ناجائز ہے بلکہ پیداوار اسی طور پر تقسیم ہوگی جو طے ہے اور اگر مالک زمین مزارع کا حصہ بڑھانا چاہتا ہے بجائے نصف اس کو دو تہائیاں دینا چاہتا ہے یہ جائز ہے اور اگر بیج مالک زمین کے ہیں اور یہ مزارع کا حصہ زیادہ کرنا چاہتا ہے یہ ناجائز ہے اور مزارع مالک زمین کا حصہ زیادہ کرنا چاہتا ہے یہ جائز ہے اور اگر فصل طیار ہونے سے پہلے کمی بیشی کرنا چاہتے ہیں تو مطلقاً جائز ہے مزارع کی طرف سے ہو یا مالک زمین کی طرف سے بیج اس کے ہوں یا اس کے۔ (2) (عالمگیری)

**مسئلہ ۹:** مزارعت اس طرح ہوئی کہ ایک کی زمین ہے اور بیج دونوں کے ہیں اور مزارع کے ذمہ کام کرنا ہے اور شرط یہ ہے کہ جو کچھ پیداوار ہوگی دونوں برابر بانٹ لیں گے یہ مزارعت فاسد ہے۔ یو ہیں اگر ایک کے لیے دو تہائیاں اور دوسرے کے لیے ایک تہائی ملنا شرط ہو یہ بھی فاسد ہے۔ اور اگر زمین دونوں کی ہو اور بیج بھی دونوں دیں گے اور کام بھی دونوں کریں گے اور جو کچھ پیداوار ہوگی دونوں برابر بانٹ لیں گے یہ مزارعت صحیح ہے اور اگر زمین دونوں میں مشترک ہے اور بیج ایک کے ہیں اور پیداوار برابر لیں گے یہ صورت فاسد ہے۔ اور اگر اسی صورت میں کہ زمین مشترک ہے یہ شرط ہو کہ جو کام کرے گا اس کی دو تہائیاں اور دوسرے کو یعنی جس کے بیج نہیں ہیں اس کو ایک تہائی ملے گی یہ جائز ہے۔ (3) (عالمگیری)

**مسئلہ ۱۰:** مزارعت فاسدہ کے یہ احکام ہیں۔ جو کچھ اس صورت میں پیداوار ہو اس کا مالک تہا وہ شخص ہے جس کے بیج ہیں پھر اگر بیج مزارع کے ہیں تو یہ مالک زمین کو زمین کی اجرت مثل دے گا اور اگر بیج مالک زمین کے ہیں تو یہ مزارع کو اس کے کام کی اجرت مثل دے گا اور اگر بیل بھی مالک زمین ہی کے ہیں تو زمین اور بیل دونوں کی اجرت مثل اس کو ملے گی۔ امام ابو یوسف رحمۃ اللہ تعالیٰ علیہ کے نزدیک اجرت مثل اتنی ہی دی جائے جو مقرر شدہ سے زائد نہ ہو یعنی اگر مقرر شدہ سے زائد ہوتی ہو تو اتنی ہی دیں جو مقرر ہے یعنی مثلاً نصف پیداوار کی برابر اور امام محمد رحمۃ اللہ تعالیٰ علیہ کے نزدیک یہ پابندی

①....."الفتاویٰ الہندیۃ"، کتاب المزارعۃ، الباب الأول فی شرعیہا... إلخ، ج ۵، ص ۲۳۷.

②.....المرجع السابق.

③....."الفتاویٰ الہندیۃ"، کتاب المزارعۃ، الباب الثانی فی بیان أنواع المزارعۃ، ج ۵، ص ۲۳۸، ۲۳۹.

نہیں بلکہ جتنی بھی اجرت مثل ہو اگرچہ مقرر شدہ سے زیادہ ہو وہی دی جائے گی۔ (1) (ہدایہ)

**مسئلہ ۱۱:** مزارعت فاسدہ میں اگر بیج مالک زمین کے ہیں اور پیداوار اس نے لی یہ اس کے لیے حلال و طیب ہے اور اگر مزارع کے بیج تھے اور پوری پیداوار اس نے لی تو اس کے لیے فقط اتنا ہی طیب ہے جو بیج اور لگان کے مقابل میں ہے باقی کو صدقہ کرے۔ (2) (ہدایہ)

**مسئلہ ۱۲:** مزارعت فاسدہ میں اگر یہ چاہیں کہ پیداوار کا جو کچھ حصہ ملا ہے وہ طیب و طاہر ہو جائے تو اس کا طریقہ یہ ہے کہ حصے بٹ جانے کے بعد (3) مالک زمین مزارع سے کہے کہ تمہارا میرے ذمہ یہ واجب ہے اور میرا تمہارے ذمہ یہ واجب ہے اس غلہ کو لے کر مصالحت کر لو اور مزارع بھی اسی طرح کرے اور دونوں آپس میں مصالحت کر لیں اب کوئی حرج نہ رہے گا۔ (4) (عالمگیری)

**مسئلہ ۱۳:** ایک شخص نے دوسرے کو بیج دیے اور یہ کہا کہ تم انھیں اپنی زمین میں بودو اور جو کچھ غلہ پیدا ہو وہ تمہارا ہے یا یوں کہا کہ اپنی زمین میں میرے بیج سے کاشت کرو جو کچھ پیداوار ہو وہ تمہاری ہے یہ دونوں صورتیں جائز ہیں مگر یہ مزارعت نہیں ہے کیونکہ پیداوار میں شرکت نہیں ہے بلکہ اس شخص نے اپنے بیج اسے قرض دیے اور اگر بیج والے نے مالک زمین سے یہ کہا کہ میرے بیج سے تم اپنی زمین میں کاشت کرو اور جو کچھ پیداوار ہو میری ہے یہ صورت بھی جائز ہے اور اس کا مطلب یہ ہوا کہ اس کی زمین کاشت کے لیے عاریت لی۔ (5) (عالمگیری)

**مسئلہ ۱۴:** مزارع کو زمین دی اور یہ کہا کہ اس میں گیہوں (6) اور جو دونوں بوائے جائیں ایک کو گیہوں ملیں گے اور دوسرے کو جو یہ مزارعت فاسدہ ہے۔ (7) (عالمگیری)

**مسئلہ ۱۵:** مزارع کو زمین دی اور یہ کہا کہ اگر تم نے گیہوں بوائے تو نصف نصف دونوں کے اور جو بوائے تو کل

①..... "الهدایة"، کتاب المزارعة، ج ۲، ص ۳۳۹-۳۴۰.

②..... المرجع السابق، ص ۳۴۰.

③..... یعنی تقسیم ہو جانے کے بعد۔

④..... "الفتاویٰ الہندیة"، کتاب المزارعة، الباب الثانی فی بیان أنواع المزارعة، ج ۵، ص ۲۳۸.

⑤..... المرجع السابق، الباب الثالث فی الشروط... إلخ، ج ۵، ص ۲۴۱.

⑥..... گندم۔

⑦..... "الفتاویٰ الہندیة"، کتاب المزارعة، الباب الثالث فی الشروط... إلخ، ج ۵، ص ۲۴۵.

مزارع کے، یہ صورت جائز ہے اس کا مطلب یہ ہے کہ گیہوں بونے کی صورت میں مزارعت ہے اور جو بونے کی صورت میں عاریت ہے اور اگر یہ کہہ کر زمین دی کہ گیہوں بوائے تو نصف نصف اور جو بوائے تو یہ کل مالک زمین کے، اس کا حکم یہ ہے کہ گیہوں بونے کی صورت میں مزارعت ہے اور جائز ہے اور جو بوائے تو یہ کل مزارع کے ہوں گے اور مالک زمین کو زمین کی اجرت مثل یعنی واجبی لگان دیا جائے۔ (1) (عالمگیری)

**مسئلہ ۱۶:** یہ کہہ کر زمین دی کہ اگر گیہوں بوائے تو نصف نصف اور جو بوائے تو مالک زمین کے لیے ایک تہائی اور مزارع کے لیے دو تہائیاں اور تل بوائے تو مالک زمین کی ایک چوتھائی باقی مزارع کی، یہ صورت جائز ہے جو کچھ بوائے گا اسی شرط کے موافق تقسیم ہوگی۔ (2) (عالمگیری)

**مسئلہ ۱۷:** ایک شخص کو تیس برس کے لیے زمین دے دی کہ گیہوں یا جو یا جو کچھ ربیع یا خریف کی پیداوار ہو دونوں میں برابر تقسیم ہوگی اور اس زمین میں مزارع جو درخت لگائے گا وہ ایک تہائی مالک زمین کا باقی مزارع کا، یہ جائز ہے وہ جو کچھ بوائے یا جس قسم کے درخت لگائے اسی شرط کے موافق کیا جائے گا۔ (3) (عالمگیری)

**مسئلہ ۱۸:** مزارعت میں یہ شرط ہوئی کہ اگر مزدور سے کام لیا جائے گا تو اس کی اجرت مزارع کے ذمہ ہوگی یہ جائز ہے اور اگر یہ شرط ہو کہ مزدوری مالک زمین کے ذمہ ہوگی یہ ناجائز ہے اور مزارعت فاسد۔ یوہیں اگر یہ شرط ہو کہ مزدوری مزارع دے گا مگر جو کچھ اجرت میں صرف ہوگا اس کے عوض کا غلہ نکال کر باقی کو تقسیم کیا جائے گا یہ بھی ناجائز۔ (4) (عالمگیری)

**مسئلہ ۱۹:** مزارعت میں ایسی شرط تھی جس کی وجہ سے مزارعت فاسد ہوگئی تھی اور وہ شرط جس کے لیے مفید تھی اس نے عمل سے پہلے شرط باطل کر دی مثلاً یہ شرط تھی کہ مالک زمین یا مزارع بیس روپے اور نصف پیداوار لے گا جس کو یہ روپے ملتے اوس نے یہ شرط باطل کر دی تو اب یہ مزارعت جائز ہوگئی اور اگر وہ شرط دونوں کے لیے مفید ہو تو جب تک دونوں اس شرط کو باطل نہ کریں فقط ایک کے باطل کرنے سے مزارعت جائز نہ ہوگی۔ (5) (عالمگیری)

**مسئلہ ۲۰:** کاشتکار نے کھیت جوت لیا (6) اب مالک زمین کہتا ہے میں بٹائی پر بوانا (7) نہیں چاہتا اگر بیج کاشتکار کے ذمہ ہیں تو مالک زمین کو انکار کرنے کا کوئی حق نہیں اس سے زمین جبراً لی جائے گی اور کاشتکار بوائے گا اور اگر بیج مالک زمین

①..... "الفتاویٰ الہندیۃ"، کتاب المزارعۃ، الباب الثالث فی الشروط... إلخ، ج ۵، ص ۲۴۷.

②..... المرجع السابق، ص ۲۴۸.

③..... المرجع السابق.

④..... المرجع السابق.

⑤..... المرجع السابق، ص ۲۴۵.

⑥..... یعنی بل چلا دیا۔

⑦..... تقسیم پر کاشت کرانا۔

کے ذمہ ہیں تو وہ انکار کر سکتا ہے اس پر جبر نہیں کیا جاسکتا رہا یہ کہ کاشتکار کو کھیت جوتنے کا معاوضہ دیا جائے گا یا نہیں دیانت کا حکم یہ ہے کہ کاشتکار کو کھیت جوتنے کی اجرت مثل دے کر راضی کرے کیونکہ اگرچہ کھیت جوتنے پر وہ اجیر نہیں ہے مگر چونکہ مالک زمین نے اس سے عقد مزارعت کیا اس وجہ سے اس نے جوتا ورنہ کیوں جوتا۔<sup>(1)</sup> (درمختار، ردالمحتار)

## (مزارع کا دوسرے کو مزارعت پر زمین دے دینا)

**مسئلہ ۲۱:** کاشتکار کو مزارعت پر زمین دی کاشتکار یہ چاہتا ہے کہ دوسرے شخص کو مزارعت پر دے دے اگر بیج مالک زمین کے ہیں تو ایسا نہیں کر سکتا جب تک مالک زمین سے صراحت یا دلالتہ اجازت نہ حاصل کرے دلالتہ اجازت کی یہ صورت ہے کہ اس نے کہہ دیا ہو تم اپنی رائے سے کام کرو اور بغیر اجازت اس نے دوسرے کو دے دی تو ان دونوں کے مابین حسب شرائط غلہ تقسیم ہوگا اور مالک زمین بیج کا تاوان لے گا پہلے سے لے گا تو وہ دوسرے سے واپس نہیں لے سکتا اور دوسرے سے لے گا تو وہ پہلے سے رجوع کرے گا اور مزارعت کی وجہ سے زمین میں جو کچھ نقصان ہوگا وہ مزارع دوم سے مالک زمین وصول کرے گا پھر اس صورت میں مزارع اول کو پیداوار کا جو حصہ ملا ہے اس میں سے اتنا حصہ اس کے لیے جائز ہے جوتاوان میں دے چکا ہے باقی کو صدقہ کر دے۔<sup>(2)</sup> (عالمگیری)

**مسئلہ ۲۲:** مالک زمین نے مزارع کو صراحت یا دلالتہ اجازت دے دی ہے کہ وہ دوسرے کو مزارعت کے طور پر دے دے اور مالک زمین نے نصف پر اس کو دی تھی اور اس نے دوسرے کو نصف پر دے دی تو یہ دوسری مزارعت جائز ہے اور جو پیداوار ہوگی اس میں کا نصف مالک زمین لے گا اور نصف مزارع دوم لے گا مزارع اول کے لیے کچھ نہیں بچا۔ اور اگر مزارع اول نے دوسرے سے یہ طے کر لیا ہے کہ آدھا مالک زمین کو ملے گا اور آدھے میں ہم دونوں برابر لیں گے یا ایک تہائی دو تہائی لیں گے تو جو کچھ طے پایا اس کے موافق تقسیم ہو۔<sup>(3)</sup> (عالمگیری)

**مسئلہ ۲۳:** مالک زمین نے مزارعت پر زمین دی اور یہ کہا کہ اپنے بیج سے کاشت کرو اس نے زمین اور بیج دوسرے کو بونے کے لیے مزارعت پر دے دی یہ جائز ہے مالک زمین نے صراحت یا دلالتہ ایسا کرنے کی اجازت دی ہو یا نہ دی ہو دونوں کا ایک حکم ہے اب اگر پہلی مزارعت نصف پر تھی اور دوسری بھی نصف پر ہوئی تو نصف غلہ مالک زمین لے گا اور نصف مزارع دوم

①....."الدرالمختار" و "ردالمحتار"، کتاب المزارعة، ج ۹، ص ۴۶۶.

②....."الفتاویٰ الہندیۃ"، کتاب المزارعة، الباب الخامس فی دفع المزارع... إلخ، ج ۵، ص ۲۵۰.

③.....المرجع السابق.

اور مزارع اول کو کچھ نہیں ملے گا اور اگر دوسری مزارعت میں یہ ٹھہرا ہے کہ ایک تہائی مزارع دوم کی تو نصف مالک زمین کا اور ایک تہائی دوم کی اور چھٹا حصہ مزارع اول کا یا اس کے سوا جو صورت طے پاگئی ہو اس کے مطابق تقسیم ہو۔<sup>(1)</sup> (عالمگیری)

**مسئلہ ۲۴:** مالک زمین نے مزارع سے کہا کہ تم اپنے بیجوں سے کاشت کرو دونوں نصف نصف لیں گے اور مزارع نے دوسرے کو دے دی کہ تم اپنے بیج سے کاشت کرو اور جو کچھ پیداوار ہو اس میں دو تہائیاں تمہاری اس صورت میں مزارع دوم حسب شرط دو تہائیاں لے گا اور ایک تہائی مالک زمین لے گا اور مالک زمین مزارع اول سے تہائی زمین کی اجرت (لگان) لے گا اور اگر بیج مزارع اول ہی نے دیے مگر مزارع دوم کے لیے پیداوار کی دو تہائیاں دینا طے پایا اس صورت میں بھی وہی حکم ہے۔<sup>(2)</sup> (عالمگیری)

**مسئلہ ۲۵:** کاشت کے لیے دوسرے کو زمین دی اور یہ ٹھہرا کہ بیج دونوں کے ہوں گے اور بیل کاشتکار کے ہوں گے اور پیداوار دونوں میں نصف نصف تقسیم ہو جائے گی کاشتکار نے ایک دوسرے شخص کو اپنے حصہ میں شریک کر لیا کہ یہ بھی اس کے ساتھ کام کرے گا اس صورت میں مزارعت اور شرکت دونوں فاسد ہیں۔ جتنے جتنے دونوں کے بیج ہوں اسی حساب سے غلہ دونوں میں تقسیم ہوگا اور مالک زمین مزارع اول سے نصف زمین کی اجرت مثل لے گا اور یہ دوسرا شخص بھی مزارع اول سے اپنے کام کی اجرت مثل لے گا۔ اور مزارع اول اپنے بیج کی قدر اور جو کچھ زمین کی اجرت اور کام کی اجرت دے چکا ہے ان کی قیمت کا غلہ رکھ لے باقی کو صدقہ کر دے۔<sup>(3)</sup> (عالمگیری) اور اگر کاشتکار نے دوسرے کو شریک نہ کیا ہو جب بھی فاسد ہے اور وہی احکام ہیں جو مذکور ہوئے۔<sup>(4)</sup> (درمختار، ردالمحتار)

## (مزارعت فسخ ہونے کی صورتیں)

**مسئلہ ۲۶:** جن دو شخصوں کے مابین مزارعت ہوئی ان میں کسی کے مر جانے سے مزارعت فسخ ہو جائے گی جیسا کہ اجارہ کا حکم تھا پھر اگر مثلاً تین سال کے لیے مزارعت پر زمین دی تھی اور پہلے سال میں کھیت بونے اور اوگنے کے بعد مالک زمین مر گیا اور کھیت ابھی کاٹنے کے قابل نہیں ہو تو زمین مزارع کے پاس اس وقت تک چھوڑ دی جائے گی کہ فصل طیار ہو جائے اس صورت میں پیداوار حسب قرار تقسیم ہوگی اور دوسرے تیسرے سال کے حق میں مزارعت فسخ ہو جائے گی۔<sup>(5)</sup> (ہدایہ)

①..... "الفتاویٰ الہندیۃ"، کتاب المزارعۃ، الباب الخامس فی دفع المزارع... إلخ، ج ۵، ص ۲۵۱.

②..... المرجع السابق. ③..... المرجع السابق.

④..... "الدر المختار" و "رد المحتار"، کتاب المزارعۃ، ج ۹، ص ۴۶۸.

⑤..... "الہدایۃ"، کتاب المزارعۃ، ج ۲، ص ۳۴۰.

**مسئلہ ۲۷:** مزارع نے کھیت جوت کر طیار کیا مینڈھ (۱) بھی درست کر لی نالیاں بھی بنالیں مگر ابھی بویا نہیں ہے کہ مالک زمین مر گیا تو مزارعت فسخ ہو گئی اور مزارع نے جو کچھ کام کیا ہے اس صورت میں اس کا کوئی معاوضہ نہیں۔ (۲) (ہدایہ)

**مسئلہ ۲۸:** کھیت بودیا گیا اور ابھی اوگا نہیں کہ مالک زمین مر گیا اس صورت میں مزارعت فسخ ہوگی یا باقی رہے گی اس میں مشائخ کا اختلاف ہے۔ (۳) (عالمگیری) جو مشائخ یہ کہتے ہیں کہ مزارعت فسخ نہیں ہوگی اون کا قول بہتر معلوم ہوتا ہے کہ مزارع کو نقصان سے بچانا ہے جب کہ بیج مزارع کے ہوں۔

**مسئلہ ۲۹:** مزارع نے کھیت بونے میں دیر کی کہ مدت ختم ہو گئی اور ابھی زراعت کچی ہے کٹنے کے قابل نہیں ہوئی مالک زمین کہتا ہے کچی کھیتی کاٹ لی جائے اور مزارع انکار کرتا ہے مالک زمین کو کھیت کاٹنے سے روکا جائے گا اور چونکہ آدھی زراعت مزارع کی ہے کھیت طیار ہونے تک دونوں کے مابین ایک جدید اجارہ قرار دیا جائے گا لہذا اتنے دنوں کی جو کچھ اجرت اس زمین کی ہو اس کا نصف مزارع مالک زمین کو دے گا۔ (۴) (عالمگیری)

**مسئلہ ۳۰:** فصل طیار ہونے سے پہلے مزارع مر گیا اس کے ورثہ کہتے ہیں کہ ہم اس کھیت کا کام کریں گے ان کو یہ حق دیا جائے گا کہ یہ لوگ مزارع کے قائم مقام ہیں اس صورت میں کام کی ان کو کچھ اجرت نہیں ملے گی بلکہ پیداوار کا حصہ ملے گا اور اگر یہ لوگ زراعت کے کام سے انکار کرتے ہیں تو ان کو مجبور نہیں کیا جاسکتا بلکہ مالک زمین کو اختیار ہے کہ کچی کھیتی کاٹ کر آدھی ان کو دے دے اور آدھی خود لے لے یا ان کے حصہ کی قیمت دے کر زراعت لے لے یا ان کے حصہ پر بھی خرچ کرے اور جو کچھ ان کے حصہ پر صرف ہو (۵) وہ ان کے حصہ کی پیداوار سے وصول کرے۔ (۶) (ہدایہ)

**مسئلہ ۳۱:** کھیت بونے کے بعد مزارع غائب ہو گیا معلوم نہیں کہاں ہے مالک زمین نے قاضی سے حکم حاصل کر کے زراعت پر صرف کیا کھیت جب طیار ہو گیا مزارع آیا اور اپنا حصہ مانگتا ہے تو جو کچھ صرفہ ہوا ہے جب تک سب نہ دے دے اپنا حصہ لینے کا حقدار نہیں اور اگر بغیر حکم قاضی مالک زمین نے صرف کیا تو مزارع ہے (۷) وصول نہیں کر سکتا اور قاضی حکم اس وقت

①..... منڈیر، بنیرا، کنارہ۔

②..... "الهدایة"، کتاب المزارعة، ج ۲، ص ۳۴۰۔

③..... "الفتاویٰ الہندیة"، کتاب المزارعة، الباب التاسع فیما اذا مات رب الأرض... إلخ، ج ۹، ص ۲۵۴۔

④..... المرجع السابق۔

⑤..... خرچ ہو۔

⑥..... "الهدایة"، کتاب المزارعة، ج ۲، ص ۳۴۱۔

⑦..... احسان کرنے والا ہے۔

دے گا جب مالک زمین گواہوں سے یہ ثابت کر دے کہ زمین میری ہے مزارعت پر فلاں کو دے دی ہے وہ کھیت بو کر غائب ہو گیا۔ (1) (عالمگیری)

مسئلہ ۳۲: فصل طیار ہونے کے بعد مزارع مر گیا مالک زمین یہ دیکھتا ہے کہ کھیت میں زراعت موجود نہیں ہے اور یہ معلوم نہیں کہ کیا ہوئی تو اپنے حصہ کا تاوان اس کے ترکہ سے وصول کرے گا اگرچہ ورثہ کہتے ہوں کہ زراعت چوری ہو گئی۔ (2) (عالمگیری)

مسئلہ ۳۳: مالک زمین پر دین ہے اور سوا اس زمین کے جس کو مزارعت پر دے چکا ہے کوئی مال نہیں ہے جس سے دین ادا کیا جائے اگر ابھی فقط عقد مزارعت ہی ہوا ہے کاشتکار نے کھیت بو یا نہیں ہے تو زمین دین کی ادا کے لیے بیع کر دی جائے اور مزارعت فسخ کر دی جائے اور اگر کھیت بو یا جا چکا ہے مگر ابھی اوگا نہیں ہے جب بھی بیع ہو سکتی ہے اور دیانت کا حکم یہ ہے کہ مزارع کو کچھ دے کر راضی کر لیا جائے اور زراعت اوگ چکی ہے مگر ابھی طیار نہیں ہوئی ہے تو بغیر اجازت مزارع نہیں بیچی جاسکتی وہ اگر اجازت دے دے تو اب بیچنا جائز ہے۔ اور اس میں دو صورتیں ہیں صرف زمین کی بیع ہو یا زمین و زراعت دونوں کی ہو اگر دونوں کی بیع ہو اور مزارع نے اجازت دے دی تو دونوں میں بیع نافذ ہوگی اور اس صورت میں ثمن کو قیمت زمین اور قیمت زراعت پر تقسیم کریں جو حصہ زمین کے مقابل میں ہو وہ مالک زمین کا ہے اور جو حصہ زراعت کے مقابل میں ہے دونوں پر حسب قرار داد تقسیم کیا جائے۔ اور اگر مزارع نے اجازت نہیں دی تو مشتری کو اختیار ہے کہ بیع کو فسخ کر دے یا زراعت طیار ہونے کا انتظار کرے۔ اور اگر صرف زمین کی بیع ہوئی ہے اور مزارع نے اجازت دے دی تو زمین مشتری کی ہے اور زراعت بائع و مزارع کی ہے۔ اور اگر مزارع نے اجازت نہیں دی تو مشتری کو اختیار ہے کہ بیع فسخ کر دے یا انتظار کرے اور اگر مالک زمین نے زمین اور زراعت کا اپنا حصہ بیع کیا تو اس میں بھی وہی دو صورتیں ہیں۔ اور مزارع یہ چاہے کہ بیع کو فسخ کر دے یہ حق اسے حاصل نہیں۔ (3) (ہدایہ، درمختار، عالمگیری)

مسئلہ ۳۴: فصل طیار ہونے کے بعد دین ادا کرنے کے لیے زمین بیچی گئی اگر صرف زمین کی بیع ہوئی تو بلا توقف جائز ہے اور اگر زمین اور پوری زراعت بیع کر دی تو زمین اور زراعت کے اس حصہ میں جو مالک زمین کا ہے بیع جائز ہے اور

①..... "الفتاویٰ الہندیۃ"، کتاب المزارعۃ، الباب التاسع فیما اذا مات رب الأرض... إلخ، ج ۵، ص ۲۵۴.

②..... "الفتاویٰ الہندیۃ"، کتاب المزارعۃ، الباب الثالث عشر فیما اذا مات المزارع... إلخ، ج ۵، ص ۲۶۱.

③..... "الہدایۃ"، کتاب المزارعۃ، ج ۲، ص ۳۴۰.

و "الدرالمختار"، کتاب المزارعۃ، ج ۹، ص ۴۶۶-۴۶۷.

و "الفتاویٰ الہندیۃ"، کتاب المزارعۃ، الباب الحادی عشر فی بیع الأرض... إلخ، ج ۵، ص ۲۵۹.



مزارع کے حصہ میں اس کی اجازت پر موقوف ہے اور فرض کرو مزارع نے اجازت نہیں دی اور مشتری کو یہ معلوم نہ تھا کہ یہ زمین مزارعت پر ہے تو مشتری کو اختیار حاصل ہے کہ صرف بائع کے حصہ پر قناعت کرے اور حصہ مزارع کے مقابل میں ثمن کا جو حصہ ہو وہ کم کر دے اور چاہے تو بیع فسخ کر دے کہ اس نے پوری زراعت خریدی تھی فقط اتنا ہی حصہ اسے خریدنا مقصود نہ تھا۔ (1) (عالمگیری) مسئلہ ۳۵: کھیت میں بیج ڈال دیے گئے اور ابھی اوگے نہیں کھیت کو بیع کر دیا اگر وہ بیج سڑ گئے ہیں (2) تو مشتری کے ہیں اور اگر سڑے نہیں ہیں تو یہ بیج بائع کے ہیں اور فرض کرو مشتری نے پانی دیا بیج اوگے غلہ پیدا ہوا تو یہ سب بائع ہی کا ہے مشتری کو کوئی معاوضہ نہیں ملے گا کہ اس نے جو کچھ کیا تبرع (3) ہے۔ (4) (عالمگیری)

مسئلہ ۳۶: مدیون دین کی وجہ سے قید کیا گیا اور اس کے پاس یہی زمین ہے جو مزارعت پر اٹھا چکا ہے اور زمین میں کچی زراعت ہے جس کی وجہ سے بیع نہیں کی جاسکتی کہ بیج کر دین ادا کیا جاتا تو اسے قید خانہ سے رہا کیا جائے گا کہ دین کی ادائیگی میں جو کچھ دیر ہوگی وہ عذر سے ہے۔ (5) (ہدایہ)

مسئلہ ۳۷: مزارع ایسا بیمار ہو گیا کہ کام نہیں کر سکتا یا سفر میں جانا چاہتا ہے یا وہ اس پیشہ زراعت ہی کو چھوڑنا چاہتا ہے ان صورتوں میں مزارعت فسخ کر دی جائے گی یا مزارع یہ کہتا ہے کہ میں دوسری زمین کی کاشت کروں گا اور بیج اسی کے ہیں تو چھوڑ سکتا ہے۔ (6) (عالمگیری)

مسئلہ ۳۸: مدت پوری ہو گئی اور ابھی فصل طیار نہیں ہے تو مدت کے بعد جتنوں دنوں تک زراعت طیار نہ ہوگی اتنے دنوں کی مزارع کے ذمہ نصف زمین کی اجرت مثل واجب ہے اور مدت کے بعد زراعت پر جو کچھ صرف ہوگا وہ دونوں کے ذمہ ہوگا کیونکہ عقد مزارعت ختم ہو چکا اب یہ زراعت دونوں کی مشترک چیز ہے لہذا خرچ بھی دونوں کے ذمہ مگر یہ ضرور ہے کہ جو کچھ ایک خرچ کرے وہ دوسرے کی اجازت سے ہو یا حکم قاضی سے بغیر اس کے جو کچھ خرچ کیا ممبر زراعت ہے اس کا معاوضہ نہیں ملے گا۔ (7) (ہدایہ)

مسئلہ ۳۹: مدت ختم ہو گئی مالک زمین یہ چاہتا ہے کہ یہی کچی کھیتی کاٹ لی جائے یہ نہیں کیا جاسکتا اور اگر مزارع کچی

①..... "الفتاویٰ الہندیہ"، کتاب المزارعة، الباب الحادی عشر فی بیع الأرض... إلخ، ج ۵، ص ۲۵۹.

②..... یعنی ثابت نہیں رہے۔ ③..... احسان۔

④..... "الفتاویٰ الہندیہ"، کتاب المزارعة، الباب الحادی عشر فی بیع الأرض... إلخ، ج ۵، ص ۲۶۰.

⑤..... "الہدایہ"، کتاب المزارعة، ج ۲، ص ۳۴۰، ۳۴۱.

⑥..... "الفتاویٰ الہندیہ"، کتاب المزارعة، الباب الثانی عشر فی العذر... إلخ، ج ۵، ص ۲۶۰.

⑦..... "الہدایہ"، کتاب المزارعة، ج ۲، ص ۳۴۱.

کاٹنا چاہتا ہے تو مالک زمین کو اختیار دیا جائے گا کہ کچا کھیت کاٹ کر دونوں بانٹ لیں یا مزارع کے حصہ کی قیمت دے کر کل زراعت لے لے یا کھیت پر اپنے پاس سے صرف کرے اور طیار ہونے پر اس کے حصہ سے وصول کرے۔ (1) (ہدایہ)

مسئلہ ۴۰: دو شخصوں کی مشترک زمین ہے ایک غائب ہے تو جو موجود ہے وہ پوری زمین میں کاشت کر سکتا ہے جب شریک آجائے تو جتنے دنوں تک اس کی کاشت میں رہی اب یہ اتنے دنوں کاشت میں رکھے یہ اس صورت میں ہے کہ زراعت سے زمین کو نقصان نہ پہنچے اس کی قوت کم نہ ہو اور اگر معلوم ہے کہ زراعت سے زمین کمزور ہو جائے گی یا زراعت نہ کرنے میں زمین کو نفع پہنچے گا، اس کی قوت زیادہ ہوگی تو شریک موجود کو زراعت کی اجازت نہیں۔ (2) (عالمگیری)

مسئلہ ۴۱: دوسرے کی زمین میں بغیر اجازت کاشت کی اور مالک کو اس وقت خبر ہوئی جب فصل طیار ہوئی اس نے اپنی رضامندی ظاہر کی یا یہ ہوا کہ پہلے ناراض ہوا پھر رضامندی دے دی دونوں صورتوں میں کاشتکار کے لیے پیداوار حلال ہوگی۔ (3) (عالمگیری)

مسئلہ ۴۲: ایک شخص نے دوسرے کی زمین پر غاصبانہ قبضہ کیا اور مزارعت پر اٹھادی (4) مزارع (5) نے اپنے بیج بوئے اور ابھی اوگے نہیں تھے کہ مالک زمین نے اجازت دے دی تو اجازت ہوگئی اور جو کچھ پیداوار ہوگی وہ مالک زمین اور مزارع کے مابین اس طرح تقسیم ہوگی جو غاصب نے طے کی تھی۔ اور اگر کھیتی اوگ آئی ہے اور ایسی ہوگئی ہے کہ اس کی کچھ قیمت ہو اور اب مالک زمین نے اجازت دی تو مزارعت جائز ہوگئی یعنی مالک زمین اس کے بعد ناجائز کرنا چاہے تو نہیں کر سکتا اور اجازت سے پہلے اپنا کھیت خالی کر سکتا تھا مزارعت کے جائز ہونے کا یہ مطلب نہیں کہ پیداوار میں اسے حصہ ملے گا بلکہ اس صورت میں جو کچھ پیداوار ہوگی وہ مزارع و غاصب کے مابین تقسیم ہوگی۔ (6) (عالمگیری)

مسئلہ ۴۳: بیج غصب کر کے اپنی زمین میں بودیے تو جب تک اوگے نہ ہوں مالک اجازت دے سکتا ہے کہ ابھی بیج موجود ہیں اور اوگنے کے بعد اجازت نہیں ہو سکتی کہ بیج موجود نہیں۔ (7) (عالمگیری)

مسئلہ ۴۴: مالک زمین نے اپنی زمین رہن رکھی پھر وہ زمین مرتہن کو مزارعت پر دے دی کہ مرتہن اپنے بیج

①..... "الهدایة"، کتاب المزارعة، ج ۲، ص ۳۴۱.

②..... "الفتاویٰ الہندیة"، کتاب المزارعة، الباب العاشرفی زراعة... إلخ، ج ۵، ص ۲۵۵.

③..... المرجع السابق، ص ۲۵۶.

④..... مزارعت پر دے دی۔

⑤..... کاشتکار۔

⑥..... "الفتاویٰ الہندیة"، کتاب المزارعة، الباب العاشرفی زراعة... إلخ، ج ۵، ص ۲۵۷.

⑦..... المرجع السابق، ص ۲۵۸.

سے کاشت کرے گا یہ مزارعت صحیح ہے مگر زمین رہن سے خارج ہوگئی جب تک پھر سے رہن نہ رکھی جائے رہن میں نہیں آئے گی۔ (8) (عالمگیری)

مسئلہ ۴۵: زمین کسی کے پاس رہن ہے اس کو بطور مزارعت کوئی شخص لینا چاہتا ہے تو راہن سے لے سکتا ہے جبکہ مرتہن بھی اس کی اجازت دے دے۔ (2) (عالمگیری)

مسئلہ ۴۶: زراعت طیار ہونے سے پہلے جو کچھ کام ہوگا مثلاً کھیت جوتنا، بونا، پانی دینا، حفاظت کرنا وغیرہ یہ سب مزارع کے ذمہ ہے چاہے وہ خود کرے یا مزدوروں سے کرائے اور دوسری صورت میں (3) مزدوری اوسی کے ذمہ ہوگی۔ اور جو کام زراعت طیار ہونے کے بعد کے ہیں مثلاً کھیت کا ثنا او سے لا کر خرو من میں جمع کرنا دائیں چلانا بھوسا اوڑانا وغیرہ اس کے متعلق ظاہر الروایت یہ ہے کہ دونوں کے ذمہ ہیں کیونکہ مزارع کا کام فصل طیار ہونے پر ختم ہو گیا مگر امام ابو یوسف رحمہ اللہ تعالیٰ سے ایک روایت یہ ہے کہ یہ کام بھی مزارع کے ذمہ ہیں اور بعض مشائخ نے اسی کو اختیار فرمایا کہ مسلمانوں کا اس پر عمل ہے۔ اور جو کام تقسیم کے بعد ہے مثلاً غلہ مکان پر پہنچانا یہ بالاتفاق دونوں کے ذمہ ہے مزارع اپنا غلہ خود لے جائے اور مالک اپنا غلہ اپنے گھر لائے یا دونوں اپنے اپنے مزدوروں سے اوٹھوالے جائیں۔ (4) (ہدایہ) قسم دوم یعنی فصل تیار ہونے کے بعد جو کام ہیں ان کے متعلق مزارع کے کرنے کی شرط کر لی تو یہ شرط صحیح ہے اس کی وجہ سے مزارعت فاسد نہیں ہوگی تنویر میں اس قول کو اصح کہا اور در مختار میں ملتفتی سے اسی پر فتویٰ ہونا بتایا۔ (5) مگر ہندوستان میں عموماً یہ ہوتا ہے کہ فصل طیار ہونے کے بعد مزدوروں سے کام کراتے ہیں اور مزدوری اسی غلہ میں سے دی جاتی ہے یعنی کھیت کاٹنے والے اور دائیں چلانے والے وغیرہ کو جو کچھ مزدوری دی جاتی ہے وہ کوئی اپنے پاس سے نہیں دیتا بلکہ اسی غلہ کی کچھ مقدار مزدوری میں دی جاتی ہے یہ طریقہ کہ جس کام کو کیا اوسی میں سے مزدوری دی جائے اگر چہ ناجائز ہے جس کو ہم اجارہ میں بیان کر چکے ہیں مگر اس سے اتنا ضرور معلوم ہوا کہ فصل کی طیاری کے بعد جو کام کیا جائے گا یہاں کے عرف کے مطابق وہ تنہا مزارع کے ذمہ نہیں ہے بلکہ دونوں کے ذمہ ہے کیونکہ مزدوری میں دونوں کی مشترک چیز دی جاتی ہے۔

①..... "الفتاویٰ الہندیۃ"، کتاب المزارعۃ، الباب الخامس عشر فی الرهن... إلخ، ج ۵، ص ۲۶۴.

②..... "الفتاویٰ الہندیۃ"، کتاب المزارعۃ، الباب الرابع والعشرون فی المتفرقات، ج ۵، ص ۲۷۳.

③..... یعنی مزدوروں سے کروانے کی صورت میں۔

④..... "الہدایۃ"، کتاب المزارعۃ، ج ۲، ص ۳۴۱، ۳۴۲.

⑤..... "الدر المختار"، کتاب المزارعۃ، ج ۹، ص ۴۷۱.

**مسئلہ ۴۷:** فصل طیار ہونے کے بعد کے جو کام ہیں اگر مالک زمین کے ذمہ شرط کیے گئے یہ بالاتفاق فاسد ہے کہ اس کے متعلق عرف بھی ایسا نہیں جس کی وجہ سے جائز کہا جائے۔<sup>(۱)</sup> (ہدایہ)

**مسئلہ ۴۸:** مزارعت میں جو کچھ غلہ ہے یہ مزارع کے پاس امانت ہے اگرچہ وہ مزارعت فاسدہ ہو لہذا اگر مزارع کے پاس ہلاک ہو جائے مگر اس کے فعل سے ہلاک نہ ہو تو مزارع کے ذمہ اس کا تاوان نہیں۔ اور اس غلہ کی مزارع کی طرف سے کسی نے کفالت بھی کی یہ کفالت صحیح نہیں اس کفیل سے مطالبہ نہیں کیا جاسکتا ہاں اگر مالک زمین کے حصہ کی مزارع کی طرف سے کسی نے یوں کفالت کی کہ اگر مزارع خود ہلاک کر دے گا تو میں ضامن ہوں اور یہ کفالت مزارعت کے لیے شرط نہ ہو تو مزارعت بھی جائز ہے اور کفالت بھی اور اگر کفالت شرط ہو تو مزارعت فاسد۔<sup>(۲)</sup> (درمختار)

**مسئلہ ۴۹:** مزارع نے کھیت کو پانی دینے میں کوتاہی کی جس کی وجہ سے زراعت برباد ہوگئی اگر یہ مزارعت فاسدہ ہے تو مزارع پر تاوان نہیں کہ اس میں مزارع پر کام کرنا واجب نہیں اور اگر مزارعت صحیح ہے تو تاوان واجب ہے کہ اس میں کام کرنا واجب تھا۔ ضمان کی صورت یہ ہوگی کہ زراعت اوگی تھی اور پانی نہ دینے سے خشک ہوگئی تو اس زراعت کی جو قیمت ہو اس کا نصف بطور تاوان مالک زمین کو دے اور قیمت نہ ہو تو خالی کھیت کی قیمت اور اس بوئے ہوئے کھیت میں جو تفاوت ہو اس کا نصف تاوان دلایا جائے۔<sup>(۳)</sup> (درمختار)

**مسئلہ ۵۰:** کاشتکار نے پانی دینے میں تاخیر کی اگر اتنی تاخیر ہے کہ کاشتکاروں کے یہاں اتنی تاخیر ہوا کرتی ہے جب تو تاوان نہیں اور غیر معمولی تاخیر کی تو تاوان ہے۔<sup>(۴)</sup> (درمختار)

**مسئلہ ۵۱:** فصل کاشنا کاشتکار کے ذمہ شرط تھا اس نے کاٹنے میں دیر کی اور فصل ضائع ہوگئی اگر معمولی تاخیر ہے تو کچھ نہیں اور غیر معمولی دیر کی تو تاوان واجب۔ یوں اگر کاشتکار نے حفاظت نہیں کی جانوروں نے کھیت چر لیا کاشتکار کو تاوان دینا ہوگا۔ ٹڈیاں کھیت میں گریں اگر اڑانے پر قدرت تھی اور نہ اوڑائیں اور ٹڈیاں کھیت کھا گئیں تاوان ہے اور اگر اس کے بس کی بات نہ تھی تو تاوان واجب نہیں۔<sup>(۵)</sup> (درمختار)

**مسئلہ ۵۲:** دو شخصوں نے شرکت میں کھیت بویا تھا ایک شریک اس میں پانی دینے سے انکار کرتا ہے یہ معاملہ حاکم کے

①..... "الهدایة"، کتاب المزارعة، ج ۲، ص ۳۴۲.

②..... "الدر المختار"، کتاب المزارعة، ج ۹، ص ۴۷۱.

③..... المرجع السابق. ④..... المرجع السابق، ص ۴۷۲. ⑤..... المرجع السابق.

پاس پیش کیا جائے اوس کے حکم دینے کے بعد بھی اگر اس نے پانی نہیں دیا اور فصل ماری گئی تو اس پر تاوان ہے۔<sup>(1)</sup> (درمختار)

مسئلہ ۵۳: مزارعت میں بیج مزارع کے ذمہ تھے مگر مالک زمین نے خود اس کھیت کو بویا اگر اس سے مقصود مزارع

کی مدد کرنا ہے جب تو مزارعت باقی رہے گی اور یہ مقصود نہ ہو تو مزارعت جاتی رہی۔<sup>(2)</sup> (درمختار)

مسئلہ ۵۴: کسی سے اجارہ پر زمین لی مثلاً زمیندار سے بونے کے لیے کھیت لیا پھر اوس مالک زمین کو اوس میں کام

کرنے کے لیے اجیر رکھا یہ جائز ہے اجرت پر کام کرنے سے زمین کے اجارہ میں کوئی خرابی پیدا نہیں ہوگی۔<sup>(3)</sup> (درمختار)

مسئلہ ۵۵: ایک شخص مر گیا اور اوس نے بی بی اور نابالغ اور بالغ اولادیں چھوڑیں یہ سب چھوٹے بڑے ایک ساتھ

رہتے ہیں اور وہ عورت سب کی نگہداشت کرتی ہے بڑے لڑکوں نے زمین مشترک یا دوسرے سے زمین لے کر اوس میں کاشت

کی اور جو کچھ غلہ پیدا ہوا مکان پر لائے اور یکجائی طور پر سب کے خرچ میں آیا جیسا کہ عموماً دیہاتوں میں ایسا ہوتا ہے۔ یہ غلہ آیا

مشترک قرار پائے گا یا صرف بڑے لڑکوں کا ہوگا جنھوں نے کاشت کی اس کا حکم یہ ہے کہ اگر مشترک بیج بوئے گئے ہیں اور سب

کی اجازت سے بوئے ہیں یعنی جو اون میں بالغ ہیں اون سے اجازت حاصل کر لی ہے اور جو نابالغ ہیں اون کے وصی سے

اجازت لے لی ہے تو پیداوار مشترک ہے اور اگر بڑوں نے خود اپنے بیج سے کاشت کی ہے یا مشترک سے کی ہے مگر اجازت نہیں

لی ہے تو غلہ ان کاشت کرنے والوں کا ہے دوسرے اس میں شریک نہیں۔<sup>(4)</sup> (عالمگیری، ردالمحتار)

## مُعَامَلَهٗ يَآ مُسَاقَاةَ كَا بَيَان

باغ یا درخت کسی کو اس لیے دینا کہ اوس کی خدمت کرے اور جو کچھ اوس سے پیداوار ہوگی اوس کا ایک حصہ کام کرنے

والے کو اور ایک حصہ مالک کو دیا جائے گا اس کو مساقاة کہتے ہیں اور اس کا دوسرا نام معاملہ بھی ہے جس طرح حضور اقدس صلی

اللہ تعالیٰ علیہ وسلم نے فتح خیبر کے بعد وہاں کے باغات یہودیوں کو دے دیے تھے کہ اون باغات کے کام کریں اور جو کچھ پھل

ہوں گے اون میں سے نصف اون کو دے جائیں گے۔<sup>(5)</sup> جس طرح مزارعت جائز ہے معاملہ بھی جائز ہے اور اس کے جواز

①....."الدرالمختار"، کتاب المزارعة، ج ۹، ص ۴۷۲.

②.....المرجع السابق، ص ۴۷۳. ③.....المرجع السابق، ص ۴۷۳.

④....."الفتاویٰ الہندیة"، کتاب المزارعة، الباب الرابع والعشرون فی المتفرقات، ج ۵، ص ۲۷۴.

و"ردالمحتار"، کتاب المزارعة، ج ۹، ص ۴۷۴.

⑤....."الدرالمختار" و"ردالمختار"، کتاب المزارعة، ج ۹، ص ۴۷۶.

کے شرائط یہ ہیں۔ (۱) عاقدین کا عاقل ہونا (۲) جو پیداوار ہو وہ دونوں میں مشترک ہو اور اگر فقط ایک کے لیے پیداوار مخصوص کر دی گئی تو عقد فاسد ہے (۳) ہر ایک کا حصہ مشاع ہو جس کی مقدار معلوم ہو مثلاً نصف یا تہائی یا چوتھائی۔ (۴) باغ یا درخت عامل کو سپرد کر دینا یعنی مالک کا قبضہ اوس پر نہ رہے۔ اور اگر یہ قرار پایا کہ مالک بھی اوس میں کام کرے گا تو معاملہ فاسد ہے۔ (۵) جو درخت مساقاة کے طور پر دیے گئے وہ ایسے ہوں کہ عامل کے کام کرنے سے اوس میں زیادتی ہو سکے یعنی اگر پھل پورے ہو چکے جتنا بڑھنا تھا بڑھ چکے صرف پکنا ہی باقی رہ گیا ہے تو یہ عقد صحیح نہیں۔ بعض شرائط ایسے ہیں جن کی وجہ سے معاملہ فاسد ہو جائے گا مثلاً یہ کہ کل پیداوار ایک کو ملے گی یا پیداوار میں سے اتنا مالک یا عامل لے گا اوس کے بعد نصف نصف تقسیم ہوگی۔ عامل کے ذمہ پھل توڑنا وغیرہ جو کام پھل طیار ہونے کے بعد ہوتے ہیں شرط کر دینا یا یہ کہ تقسیم کے بعد عامل اون کی حفاظت کرے یا مالک کے مکان پر پہنچائے۔ ایسے کسی کام کی شرط کر دینا جس کی منفعت مدت معاملہ پوری ہونے کے بعد باقی رہے مثلاً پیڑوں میں کھات ڈالنا انگوروں کے لیے چھپر بنانا باغ کی زمین کھودنا یا اس میں نئے پودے لگانا وغیرہ۔

**مسئلہ ۱:** معاملہ اونھیں پیڑوں کا ہو سکتا ہے جو ایک سال یا زیادہ تک باقی رہ سکیں اور جو ایسے نہیں ہیں اون کا معاملہ جائز نہیں۔ بیگن اور مرچ کے درختوں میں معاملہ ہو سکتا ہے کہ یہ مدتوں باقی رہتے اور پھلتے رہتے ہیں۔ (۱) (ردالمحتار)

**مسئلہ ۲:** درختوں کے سوا مثلاً بکریاں یا مرغیاں کسی مدت تک کے لیے بطور معاملہ کسی کو دیں یہ ناجائز ہے۔ (۲) (ردالمحتار)

**مسئلہ ۳:** ایسے درخت جو پھلتے نہ ہوں اور اون کی شاخوں اور پتوں سے نفع اٹھایا جاتا ہو جیسے سینٹھے، نرکل، بید وغیرہ اگر ایسے درختوں میں پانی دینے اور حفاظت کرنے کی ضرورت ہوتی ہو تو معاملہ ہو سکتا ہے ورنہ نہیں۔ (۳) (ردالمحتار)

**مسئلہ ۴:** مزارعت اور معاملہ میں بعض باتوں میں فرق ہے۔ معاملہ عقد لازم ہے دونوں میں سے کوئی بھی اس سے انحراف نہیں کر سکتا (۴) ہر ایک کو پانپندی پر مجبور کیا جائے گا اگر مدت پوری ہوگئی اور پھل طیار نہیں ہیں تو باغ عامل ہی کے پاس رہے گا اور ان زائد دنوں کی اوسے اجرت نہیں ملے گی اور عامل کو بھی بلا اجرت اتنے دنوں کام کرنا ہوگا اور مزارعت میں مالک زمین اتنے دنوں کی اجرت لے گا اور مزارع بھی ان زائد دنوں کے کام کی اجرت لے گا۔ (۵) (درمختار، ردالمحتار)

①..... "ردالمحتار"، کتاب المساقاة، ج ۹، ص ۴۷۶.

②..... المرجع السابق. ③..... المرجع السابق، ص ۴۷۷.

④..... یعنی پھر نہیں سکتا۔

⑤..... "الدرالمختار" و "ردالمحتار"، کتاب المساقاة، ج ۹، ص ۴۷۷.

**مسئلہ ۵:** معاملہ میں مدت بیان کرنا ضرور نہیں بغیر بیان مدت بھی معاملہ صحیح ہے اور اس صورت میں پہلی مرتبہ پھل طیار ہونے پر معاملہ ختم ہوگا اور ترکاریوں میں بیج طیار ہونے پر ختم ہوگا جب کہ بیج مقصود ہوں ورنہ خود ترکاریوں کی پہلی فصل ہو جانے پر معاملہ ختم ہوگا اور اگر مدت ذکر نہیں کی گئی اور اس سال پھل پیدا ہی نہ ہوئے تو معاملہ فاسد ہے۔<sup>(۱)</sup> (درمختار، ہدایہ)

**مسئلہ ۶:** معاملہ میں مدت ذکر ہوئی مگر معلوم ہے کہ اس مدت میں پھل نہیں پیدا ہوں گے تو معاملہ فاسد ہے اور اگر ایسی مدت ذکر کی جس میں احتمال ہے کہ پھل پیدا ہوں یا نہ ہوں تو معاملہ صحیح ہے۔ پھر اس صورت میں اگر پھل آگئے تو جو شرائط ہیں اون پر عمل ہوگا اور اگر اس مدت میں نہیں آئے بلکہ مدت پوری ہونے کے بعد پھل آئے تو معاملہ فاسد ہے اور اس صورت میں عامل کو اجرت مثل ملے گی یعنی ابتدا سے پھل طیار ہونے تک کی اجرت مثل پائے گا اور اگر اس صورت میں کہ مدت مذکور ہوئی اور یہ احتمال تھا کہ پھل آئیں گے مگر اس سال بالکل پھل نہیں آئے نہ مدت میں نہ بعد مدت تو عامل کو کچھ نہیں ملے گا کیوں کہ یہ معاملہ صحیح ہے فاسد نہیں ہے کہ اجرت مثل دلائی جائے اور اگر اس مدت معینہ میں کچھ پھل نکلے کچھ بعد میں نکلے تو جو پھل مدت کے اندر پیدا ہوئے ان میں عامل کو حصہ ملے گا بعد والوں میں نہیں۔<sup>(۲)</sup> (درمختار، ردالمحتار)

**مسئلہ ۷:** نئے پودے جو ابھی پھلنے کے قابل نہیں ہیں بطور معاملہ دیے کہ عامل اس میں کام کرے جب پھل آئیں گے تو دونوں نصف نصف تقسیم کر لیں گے یہ معاملہ فاسد ہے کیونکہ یہ معلوم نہیں کتنے دنوں میں پھل آئیں زمین موافق ہے تو جلد پھلیں گے ناموافق ہے تو دیر میں پھلیں گے ہاں اگر مدت ذکر کر دی جائے اور وہ اتنی ہو کہ اون میں پھلنے کا احتمال ہو تو معاملہ صحیح ہے۔<sup>(۴)</sup> (ہدایہ، درمختار)

**مسئلہ ۸:** ترکاریوں کے درخت معاملہ کے طور پر دیے کہ جب تک پھلتے رہیں کام کرو اور اتنا حصہ تم کو ملا کرے گا یہ معاملہ فاسد ہے یو ہیں باغ دیا اور کہہ دیا کہ جب تک یہ پھلتا رہے کام کرو اور نصف لیا کرو یہ معاملہ فاسد ہے کہ مدت نہ بیان کرنے کی صورت میں صرف پہلی فصل پر معاملہ ہوتا ہے۔<sup>(۴)</sup> (ہدایہ، درمختار)

①..... "الدرالمختار"، کتاب المساقاة، ج ۹، ص ۴۷۸.

و "الهدایة"، کتاب المساقاة، ج ۲، ص ۳۴۳.

②..... "الدرالمختار" و "ردالمختار"، کتاب المساقاة، ج ۹، ص ۴۷۹.

③..... "الهدایة"، کتاب المساقاة، ج ۲، ص ۳۴۳.

و "الدرالمختار"، کتاب المساقاة، ج ۹، ص ۴۸۰.

④..... "الهدایة"، کتاب المساقاة، ج ۲، ص ۳۴۳.

و "الدرالمختار"، کتاب المساقاة، ج ۹، ص ۴۸۰.

**مسئلہ ۹:** ترکاریوں (۱) کے درخت کا معاملہ کیا اور اب ان میں سے ترکاریوں کے نکلنے کا وقت ختم ہو چکا بیچ لینے کا وقت باقی ہے جیسے میتھی، پالک، سویا (۲)، وغیرہ جب اس حد کو پہنچ جائیں کہ ان سے ساگ نہیں لیا جاسکتا بیچ لیے جاسکتے ہیں اور یہ بیچ کام کے ہوں ان کی خواہش ہوتی ہو اور عامل سے کہہ دیا کہ کام کرے آدھے بیچ او سے ملیں گے یہ معاملہ صحیح ہے اگرچہ مدت نہ ذکر کی جائے اور اس صورت میں وہ پیڑ مالک کے ہوں گے صرف بیجوں کی تقسیم ہوگی اور اگر پیڑوں کی تقسیم بھی مشروط ہو تو معاملہ فاسد ہے۔ (۳) (درمختار)

**مسئلہ ۱۰:** درختوں میں پھل آچکے ہیں ان کو معاملہ کے طور پر دینا چاہتا ہے مگر ابھی وہ پھل تیار نہیں ہیں عامل کے کام کرنے سے اون میں زیادتی ہوگی تو معاملہ صحیح ہے اور اگر پھل بالکل پورے ہو چکے ہیں اب ان کے بڑھنے کا وقت ختم ہو چکا تو معاملہ صحیح نہیں۔ (۴) (درمختار)

**مسئلہ ۱۱:** کسی کو خالی زمین دی کہ اس میں درخت لگائے پھل اور درخت دونوں نصف نصف تقسیم ہو جائیں گے یہ جائز ہے اور اگر یہ ٹھہرا ہے کہ زمین و درخت دونوں چیزیں دونوں کے مابین تقسیم ہوں گی تو یہ معاملہ ناجائز ہے اور اس صورت میں پھل اور درخت مالک زمین کے ہوں گے اور دوسرے کو پودوں کی قیمت ملے گی اور اجرت مثل۔ اور قیمت سے مراد اس روز کی قیمت ہے جس دن لگائے گئے۔ (۵) (درمختار)

**مسئلہ ۱۲:** کسی شخص کے باغ سے گٹھلی اوڑ کر دوسرے کی زمین میں چلی گئی اور یہاں جم گئی اور پیڑ ہو گیا جیسا کہ خود رو (۶) درختوں میں اکثر یہی ہوتا ہے کہ ادھر ادھر سے بیج آ کر جم جاتا ہے یہ درخت اوس کا ہے جس کی زمین ہے اس کا نہیں ہے جس کی گٹھلی ہے کیوں کہ گٹھلی کی کوئی قیمت نہیں ہے اسی طرح شفتالو یا آم یا اسی قسم کے دوسرے پھل اگر دوسرے کی زمین میں گرے اور جم گئے یہ درخت بھی مالک زمین کے ہوں گے کہ پہلے یہ پھل سڑیں گے اور جب سڑ کر اوپر کا حصہ جاتا رہا تو فقط گٹھلی باقی رہی جس کی کوئی قیمت نہیں۔ (۷) (درمختار)

**مسئلہ ۱۳:** معاملہ صحیح کے احکام حسب ذیل ہیں۔ درختوں کے لیے جن کاموں کی ضرورت ہے مثلاً نالیاں ٹھیک کرنا

①..... ہزریوں۔

②..... ایک خوشبودار ساگ۔

③..... "الدر المختار"، کتاب المساقاة، ج ۹، ص ۴۸۰۔

④..... المرجع السابق، ص ۴۸۱۔

⑤..... المرجع السابق، ص ۵۸۱-۵۸۳۔

⑥..... خود اُگے ہوئے۔

⑦..... "الدر المختار"، کتاب المساقاة، ج ۹، ص ۴۸۴۔



درختوں کو پانی دینا اون کی حفاظت کرنا یہ سب کام عامل کے ذمہ ہیں اور جن چیزوں میں خرچ کی ضرورت ہوتی ہے مثلاً زمین کو کھودنا اوس میں کھات ڈالنا انگور کی بیلوں کے لیے چھپر بنانا یہ بقدر حصص (1) دونوں کے ذمہ ہیں اسی طرح پھل توڑنا۔ جو کچھ پھل پیدا ہوں وہ حسب قرار داد دونوں تقسیم کر لیں۔ کچھ پیدا نہ ہو تو کسی کو کچھ نہیں ملے گا۔ یہ عقد دونوں جانب سے لازم ہوتا ہے بعد عقد دونوں میں سے کسی کو بغیر عذر منع کا اختیار نہیں اور نہ بغیر دوسرے کی رضامندی کے فسخ کر سکتا ہے۔ عامل کو کام کرنے پر مجبور کیا جائے گا مگر جب کہ عذر ہو۔ جو کچھ طرفین کے لیے مقرر ہوا ہے اوس میں کمی بیشی بھی ہو سکتی ہے۔ عامل کو یہ اختیار نہیں کہ دوسرے کو معاملہ کے طور پر دے دے مگر جب کہ مالک نے یہ کہہ دیا ہو کہ تم اپنی رائے سے کام کرو۔ (2) (عالمگیری)

**مسئلہ ۱۴:** معاملہ فاسدہ کے احکام یہ ہیں۔ عامل کام کرنے پر مجبور نہیں کیا جاسکتا، جو کچھ پیداوار ہو وہ کل مالک کی ہے اور اوس پر یہ ضرور نہیں کہ اوس میں کا کوئی جز صدقہ کرے، عامل کے لیے اجرت مثل واجب ہے پیداوار ہو یا نہ ہو اور اوس میں وہی صاحبین (3) کا اختلاف ہے کہ پوری اجرت مثل اگرچہ مقرر سے زیادہ ہو واجب ہے یا یہ کہ مقرر شدہ سے زائد نہ ہونے پائے۔ اور اگر حصہ کی تعیین نہ ہوئی ہو تو بالاتفاق پوری اجرت مثل واجب ہے۔ (4) (عالمگیری)

**مسئلہ ۱۵:** عامل اگر چور ہے اوس کا چور ہونا لوگوں کو معلوم ہے اندیشہ ہے کہ پھلوں کو چورائے گا تو معاملہ کو فسخ کیا جاسکتا ہے۔ یو ہیں اگر عامل بیمار ہو گیا کہ پوری طرح کام نہ کر سکے گا معاملہ فسخ کیا جاسکتا ہے۔ دونوں میں سے ایک کے مرجانے سے معاملہ خود ہی فسخ ہو جاتا ہے اور اسی طرح مدت کا پورا ہونا بھی سبب فسخ ہے جبکہ ان دونوں صورتوں میں پھل طیار نہ ہوئے ہوں۔ (5) (در مختار، عالمگیری)

**مسئلہ ۱۶:** مرنے کی صورت میں اگرچہ معاملہ فسخ ہو جاتا ہے مگر دفع ضرر کے لیے عقد کو پھل طیار ہونے تک باقی رکھا جائے گا لہذا عامل کے مرنے کے بعد اس کے ورثہ اگر یہ چاہیں کہ پھل طیار ہونے تک ہم کام کریں گے تو ان کو ایسا موقع دیا جائے گا اگرچہ مالک زمین ان کو دینے سے انکار کرتا ہو۔ اور اگر ورثہ کام کرنا نہ چاہتے ہوں کہتے ہوں کہ کچے ہی پھل توڑ کر تقسیم کر دیے جائیں تو اون کو کام کرنے پر مجبور نہیں کیا جائے گا بلکہ اس صورت میں مالک کو اختیار دیا جائے گا کہ یہ بھی اگر یہی چاہتا

①..... اپنے حصوں کے مقدار۔

②..... "الفتاویٰ الہندیۃ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۷۔

③..... یعنی امام ابو یوسف اور امام محمد رحمۃ اللہ تعالیٰ علیہما۔

④..... "الفتاویٰ الہندیۃ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۸۔

⑤..... "الدر المختار"، کتاب المساقاۃ، ج ۹، ص ۴۸۴، ۴۸۶۔

و "الفتاویٰ الہندیۃ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۸۔

ہو تو توڑ کر تقسیم کر لیں یا ورثہ، عامل کو اون کے حصہ کی قیمت دے دے یا خود اپنے صرفہ سے کام کرائے اور طیار ہونے کے بعد صرفہ (1) اون کے حصہ سے منہا (2) کر کے باقی پھل اون کو دے دے۔ (3) (ہدایہ، درمختار، ردالمحتار)

مسئلہ ۱۷: دو شخص باغ میں شریک ہیں ایک نے دوسرے کو بطور معاملہ دے دیا یہ معاملہ فاسد ہے جب کہ عامل کو نصف سے زیادہ دینا قرار پایا اور اس صورت میں دونوں نصف نصف تقسیم کر لیں اور اگر یہ شرط ٹھہری ہے کہ دونوں نصف نصف لیں گے تو معاملہ جائز ہے۔ (4) (درمختار، ردالمحتار)

مسئلہ ۱۸: دو شخصوں کو معاملہ پر دیا اور یہ ٹھہرا کہ تینوں ایک ایک تہائی لیں گے یہ جائز ہے اور اگر یہ ٹھہرا کہ مالک ایک تہائی لے گا اور ایک عامل نصف لے گا اور دوسرا عامل چھٹا حصہ لے گا یہ بھی جائز ہے۔ (5) (عالمگیری)

مسئلہ ۱۹: دو شخصوں کا باغ ہے اسے معاملہ پر دیا یوں کہ نصف عامل لے گا اور نصف میں وہ دونوں، (6) یہ جائز ہے اور اگر یہ شرط ہوئی کہ نصف ایک حصہ دار لے گا اور دوسرے نصف میں عامل اور دوسرا حصہ دار دونوں شریک ہوں گے یہ ناجائز ہے۔ (7) (عالمگیری)

مسئلہ ۲۰: کاشتکار نے بغیر اجازت زمیندار پیڑ لگا دیا جب درخت بڑا ہو گیا تو زمیندار کہتا ہے میرا ہے اور کاشتکار کہتا ہے میرا ہے اگر زمیندار نے یہ اقرار کر لیا ہے کہ کاشتکار ہی نے لگایا ہے اور پودہ بھی اسی کا تھا تو کاشتکار کو ملے گا گرد یا نہ اوس کے لیے یہ درخت جائز نہیں کیوں کہ بغیر اجازت لگایا ہے اور اگر اجازت لے کر لگاتا اور مالک زمین شرکت کی بھی شرط نہ کرتا تو کاشتکار کے لیے دیانہ بھی جائز ہوتا۔ (8) (عالمگیری)

مسئلہ ۲۱: گاؤں کے بچوں کو معلم پڑھاتا ہے گاؤں کے لوگوں نے اس بات پر اتفاق کیا کہ میاں جی کے لیے کھیت بودیا جائے تھوڑے تھوڑے بیج سب نے دیے اور میاں جی کے لیے کھیت بودیا گیا تو جو کچھ پیداوار ہوئی وہ اون کی ملک ہے جنھوں نے بیج دیے ہیں معلم کی ملک نہیں کیوں کہ بیج انھوں نے معلم کو دیا نہیں تھا کہ معلم مالک ہو جاتا ہاں اب اگر پیداوار معلم

①..... خرچہ۔

②..... کٹوتی۔

③..... "الهدایة"، کتاب المساقاة، ج ۲، ص ۳۴۵۔

و "الدرالمختار" و "ردالمحتار"، کتاب المساقاة، مطلب: بشرط فی المناصبہ... إلخ، ج ۹، ص ۴۸۴۔

④..... "الدرالمختار" و "ردالمحتار"، کتاب المساقاة، مطلب: بشرط فی المناصبہ... إلخ، ج ۹، ص ۴۸۷۔

⑤..... "الفتاویٰ الہندیة"، کتاب المعاملۃ، الباب الثانی فی المتفرقات، ج ۵، ص ۲۷۸۔

⑥..... یعنی نصف میں وہ دونوں شریک ہوں گے۔

⑦..... "الفتاویٰ الہندیة"، کتاب المعاملۃ، الباب الثانی فی المتفرقات، ج ۵، ص ۲۷۹۔

⑧..... المرجع السابق، ص ۲۸۱۔

کو دے دیں تو معلم مالک ہو جائے گا۔ (1) (عالمگیری)

مسئلہ ۲۲: خربزہ یا تربز کی پالیز (2) مالک نے پھل توڑنے کے بعد چھوڑ دی اگر چھوڑنے کا یہ مقصد ہے کہ جس کا جی چاہے وہ باقی پھلوں کو لے جائے تو لوگوں کو اس کے پھل لینا جائز ہے جیسا کہ عموماً آخر فصل میں ایسا کیا کرتے ہیں۔ اسی طرح کھیت کٹنے کے بعد جو کچھ بایس یا دانے گرتے ہیں اگر مالک نے لوگوں کے لیے چھوڑ دیے تو لینا جائز ہے۔ (3) (عالمگیری)

مسئلہ ۲۳: عامل پر لازم ہے کہ اپنے کو حرام سے بچائے مثلاً باغ کے درخت خشک ہو گئے تو اُن کا جلانا عامل کے لیے جائز نہیں۔ یوہیں سوکھی شاخیں توڑ کر ان سے کھانا پکانا جائز نہیں یوہیں چھپر ٹھنیاں (4) اور اس کے بانس پھونس کو جلانا جائز نہیں۔ یوہیں مہمان یا ملاقاتی آجائے تو پھلوں سے اس کی تواضع جائز نہیں ان سب میں مالک کی اجازت درکار ہے۔ (5) (عالمگیری)

## ذبح کا بیان

اللہ عزوجل فرماتا ہے:

﴿ حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخَيْزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ ۚ وَمَا ذُبحَ عَلَى النُّصُبِ ۚ وَأَنْ تَسْتَقْسِمُوا بِالْأَزْلَامِ ۚ ذَٰلِكُمْ فِسْقٌ ۗ ﴾ (6)

”تم پر حرام ہے مردار اور خون اور سوز کا گوشت اور جس کے ذبح میں غیر خدا کا نام پکارا گیا اور جو گلا گھونٹنے سے مرجائے اور دب کر مر اہو یعنی بے دھار کی چیز سے مارا ہوا اور جو گر کر مر اہو اور جس کو کسی جانور نے سینگ مارا ہوا اور جس کو درندہ نے کچھ کھا لیا ہو مگر وہ جنھیں تم ذبح کر لو اور جو کسی تھان (7) پر ذبح کیا گیا ہو اور تیروں سے تقدیر کو معلوم کرنا یہ گناہ کا کام ہے۔“

①..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۲.

②..... خربوزہ یا تربوز کی فصل۔

③..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۲، ۲۸۳.

④..... وہ لکڑی جو چھپر کے نیچے سہارا دینے کے لیے لگاتے ہیں۔

⑤..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۳.

⑥..... پ ۶، المائدہ: ۳.

⑦..... امام ابن جریر طبری نے ابن جریج اور مجاہد رحمۃ اللہ تعالیٰ علیہما سے نقل کیا ہے کہ نُسب (تھان) وہ پتھر ہیں جو زمانہ جاہلیت میں کعبہ کے ارد گرد مشرکین نے نصب کر رکھے تھے ان کی تعداد تین سو ساٹھ تھی، اہل عرب ان کے سامنے جانور ذبح کرتے اور بیت اللہ سے متصل بتوں پر ان کا خون چھڑکتے اور گوشت کاٹ کر ان بتوں پر چڑھاوا چڑھاتے تھے۔ (تفسیر طبری، پ ۶، المائدہ تحت الآیۃ: ۳، ج ۴، ص ۴۱۴)

اور مفتی نعیم الدین مراد آبادی علیہ رحمۃ اللہ الہادی خزائن العرفان میں فرماتے ہیں: ”اہل جاہلیت نے کعبہ شریف کے گرد تین سو ساٹھ پتھر (بت) نصب کیے تھے جن کی وہ عبادت کرتے اور ان کے لیے ذبح کرتے تھے اور اس ذبح سے ان کی تعظیم و تقرب کی نیت کرتے تھے۔“

(خزائن العرفان، پ ۶، المائدہ تحت الآیۃ: ۳، حاشیہ ۱۳)

اور فرماتا ہے:

﴿الْيَوْمَ أُحِلَّ لَكُمْ الطَّيِّبَاتُ وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُمْ﴾ (1)

”آج تمہارے لیے پاک چیزیں حلال ہوئیں اور کتابیوں کا کھانا (ذبیحہ) تمہارے لیے حلال ہے اور تمہارا کھانا اون

کے لیے حلال ہے۔“

اور فرماتا ہے:

﴿فَكُلُوا مِمَّا ذُكِرَ اسْمُ اللَّهِ عَلَيْهِ إِنْ كُنْتُمْ بِآيَاتِهِ مُؤْمِنِينَ ۝ وَمَا لَكُمْ أَلَاتٍ تَاكُلُوا مِمَّا ذُكِرَ اسْمُ اللَّهِ عَلَيْهِ وَقَدْ

فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ﴾ (2)

”کھاؤ اوس میں سے جس پر اللہ (عزوجل) کا نام لیا گیا اگر تم اوس کی آیتوں پر ایمان رکھتے ہو اور تمہیں کیا ہوا کہ اوس میں سے

نہ کھاؤ جس پر اللہ (عزوجل) کا نام لیا گیا۔ اور اوس نے تو مفصل (3) بیان کر دیا جو کچھ تم پر حرام ہے مگر جب تم اوس کی طرف مجبور ہو۔“

اور فرماتا ہے:

﴿وَلَا تَاكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ﴾ (4)

”اور اوس سے نہ کھاؤ جس پر اللہ (عزوجل) کا نام نہیں لیا گیا اور وہ بے شک حکم عدولی ہے۔“

حدیث: صحیح مسلم میں ہے حضرت مولیٰ علی رضی اللہ عنہ سے دریافت کیا گیا کہ کیا رسول اللہ صلی اللہ تعالیٰ علیہ وسلم

نے آپ لوگوں کو کوئی خاص بات ایسی بتائی ہے جو عام لوگوں کو نہ بتائی ہو فرمایا کہ نہیں مگر صرف وہ باتیں جو میری تلوار کی میان (5) میں

ہیں پھر میان میں سے ایک پرچہ نکالا جس میں یہ تھا اللہ کی لعنت اوس پر جو غیر خدا کے نام پر ذبح کرے اور اللہ کی لعنت اوس پر جو زمین

کی مینڈھ (6) بدل دے (جیسا کہ بعض کا شکر کرتے ہیں کہ کھیت کی مینڈھ جگہ سے ہٹا دیتے ہیں) اور اللہ کی لعنت اوس پر جو اپنے

باپ پر لعنت کرے۔ اور اللہ کی لعنت اوس پر جو بد مذہب کو پناہ دے۔ (7)

1..... پ ۶، العائدہ: ۵.

2..... پ ۸، الأنعام: ۱۱۸-۱۱۹.

3..... یعنی تفصیل کے ساتھ۔

4..... پ ۸، الأنعام: ۱۲۱.

5..... نیام۔ 6..... زمین کی حد بندی کا نشان۔

7..... ”صحیح مسلم“، کتاب الأضاحی، باب تحریم الذبح لغير اللہ تعالیٰ... إلخ، الحدیث: ۴۵۔ (۱۹۷۸) ص ۱۰۹۳.

**حدیث ۲:** صحیح بخاری و مسلم میں رافع بن خدیج رضی اللہ تعالیٰ عنہ سے مروی ہے کہتے ہیں میں نے عرض کی یا رسول اللہ! (صلی اللہ تعالیٰ علیہ والہ وسلم) ہمیں کل دشمن سے لڑنا ہے اور ہمارے پاس چھری نہیں ہے کیا ہم گھپچھی (۱) سے ذبح کر سکتے ہیں فرمایا: ”جو چیز خون بہادے اور اللہ (عزوجل) کا نام لیا گیا ہو اسے کھاؤ سوادانت اور ناخن کے (جو جدانہ (۲) ہوں) اور اسے میں بتاتا ہوں دانت تو ہڈی ہے اور ناخن حبشیوں کی چھری ہے۔ اور غنیمت میں ہم کو اونٹ اور بکریاں ملی تھیں اون میں سے ایک اونٹ بھاگ گیا ایک شخص نے اسے تیر مار کر گرا دیا حضور صلی اللہ تعالیٰ علیہ وسلم نے فرمایا: ”ان اونٹوں میں بعض اونٹ وحشی جانوروں کی طرح ہو جاتے ہیں جب تم کو اس پر قابو نہ ملے تو اس کے ساتھ یہی کرو۔“ (۳)

**حدیث ۳:** صحیح بخاری شریف میں کعب بن مالک رضی اللہ تعالیٰ عنہ سے مروی ان کی بکریاں سلع (مدینہ منورہ میں ایک پہاڑی کا نام ہے) میں چرتی تھیں لونڈی (جو بکریاں چراتی تھی) اس نے دیکھا کہ ایک بکری مرنا چاہتی ہے اس نے پتھر توڑ کر اس سے ذبح کر دی انھوں نے نبی کریم صلی اللہ تعالیٰ علیہ وسلم سے دریافت کیا حضور (صلی اللہ تعالیٰ علیہ والہ وسلم) نے اس کے کھانے کا حکم دے دیا۔ (۴)

**حدیث ۴:** ابوداؤد ونسائی نے عدی بن حاتم رضی اللہ تعالیٰ عنہ سے روایت کی کہتے ہیں میں نے عرض کی یا رسول اللہ (صلی اللہ تعالیٰ علیہ والہ وسلم) یہ فرمائیے کسی کو شکار ملے اور اس کے پاس چھری نہ ہو تو کیا پتھر اور لائھی کی گھپچھی سے ذبح کر سکتا ہے فرمایا: ”جس چیز سے چاہو خون بہادو اور اللہ (عزوجل) کا نام ذکر کرو۔“ (۵)

**حدیث ۵:** ترمذی و ابوداؤد ونسائی ابو العشاء اور وہ اپنے والد سے راوی انھوں نے عرض کی یا رسول اللہ (صلی اللہ تعالیٰ علیہ والہ وسلم) کیا ذکاۃ (ذبح شرعی) حلق اور لبہ (۶) ہی میں ہوتی ہے فرمایا: ”اگر تم اس کی ران میں نیزہ بھونک دو تو بھی کافی ہے۔ ذبح کی یہ صورت مجبوری اور ضرورت کی حالت میں ہے“ جیسا کہ ابوداؤد و ترمذی نے بھی اس کی تصریح کی ہے۔ (۷)

①..... بانس کا چرا ہوا کھڑا۔

②..... بہار شریعت کے نسخوں میں اس مقام پر ”جو جد اہوں“ لکھا ہے، جو کتابت کی غلطی معلوم ہوتی ہے کہ خود صدر الشریعہ علیہ الرحمۃ

اسی باب کے مسئلہ (۱۲) میں جدانخن سے ذبح کرنے کی وضاحت فرماتے ہیں اسی وجہ سے ہم نے اس کی تصحیح کرتے ہوئے لفظ ”نہ“ بڑھا دیا ہے نیز ”عمدۃ القاری، ج ۹، ص ۲۶۹“ پر وضاحت ملاحظہ فرمائیں۔... علیہ

③..... ”صحیح البخاری“، کتاب الذبائح و الصيد، باب التسمیة... إلخ، الحدیث ۵۴۹۸، ج ۳، ص ۵۵۸

و باب ما نذ من البھائم... إلخ، الحدیث: ۵۵۰۹، ج ۳، ص ۵۶۱۔

④..... ”صحیح البخاری“، کتاب الوکالۃ، باب اذا أبصر الراعی... إلخ، الحدیث: ۲۳۰۴، ج ۲، ص ۷۹۔

⑤..... ”سنن أبي داود“، کتاب الضحایا، باب فی الذبیحة بالمرؤۃ، الحدیث: ۲۸۲۴، ج ۳، ص ۱۳۶۔

⑥..... سینے کا بالائی حصہ۔

⑦..... ”جامع الترمذی“، کتاب الأطعمة، باب ماجاء فی الذکاۃ فی الحلق و اللبۃ، الحدیث: ۱۴۸۶، ج ۳، ص ۱۵۴۔

**حدیث ۶:** ترمذی نے ابوالدرداء رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے مجسمہ کے کھانے سے منع فرمایا۔ مجسمہ وہ جانور ہے جس کو باندھ کر تیر مارا جائے اور وہ مر جائے۔<sup>(۱)</sup>

**حدیث ۷:** ابوداؤد نے ابن عباس و ابو ہریرہ رضی اللہ تعالیٰ عنہم سے روایت کی رسول اللہ صلی اللہ تعالیٰ علیہ وسلم نے شریطۃ الشیطان سے ممانعت فرمائی یہ وہ ذبیحہ ہے جس کی کھال کاٹی جائے اور رگیں نہ کاٹی جائیں اور چھوڑ دیا جائے یہاں تک کہ مر جائے۔<sup>(۲)</sup>

**حدیث ۸:** صحیح بخاری میں حضرت عائشہ رضی اللہ تعالیٰ عنہا سے مروی کہ لوگوں نے عرض کی یا رسول اللہ (صلی اللہ تعالیٰ علیہ وآلہ وسلم) یہاں کچھ لوگ ابھی نئے مسلمان ہوئے ہیں اور وہ ہمارے پاس گوشت لاتے ہیں ہمیں معلوم نہیں کہ اللہ (عزوجل) کا نام انھوں نے ذکر کیا ہے یا نہیں، فرمایا کہ ”تم بسم اللہ کہو اور کھاؤ“<sup>(۳)</sup> یعنی مسلم کی ذبیحہ میں اس قسم کے احتمالات نہ کیے جائیں۔

**حدیث ۹:** صحیح مسلم میں شداد بن اوس رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم نے فرمایا کہ ”اللہ تبارک و تعالیٰ نے ہر چیز میں خوبی کرنا لکھ دیا ہے لہذا قتل کرو تو اس میں بھی خوبی کا لحاظ رکھو (یعنی بے سبب اوس کو ایذا مت پہنچاؤ) اور ذبح کرو تو ذبح میں خوبی کرو اور (۴) اپنی چھری کو تیز کر لے اور ذبیحہ کو تکلیف نہ پہنچائے۔“<sup>(۵)</sup>

**حدیث ۱۰:** صحیح بخاری و مسلم میں ابن عمر رضی اللہ تعالیٰ عنہما سے مروی رسول اللہ صلی اللہ تعالیٰ علیہ وسلم نے چوپایہ یا اس کے سوا دوسرے جانور کو باندھ کر اوس کو تیر سے قتل کرنے کی ممانعت فرمائی۔<sup>(۶)</sup>

**حدیث ۱۱:** صحیحین میں انھیں سے مروی نبی کریم صلی اللہ تعالیٰ علیہ وسلم نے اوس پر لعنت کی جس نے ذی روح کو نشانہ بنایا۔<sup>(۷)</sup>

**حدیث ۱۲:** صحیح مسلم میں ابن عباس رضی اللہ تعالیٰ عنہما سے مروی نبی کریم صلی اللہ تعالیٰ علیہ وسلم نے فرمایا: ”جس میں روح ہو اوس کو نشانہ نہ بناؤ۔“<sup>(۸)</sup>

①.....”جامع الترمذی“، کتاب الأطعمة، باب ماجاء فی کراہیۃ اکل المصبورة، الحدیث: ۱۴۷۸، ج ۳، ص ۱۵۰.

②.....”سنن أبی داؤد“، کتاب الضحایا، باب فی المبالغة فی الذبح، الحدیث: ۲۸۲۶، ج ۳، ص ۱۳۷.

③.....”صحیح البخاری“، کتاب التوحید، باب السؤال باسماء اللہ تعالیٰ... إلخ، الحدیث: ۷۳۹۸، ج ۴، ص ۵۳۹.

④..... غالباً یہاں عبارت ”تم میں کوئی“ متروک ہے۔... علمہ

⑤.....”صحیح مسلم“، کتاب الصيد... إلخ، باب الأمر بإحسان الذبح والقتل... إلخ، الحدیث: ۵۷- (۱۹۵۵)، ص ۱۰۸۰.

⑥.....”صحیح البخاری“، کتاب الذبائح والصيد، باب ما یکره من المثلة... إلخ، الحدیث: ۵۵۱۴، ج ۳، ص ۵۶۳.

⑦.....”صحیح مسلم“، کتاب الصيد... إلخ، باب النهی عن صبر البهائم، الحدیث: ۵۹- (۱۹۵۸)، ص ۱۰۸۱.

⑧.....المرجع السابق، الحدیث: ۵۸- (۱۹۵۷)، ص ۱۰۸۱.

مسئلہ ۱: گلے میں چند رگیں ہیں ان کے کاٹنے کو ذبح کہتے ہیں اور اس جانور کو جس کی وہ رگیں کاٹی گئیں ذبیحہ اور ذبح کہتے ہیں۔ یہاں ذال کو زیر ہے اور پہلی جگہ زبر ہے۔ (۱)

مسئلہ ۲: بعض جانور ذبح کیے جاسکتے ہیں بعض نہیں۔ جو شرعاً ذبح نہیں کیے جاسکتے ہیں ان میں یہ دو مچھلی اور ٹڈی بغیر ذبح حلال ہیں اور جو ذبح کیے جاسکتے ہیں وہ بغیر ذکاۃ شرعی حلال نہیں۔ (۲) (درمختار) ذکاۃ شرعی کا یہ مطلب ہے کہ جانور کو اس طرح نحر یا ذبح کیا جائے کہ حلال ہو جائے۔

مسئلہ ۳: ذکاۃ شرعی دو قسم ہے۔ اختیاری اور اضطراری۔ ذکاۃ اختیاری کی دو قسمیں ہیں۔ ذبح اور نحر۔ ذکاۃ اضطراری یہ ہے کہ جانور کے بدن میں کسی جگہ نیزہ وغیرہ بھونک کر خون نکال دیا جائے اس سے مخصوص صورتوں میں جانور حلال ہوتا ہے جو بیان کی جائیں گی۔ حلق کے آخری حصہ میں نیزہ وغیرہ بھونک کر رگیں کاٹ دینے کو نحر کہتے ہیں۔ ذبح کی جگہ حلق اور لبہ کے مابین ہے لبہ سینہ کے بالائی حصہ کو کہتے ہیں۔ اونٹ کو نحر کرنا اور گائے بکری وغیرہ کو ذبح کرنا سنت ہے اور اگر اس کا عکس کیا یعنی اونٹ کو ذبح کیا اور گائے وغیرہ کو نحر کیا تو جانور اس صورت میں بھی حلال ہو جائے گا مگر ایسا کرنا مکروہ ہے کہ سنت کے خلاف ہے۔ (۳) (عالمگیری، درمختار)

مسئلہ ۴: عوام میں یہ مشہور ہے کہ اونٹ کو تین جگہ ذبح کیا جاتا ہے غلط ہے اور یوں کرنا مکروہ ہے کہ بلا فائدہ ایذا دینا ہے۔

مسئلہ ۵: جو رگیں ذبح میں کاٹی جاتی ہیں وہ چار ہیں۔ حلقوم یہ وہ ہے جس میں سانس آتی جاتی ہے، مری اس سے کھانا پانی اترتا ہے ان دونوں کے اغل بغل اور دو رگیں ہیں جن میں خون کی روانی ہے ان کو دو دجین کہتے ہیں۔ (۴) (درمختار)

مسئلہ ۶: پورا حلقوم (۵) ذبح کی جگہ ہے یعنی اوس کے اعلیٰ، اوسط، اسفل جس جگہ میں ذبح کیا جائے جانور حلال ہوگا۔ آج کل چونکہ چمڑے کا نرخ زیادہ ہے اور یہ وزن یا ناپ سے فروخت ہوتا ہے اس لیے قصاب (۶) اس کی کوشش کرتے ہیں کہ

①....."الدرالمختار"، کتاب الذبائح، ج ۹، ص ۴۹۰.

②.....المرجع السابق.

③....."الفتاویٰ الہندیہ"، کتاب الذبائح، الباب الاول فی رکنہ... إلخ، ج ۵، ص ۲۸۵.

و"الدرالمختار"، کتاب الذبائح، ج ۹، ص ۴۹۱.

④....."الدرالمختار"، کتاب الذبائح، ج ۹، ص ۴۹۱-۴۹۳.

⑤.....گلا۔

⑥.....قصائی۔

کسی طرح چمڑے کی مقدار بڑھ جائے اور اس کے لیے یہ ترکیب کرتے ہیں کہ بہت اوپر سے ذبح کرتے ہیں اور اس صورت میں ایسا بھی ہو سکتا ہے کہ یہ ذبح فوق العقدہ (۱) ہو جائے اور اس میں علما کو اختلاف ہے کہ جانور حلال ہوگا یا نہیں۔ اس باب میں قول فیصل یہ ہے کہ ذبح فوق العقدہ میں اگر تین رگیں کٹ جائیں تو جانور حلال ہے ورنہ نہیں۔ (۲) (درمختار، ردالمحتار) علما کا یہ اختلاف اور رگوں کے کٹنے میں احتمال دیکھتے ہوئے احتیاط ضروری ہے کہ یہ معاملہ حلت و حرمت کا ہے (۳) اور ایسے مقام پر احتیاط لازم ہوتی ہے۔

**مسئلہ ۷:** ذبح کی چار رگوں میں سے تین کا کٹ جانا کافی ہے یعنی اس صورت میں بھی جانور حلال ہو جائے گا کہ اکثر کے لیے وہی حکم ہے جو کل کے لیے ہے اور اگر چاروں میں سے ہر ایک کا اکثر حصہ کٹ جائے گا جب بھی حلال ہو جائے گا اور اگر آدھی آدھی ہر رگ کٹ گئی اور آدھی باقی ہے تو حلال نہیں۔ (۴) (عالمگیری)

**مسئلہ ۸:** ذبح سے جانور حلال ہونے کے لیے چند شرطیں ہیں۔ (۱) ذبح کرنے والا عاقل ہو۔ مجنون یا اتنا چھوٹا بچہ جو بے عقل ہو ان کا ذبیحہ جائز نہیں اور اگر چھوٹا بچہ ذبح کو سمجھتا ہو اور اس پر قدرت رکھتا ہو تو اس کا ذبیحہ حلال ہے، (۲) ذبح کرنے والا مسلم ہو یا کتابی۔ مشرک اور مرتد کا ذبیحہ حرام و مردار ہے۔ کتابی اگر غیر کتابی ہو گیا تو اب اس کا ذبیحہ حرام ہے اور غیر کتابی، کتابی ہو گیا تو اس کا ذبیحہ حلال ہے اور معاذ اللہ مسلمان اگر کتابی ہو گیا تو اس کا ذبیحہ حرام ہے کہ یہ مرتد ہے۔ لڑکا نابالغ ایسا ہے کہ اوس کے والدین میں ایک کتابی ہے اور ایک غیر کتابی تو اس کو کتابی قرار دیا جائے گا اور اس کا ذبیحہ حلال سمجھا جائے گا۔ (۵)

**مسئلہ ۹:** کتابی کا ذبیحہ اوس وقت حلال سمجھا جائے گا جب مسلمان کے سامنے ذبح کیا ہو اور یہ معلوم ہو کہ اللہ (عزوجل) کا نام لے کر ذبح کیا اور اگر ذبح کے وقت اوس نے حضرت مسیح علیہ الصلوٰۃ والسلام کا نام لیا اور مسلمان کے علم میں یہ بات ہے تو جانور حرام ہے اور اگر مسلمان کے سامنے اوس نے ذبح نہیں کیا اور معلوم نہیں کہ کیا پڑھ کر ذبح کیا جب بھی حلال ہے۔ (۳) اللہ عزوجل کے نام کے ساتھ ذبح کرنا۔ ذبح کرنے کے وقت اللہ تعالیٰ کے ناموں میں سے کوئی نام ذکر کرے جانور حلال ہو جائے گا یہی ضروری نہیں کہ لفظ اللہ (عزوجل) ہی زبان سے کہے۔ (۶)

①..... گھنڈی (گلے کی ابھری ہوئی ہڈی) سے اوپر ذبح۔

②..... "الدرالمختار" و "ردالمحتار"، کتاب الذبائح، ج ۹، ص ۴۹۱۔

③..... یعنی حلال و حرام کا معاملہ ہے۔

④..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۷۔

⑤..... "الدرالمختار"، کتاب الذبائح، ج ۹، ص ۴۹۵-۴۹۹۔

⑥..... "الدرالمختار" و "ردالمحتار"، کتاب الذبائح، ج ۹، ص ۴۹۶-۵۰۰۔



**مسئلہ ۱۰:** تنہا نام ہی ذکر کرے یا نام کے ساتھ صفت بھی ذکر کرے دونوں صورتوں میں جانور حلال ہو جاتا ہے مثلاً اللہ اکبر، اللہ اعظم، اللہ اجل، اللہ الرحمن، اللہ الرحیم، یا صرف اللہ یا الرحمن یا الرحیم کہے اسی طرح سُبْحَانَ اللّٰهِ یا الحمد للہ یا لا الہ الا اللہ پڑھنے سے بھی حلال ہو جائے گا۔ اللہ عزوجل کا نام عربی کے سوا دوسری زبان میں لیا جب بھی حلال ہو جائے گا۔<sup>(۱)</sup> (عالمگیری) (۴) خود ذبح کرنے والا اللہ عزوجل کا نام اپنی زبان سے کہے اگر یہ خود خاموش رہا دوسروں نے نام لیا اور اسے یاد بھی تھا بھولا نہ تھا تو جانور حرام ہے، (۵) نام الہی (عزوجل) لینے سے ذبح پر نام لینا مقصود ہو اور اگر کسی دوسرے مقصد کے لیے بسم اللہ پڑھی اور ساتھ لگے ذبح کر دیا اور اس پر بسم اللہ پڑھنا مقصود نہیں ہے تو جانور حلال نہ ہو مثلاً چھینک آئی اور اس پر الحمد للہ کہا اور جانور ذبح کر دیا اس پر نام الہی (عزوجل) ذکر کرنا مقصود نہ تھا بلکہ چھینک پر مقصود تھا جانور حلال نہ ہوا (۶) ذبح کے وقت غیر خدا کا نام نہ لے (۷) جس جانور کو ذبح کیا جائے وہ وقت ذبح زندہ ہوا اگر چہ اس کی حیات کا تھوڑا ہی حصہ باقی رہ گیا ہو۔ ذبح کے بعد خون نکلنا یا جانور میں حرکت پیدا ہونا یوں ضروری ہے کہ اس سے اس کا زندہ ہونا معلوم ہوتا ہے۔

**مسئلہ ۱۱:** بکری ذبح کی اور خون نکلا مگر اس میں حرکت پیدا نہ ہوئی اگر وہ ایسا خون ہے جیسے زندہ جانور میں ہوتا ہے حلال ہے۔ بیمار بکری ذبح کی صرف اس کے منہ کو حرکت ہوئی اور اگر وہ حرکت یہ ہے کہ منہ کھول دیا تو حرام ہے اور بند کر لیا تو حلال ہے اور آنکھیں کھول دیں تو حرام اور بند کر لیں تو حلال اور پاؤں پھیلا دیے تو حرام اور سمیٹ لیے تو حلال اور بال کھڑے نہ ہوئے تو حرام اور کھڑے ہو گئے تو حلال یعنی اگر صحیح طور پر اس کے زندہ ہونے کا علم نہ ہو تو ان علامتوں سے کام لیا جائے اور اگر زندہ ہونا یقیناً معلوم ہے تو ان چیزوں کا خیال نہیں کیا جائے گا بہر حال جانور حلال سمجھا جائے گا۔<sup>(۲)</sup> (عالمگیری)

**مسئلہ ۱۲:** ذبح ہر اس چیز سے کر سکتے ہیں جو رگیں کاٹ دے اور خون بہا دے یہ ضرور نہیں کہ چھری ہی سے ذبح کریں بلکہ گھپہ چھی<sup>(۳)</sup> اور دھاردار پتھر سے بھی ذبح ہو سکتا ہے صرف ناخن اور دانت سے ذبح نہیں کر سکتے جب کہ یہ اپنی جگہ پر قائم ہوں اور اگر ناخن کاٹ کر جدا کر لیا ہو یا دانت علیحدہ ہو گیا ہو تو اس سے اگر چہ ذبح ہو جائے گا مگر پھر بھی اس کی ممانعت ہے کہ جانور کو اس سے اذیت ہوگی۔ اسی طرح کند چھری سے بھی ذبح کرنا مکروہ ہے۔<sup>(۴)</sup> (درمختار)

**مسئلہ ۱۳:** مستحب یہ ہے کہ جانور کو لٹانے سے پہلے چھری تیز کریں اور لٹانے کے بعد چھری تیز کرنا مکروہ ہے۔

①..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۵.

②..... المرجع السابق، ص ۲۸۶.

③..... بانس کا چہرہ ہو انکڑا۔

④..... "الدر المختار"، کتاب الذبائح، ج ۹، ص ۴۹۴.

یو ہیں جانور کو پاؤں پکڑ کر گھسیٹتے ہوئے مذبح کو (1) لے جانا بھی مکروہ ہے۔ (2) (درمختار)

مسئلہ ۱۴: اس طرح ذبح کرنا کہ چھری حرام مغز تک پہنچ جائے یا سر کٹ کر جدا ہو جائے مکروہ ہے مگر وہ ذبیحہ کھایا جائے گا یعنی کراہت اوس فعل میں ہے نہ کہ ذبیحہ میں۔ (3) (ہدایہ) عام لوگوں میں یہ مشہور ہے کہ ذبح کرنے میں اگر سر جدا ہو جائے تو اس سر کا کھانا مکروہ ہے یہ کتب فقہ میں نظر سے نہیں گزرا بلکہ فقہا کا یہ ارشاد کہ ذبیحہ کھایا جائے گا اس سے یہی ثابت ہوتا ہے کہ سر بھی کھایا جائے گا۔

مسئلہ ۱۵: ہر وہ فعل جس سے جانور کو بلا فائدہ تکلیف پہنچے مکروہ ہے مثلاً جانور میں ابھی حیات باقی ہو ٹھنڈا ہونے سے پہلے اوس کی کھال اوتارنا اوس کے اعضا کا ثنا یا ذبح سے پہلے اوس کے سر کو کھینچنا کہ رگیں ظاہر ہو جائیں یا گردن کو توڑنا یو ہیں جانور کو گردن کی طرف سے ذبح کرنا مکروہ ہے بلکہ اس کی بعض صورتوں میں جانور حرام ہو جائے گا۔ (4) (ہدایہ)

مسئلہ ۱۶: سنت یہ ہے کہ ذبح کرتے وقت جانور کا مونہ قبلہ کو کیا جائے اور ایسا نہ کرنا مکروہ ہے۔ (5) (درمختار)

مسئلہ ۱۷: اگر جانور شکار ہو تو ضرور ہے کہ ذبح کرنے والا حلال ہو یعنی احرام نہ باندھے ہوئے ہو اور ذبح کرنا بیرون حرم (6) ہو لہذا محرم (7) کا ذبح کیا ہو جانور حرام ہے اور حرم میں شکار کو ذبح کیا تو ذبح کرنے والا محرم ہو یا حلال دونوں صورتوں میں جانور حرام ہے اور اگر وہ جانور شکار نہ ہو بلکہ پلاؤ ہو (8) جیسے مرغی، بکری وغیرہ اس کو محرم بھی ذبح کر سکتا ہے اور حرم میں بھی ذبح کر سکتے ہیں۔ نصرانی نے حرم میں جنگلی جانور کو ذبح کیا تو جانور حرام ہے یعنی مسلم ذبح کرے یا کتابی دونوں صورتوں میں حرام ہے۔ (9) (درمختار وغیرہ)

مسئلہ ۱۸: جنگلی جانور اگر مانوس ہو جائے مثلاً ہرن وغیرہ پال لیتے ہیں اور وہ مانوس ہو جاتے ہیں ان کو اوسی طرح ذبح کیا جائے جیسے پلاؤ جانور ذبح کیے جاتے ہیں یعنی ذبح اختیاری ہونا ضرور ہے جس کا ذکر گزر چکا اور اگر گھریلو جانور وحشی کی طرح ہو جائے کہ قابو میں نہ آئے تو اس کا ذبح اضطراری ہے کہ جس طرح ممکن ہو ذبح کر سکتے ہیں۔ یو ہیں اگر چوپایہ کوئیں میں

①..... ذبح گاہ تک۔

②..... "الدرالمختار"، کتاب الذبائح، ج ۹، ص ۴۹۴۔

③..... "الهدایة"، کتاب الذبائح، ج ۲، ص ۳۵۰۔

④..... المرجع السابق۔

⑤..... "الدرالمختار"، کتاب الذبائح، ج ۹، ص ۴۹۵۔

⑥..... حرم کے باہر۔ ⑦..... یعنی حالت احرام میں ہونے والے فرد۔ ⑧..... گھریلو ہو۔

⑨..... "الدرالمختار"، کتاب الذبائح، ج ۹، ص ۴۹۵، وغیرہ۔

گر پڑا کہ او سے باقاعدہ ذبح نہ کر سکتے ہوں تو جس طرح ممکن ہو ذبح کر سکتے ہیں۔ (۱) (ہدایہ)

مسئلہ ۱۹: ذبح میں عورت کا وہی حکم ہے جو مرد کا ہے یعنی مسلمہ یا کتابیہ عورت کا ذبیحہ حلال ہے اور مشرکہ و مرتدہ کا ذبیحہ حرام ہے۔ (۲) (عالمگیری)

مسئلہ ۲۰: گونگے کا ذبیحہ حلال ہے اگر وہ مسلم یا کتابی ہو اسی طرح اقلف کا یعنی جس کا ختنہ نہ ہوا ہو اور ابرص یعنی سپید داغ (۳) والے کا ذبیحہ بھی حلال ہے۔ (۴) (درمختار، عالمگیری)

مسئلہ ۲۱: جن اگر انسان کی شکل میں ہو تو اس کا ذبیحہ جائز ہے اور انسانی شکل میں نہ ہو تو اس کا ذبیحہ جائز نہیں۔ (۵) (ردالمحتار)

مسئلہ ۲۲: مجوسی نے آتش کدہ (۶) کے لیے یا مشرک نے اپنے معبودان باطل کے لیے مسلمان سے جانور ذبح کرایا اور اس نے اللہ (عزوجل) کا نام لے کر جانور ذبح کیا یہ جانور حرام نہ ہو مگر مسلمان کو ایسا کرنا مکروہ ہے۔ (۷) (عالمگیری)

مسئلہ ۲۳: مسلمان نے جانور ذبح کر دیا اس کے بعد مشرک نے اس پر چھری پھیری تو جانور حرام نہ ہوا کہ ذبح تو پہلے ہی ہو چکا اور اگر مشرک نے ذبح کر ڈالا اس کے بعد مسلم نے چھری پھیری تو حرام ہی ہے اس کے چھری پھیرنے سے حلال نہ ہوگا۔ (۸) (عالمگیری)

مسئلہ ۲۴: ذبح کرنے میں قصد بسم اللہ نہ کہی جانور حرام ہے اور اگر بھول کر ایسا ہوا جیسا کہ بعض مرتبہ شکار کے ذبح میں جلدی ہوتی ہے اور جلدی میں بسم اللہ کہنا بھول جاتا ہے اس صورت میں جانور حلال ہے۔ (۹) (ہدایہ)

مسئلہ ۲۵: ذبح کرتے وقت بسم اللہ کے ساتھ غیر خدا کا نام بھی لیا اس کی دو صورتیں ہیں اگر بغیر عطف ذکر کیا ہے

①..... "الهدایة"، کتاب الذبايح، ج ۲، ص ۳۵۰.

②..... "الفتاویٰ الہندیة"، کتاب الذبايح، الباب الاول فی رکنہ... إلخ، ج ۵، ص ۲۸۶.

③..... برص کی بیماری۔

④..... "الدرالمختار"، کتاب الذبايح، ج ۹، ص ۴۹۷.

و "الفتاویٰ الہندیة"، کتاب الذبايح، الباب الاول فی رکنہ... إلخ، ج ۵، ص ۲۸۶.

⑤..... "ردالمختار"، کتاب الذبايح، ج ۹، ص ۴۹۷.

⑥..... آگ کے پجاریوں کا عبادت خانہ۔

⑦..... "الفتاویٰ الہندیة"، کتاب الذبايح، الباب الاول فی رکنہ... إلخ، ج ۵، ص ۲۸۶.

⑧..... المرجع السابق، ص ۲۸۷.

⑨..... "الهدایة"، کتاب الذبايح، ج ۲، ص ۳۴۷.

مثلاً یوں کہا بسم اللہ محمد رسول اللہ یا بسم اللہ اللہم تقبل من فلان ایسا کرنا مکروہ ہے مگر جانور حرام نہیں ہوگا۔ اور اگر عطف کے ساتھ دوسرے کا نام ذکر کیا مثلاً یوں کہا بسم اللہ واسم فلان اس صورت میں جانور حرام ہے کہ یہ جانور غیر خدا کے نام پر ذبح ہوا۔ تیسری صورت یہ ہے کہ ذبح سے پہلے مثلاً جانور کو لٹانے سے پہلے اس نے کسی کا نام لیا یا ذبح کرنے کے بعد نام لیا تو اس میں حرج نہیں جس طرح قربانی اور عقیقہ میں دعائیں پڑھی جاتی ہیں اور قربانی میں اون لوگوں کے نام لیے جاتے ہیں جن کی طرف سے قربانی ہے اور حضور اقدس صلی اللہ علیہ وسلم اور حضرت سیدنا ابراہیم علیہ الصلوٰۃ والسلام کے نام بھی لیے جاتے ہیں۔<sup>(۱)</sup> (ہدایہ وغیرہ)۔ یہاں سے معلوم ہوا کہ مَا أَهْلًا لِغَيْرِ اللَّهِ بِهِ جو حرام ہے اس کا مطلب یہ ہے کہ ذبح کے وقت جب غیر خدا کا نام اس طرح لیا جائے گا اس وقت حرام ہوگا اور وہابیہ یہ کہتے ہیں کہ آگے پیچھے جب کبھی غیر خدا کا نام لے دیا جائے حرام ہو جاتا ہے بلکہ یہ لوگ تو مطلقاً ہر چیز کو حرام کہتے ہیں جس پر غیر خدا کا نام لیا جائے اور یہ قول غلط اور باطل محض ہے اگر ایسا ہو تو سب ہی چیزیں حرام ہو جائیں گی۔ کھانے پینے اور استعمال کی سب چیزوں پر لوگوں کے نام لے دیے جاتے ہیں اور ان سب کو حرام قرار دینا شریعت پر افترا اور مسلم کو زبردستی حرام کا مرتکب بنانا ہے معلوم ہوا کہ بعض مسلمان گائے، بکرا، مرغ جو اس لیے پالتے ہیں کہ ان کو ذبح کر کے کھانا پکوا کر کسی ولی اللہ کی روح کو ایصال ثواب کیا جائے گا یہ جائز ہے اور جانور بھی حلال ہے اس کو مَا أَهْلًا لِغَيْرِ اللَّهِ میں داخل کرنا جہالت ہے کیونکہ مسلمان کے متعلق یہ خیال کرنا کہ اس نے تَقَرُّبٌ إِلَىٰ غَيْرِ اللَّهِ کی نیت کی، ہٹ دھرمی اور سخت بدگمانی ہے مسلم ہرگز ایسا خیال نہیں رکھتا۔ عقیقہ اور ولیمہ اور ختنہ وغیرہ کی تقریبوں میں جس طرح جانور ذبح کرتے ہیں اور بعض مرتبہ پہلے ہی سے متعین کر لیتے ہیں کہ فلاں موقع اور فلاں کام کے لیے ذبح کیا جائے گا جس طرح یہ حرام نہیں ہے وہ بھی حرام نہیں۔

**مسئلہ ۲۶:** بسم اللہ کی (ہ) کو ظاہر کرنا چاہیے اگر ظاہر نہ کی جیسا کہ بعض عوام اس کا تلفظ اس طرح کرتے ہیں کہ (ہ) ظاہر نہیں ہوتی اور مقصود اللہ کا نام ذکر کرنا ہے تو جانور حلال ہے اور اگر یہ مقصود نہ ہو اور (ہ) کا چھوڑنا ہی مقصود ہو تو حلال نہیں۔<sup>(۲)</sup> (ردالمحتار)

**مسئلہ ۲۷:** مستحب یہ ہے کہ ذبح کے وقت بسم اللہ اللہ اکبر کہے یعنی بسم اللہ اور اللہ اکبر کے درمیان واؤ نہ لائے اور اگر بسم اللہ واللہ اکبر واؤ کے ساتھ کہا تو جانور اس صورت میں بھی حلال ہوگا مگر بعض علماء اس طرح کہنے کو مکروہ بتاتے ہیں۔<sup>(۳)</sup> (درمختار وغیرہ)

①..... "الهدایة"، کتاب الذبايح، ج ۲، ص ۳۴۸، وغیرہا.

②..... "ردالمحتار"، کتاب الذبايح، ج ۹، ص ۵۰۳.

③..... "الدرالمختار"، کتاب الذبايح، ج ۹، ص ۵۰۳، وغیرہ.

**مسئلہ ۲۸:** بسم اللہ کسی دوسرے مقصد سے پڑھی اور جانور کو ذبح کر دیا تو جانور حلال نہیں اور اگر زبان سے بسم اللہ کہی اور دل میں یہ نیت حاضر نہیں کہ جانور ذبح کرنے کے لیے بسم اللہ کہتا ہوں تو جانور حلال ہے۔<sup>(۱)</sup> (درمختار)

**مسئلہ ۲۹:** ذبح اختیاری میں شرط یہ ہے کہ ذبح کرنے والا ذبح کے وقت بسم اللہ پڑھے یہاں مذبح پر بسم اللہ پڑھی جاتی ہے یعنی جس جانور کو ذبح کرنے کے لیے بسم اللہ پڑھی اسی کو ذبح کر سکتے ہیں دوسرا جانور اس تسمیہ سے حلال نہ ہوگا مثلاً بکری ذبح کرنے کے لیے لٹائی اور اس کے ذبح کرنے کو بسم اللہ پڑھی مگر اس کو ذبح نہیں کیا بلکہ اس کی جگہ دوسری بکری ذبح کر دی یہ حلال نہیں ہوئی یہ ضرور نہیں کہ جس چھری سے ذبح کرنا چاہتا تھا اور بسم اللہ پڑھی تو اسی سے ذبح کرے بلکہ دوسری چھری سے بھی ذبح کر سکتا ہے اور شکار کرنے میں آلہ پر بسم اللہ پڑھی جاتی ہے یعنی اسی آلہ سے شکار کرنا ہوگا دوسرے سے کرے گا حلال نہ ہوگا مثلاً تیر چھوڑنا چاہتا ہے اور بسم اللہ پڑھی مگر اس کو رکھ دیا دوسرا تیر چلایا تو جانور حلال نہیں اور اگر جس جانور کو تیر سے مارنا چاہتا ہے اس کو تیر نہیں لگا دوسرا جانور اس تیر سے مارا تو یہ حلال ہے۔<sup>(۲)</sup> (ہدایہ)

**مسئلہ ۳۰:** خود ذبح کرنے والے کو بسم اللہ کہنا ضرور ہے دوسرے کا کہنا اس کے کہنے کے قائم مقام نہیں یعنی دوسرے کے بسم اللہ پڑھنے سے جانور حلال نہ ہوگا جبکہ ذابح نے قصداً<sup>(۳)</sup> ترک کیا ہو اور دو شخصوں نے ذبح کیا تو دونوں کا پڑھنا ضروری ہے ایک نے قصداً ترک کیا تو جانور حرام ہے۔<sup>(۴)</sup> (ردالمحتار) معین ذابح سے یہی مراد ہے کہ ذبح کرنے میں اس کا معین ہو یعنی دونوں نے مل کر ذبح کیا ہو دونوں نے چھری پھیری ہو مثلاً ذابح کمزور ہے کہ اس کی تنہا قوت کام نہیں دے گی دوسرے نے بھی شرکت کی دونوں نے مل کر چھری چلائی۔ اگر دوسرا شخص جانور کو فقط پکڑے ہوئے ہے تو یہ معین ذابح نہیں اس کے پڑھنے نہ پڑھنے کو کچھ دخل نہیں۔ یہ اگر پڑھتا ہے تو اس کا مقصد یہ ہو سکتا ہے کہ ذابح کو بسم اللہ یاد آ جائے اور پڑھ لے۔

**مسئلہ ۳۱:** بسم اللہ کہنے اور ذبح کرنے کے درمیان طویل فاصلہ نہ ہو اور مجلس بدلنے نہ پائے اگر مجلس بدل گئی اور عمل کثیر بیچ میں پایا گیا تو جانور حلال نہ ہوا۔ ایک لقمہ کھایا یا ذرا سا پانی پیایا چھری تیز کر لی یہ عمل قلیل ہے جانور اس صورت میں حلال ہے۔<sup>(۵)</sup> (درمختار، ردالمحتار)

①....."الدرالمختار"، کتاب الذبايح، ج ۹، ص ۵۰۴.

②....."الهدایة"، کتاب الذبايح، ج ۲، ص ۳۴۷.

③.....یعنی جان بوجھ کر۔

④....."ردالمختار"، کتاب الذبايح، ج ۲، ص ۵۰۴.

⑤....."الدرالمختار" و "ردالمختار"، کتاب الذبايح، ج ۹، ص ۵۰۴.

**مسئلہ ۳۲:** دو بکریوں کو نیچے اوپر لٹا کر دونوں کو ایک ساتھ بسم اللہ پڑھ کر ذبح کر دیا دونوں حلال ہیں اور اگر ایک کو ذبح کر کے فوراً دوسری کو ذبح کرنا چاہتا ہے تو اس کو پھر بسم اللہ پڑھنی ہوگی پہلے جو پڑھ چکا ہے وہ دوسری کے لیے کافی نہیں۔<sup>(۱)</sup> (درمختار)

**مسئلہ ۳۳:** بکری ذبح کے لیے لٹائی تھی بسم اللہ کہہ کر ذبح کرنا چاہتا تھا کہ وہ اوٹھ کر بھاگ گئی پھر اسے پکڑ کے لایا اور لٹایا تو اب پھر بسم اللہ پڑھے پہلے کا پڑھنا ختم ہو گیا۔ یوہیں بکریوں کا گلہ<sup>(۲)</sup> دیکھا اور بسم اللہ پڑھ کر اون میں سے ایک بکری پکڑ لایا اور ذبح کر دی اس وقت قصد بسم اللہ ترک کر دی یہ خیال کر کے کہ پہلے پڑھ چکا ہے بکری حرام ہوگئی۔<sup>(۳)</sup> (عالمگیری)

**مسئلہ ۳۴:** پلاؤ جانور اگر بھاگ جائے اور پکڑنے میں نہ آئے تو اس کے لیے ذبح اضطراری ہے یعنی تیر یا نیزہ وغیرہ سے بہ نیت ذبح بسم اللہ پڑھ کر ماریں اور اس کے لیے گردن میں ہی ذبح کرنا ضرور نہیں بلکہ جس جگہ بھی زخمی کر دیا جائے کافی ہے۔ یوہیں اگر جانور کونین میں گر گیا اس کو نیزہ وغیرہ سے بہ نیت ذبح بسم اللہ کہہ کر ہلاک کر دیں ذبح ہو گیا۔ اسی طرح اگر جانور اس پر حملہ آور ہوا جیسا کہ بھینسے اور سانڈ اکثر حملہ کر دیتے ہیں ان کو بھی اسی طرح ذبح کیا جاسکتا ہے اور اگر محض اپنے سے دفع کرنے کے لیے اسے نیزہ مارا ذبح کرنا مقصود نہ تھا تو جانور حرام ہے۔<sup>(۴)</sup> (درمختار، ردالمحتار)

**مسئلہ ۳۵:** آبادی میں اگر بکری بھاگ گئی تو اس کے لیے ذبح اضطراری نہیں ہے کہ بکری پکڑی جاسکتی ہے اور میدان میں بھاگ گئی تو ذبح اضطراری ہو سکتا ہے اور گائے، بیل، اونٹ اگر بھاگ جائیں تو آبادی اور جنگل دونوں کا ان کے لیے یکساں حکم ہے ہو سکتا ہے کہ آبادی میں بھی ان کے پکڑنے پر قدرت نہ ہو۔<sup>(۵)</sup> (ہدایہ وغیرہا)

**مسئلہ ۳۶:** مرغی اوڑھ کر درخت پر چلی گئی اگر وہاں تک نہیں پہنچ سکتا ہے اور بسم اللہ پڑھ کر اسے تیر مار کر ہلاک کیا اگر اس کے جاتے رہنے کا اندیشہ نہ تھا تو نہ کھائی جائے اور اندیشہ تھا تو کھا سکتے ہیں کہ اس صورت میں ذبح اضطراری ہو سکتا ہے۔ کبوتر اوڑھ گیا اگر وہ مکان پر واپس آ سکتا ہے اور اسے تیر سے مارا اگر تیر جائے ذبح پر لگا

①..... "الدرالمختار"، کتاب الذبائح، ج ۹، ص ۵۰۴.

②..... بکریوں کا ریوڑ۔

③..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۹.

④..... "الدرالمختار" و "ردالمحتار"، کتاب الذبائح، ج ۹، ص ۵۰۵.

⑤..... "الہدایۃ"، کتاب الذبائح، ج ۲، ص ۳۵۰، وغیرہا.

کھایا جاسکتا ہے ورنہ نہیں اگر وہ واپس نہیں آسکتا تو بہر صورت کھایا جاسکتا ہے۔ (1) (خانیہ)

مسئلہ ۳۷: ہرن کو پال لیا وہ اتفاق سے جنگل میں چلا گیا کسی نے بسم اللہ کہہ کر اسے تیر مارا اگر تیر ذبح کی جگہ پر

لگا حلال ہے ورنہ نہیں ہاں اگر وحشی ہو گیا اور اب بغیر شکار کئے ہاتھ نہ آئے گا تو جہاں بھی لگے حلال ہے۔ (2) (خانیہ)

مسئلہ ۳۸: گائے یا بکری ذبح کی اور اس کے پیٹ میں بچہ نکلا اگر وہ زندہ ہے ذبح کر دیا جائے حلال ہو جائے گا اور

مراہوا ہے تو حرام ہے اس کی ماں کا ذبح کرنا اس کے حلال ہونے کے لیے کافی نہیں۔ (3) (درمختار وغیرہ)

مسئلہ ۳۹: بلی نے مرغی کا سر کاٹ لیا اور وہ ابھی زندہ ہے پھڑک رہی ہے ذبح نہیں کی جاسکتی۔ (4) (عالمگیری)

مسئلہ ۴۰: جانور کو دن میں ذبح کرنا بہتر ہے اور مستحب یہ ہے کہ ذبح سے پہلے چھری تیز کر لے کند چھری یا ایسی

چیزوں سے ذبح کرنے سے بچے جس سے جانور کو ایذا ہو۔ (5) (عالمگیری)

## حلال و حرام جانوروں کا بیان

حدیث ۱: ترمذی نے عراب بن ساریب رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے

خیبر کے دن کیلے والے درندہ سے اور پنچہ والے پرند سے اور گھریلو گدھے اور بچھڑے اور خلیہ سے ممانعت فرمائی اور حاملہ عورت

جب تک وضع حمل نہ کر لے اس کی وطی سے ممانعت فرمائی یعنی حاملہ لونڈی کا مالک ہو یا زانیہ عورت حاملہ سے نکاح کیا تو جب

تک وضع حمل نہ ہو اس سے وطی نہ کرے۔ بچھڑے پرند یا کسی جانور کو باندھ کر اس پر تیر مارا جائے۔ خلیہ یہ ہے کہ

بھیڑے یا کسی درندہ نے جانور پکڑا اس سے کسی نے چھین لیا اور ذبح سے پہلے وہ مر گیا۔ (6)

حدیث ۲: ابوداؤد و دارمی جابر رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جنین

(پیٹ کے بچہ) کا ذبح اس کی ماں کے ذبح کی مثل ہے۔“ (7)

①.....”الفتاویٰ الخانیة“، کتاب الصيد والذبايح، ج ۴، ص ۳۳۸.

②.....المرجع السابق.

③.....”الدرالمختار“، کتاب الذبايح، ج ۹، ص ۵۰۷، وغیرہ.

④.....”الفتاویٰ الہندیة“، کتاب الذبايح، الباب الاول فی رکنہ... إلخ، ج ۵، ص ۲۸۷.

⑤.....المرجع السابق.

⑥.....”جامع الترمذی“، کتاب الأطعمة، باب ماجاء فی کراہیة اکل المصبورة، الحدیث: ۱۴۷۹، ج ۳، ص ۱۵۰.

⑦.....”سنن أبی داؤد“، کتاب الضحایا، باب ما جاء فی ذکاة الجنین، الحدیث: ۲۸۲۸، ج ۳، ص ۱۳۸.

- حدیث ۳:** احمد و نسائی و دارمی عبد اللہ بن عمرو رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”جس نے چڑیا یا کسی جانور کو ناحق قتل کیا اوس سے اللہ تعالیٰ قیامت کے دن سوال کرے گا عرض کیا گیا یا رسول اللہ! (صلی اللہ تعالیٰ علیہ وآلہ وسلم) اوس کا حق کیا ہے فرمایا کہ ”اوس کا حق یہ ہے کہ ذبح کرے اور کھائے یہ نہیں کہ سر کاٹے اور پھینک دے۔“ (1)
- حدیث ۴:** ترمذی و ابوداؤد ابوقدیس رضی اللہ تعالیٰ عنہ سے راوی کہتے ہیں جب نبی کریم صلی اللہ علیہ وسلم مدینہ میں تشریف لائے اس زمانہ میں یہاں کے لوگ زندہ اونٹ کا کوہان کاٹ لیتے اور زندہ دنبہ کی چکی کاٹ لیتے حضور (صلی اللہ تعالیٰ علیہ وآلہ وسلم) نے فرمایا: ”زندہ جانور کا جو ٹکڑا کاٹ لیا جائے وہ مردار ہے کھایا نہ جائے۔“ (2)
- حدیث ۵:** دارقطنی جابر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”دریا کے جانور (مچھلی) کو خدا نے حلال کر دیا ہے۔“ (3)
- حدیث ۶:** صحیح بخاری و مسلم میں ابوقادہ رضی اللہ تعالیٰ عنہ سے مروی انھوں نے حمار وحشی (گورخر) دیکھا اوس کا شکار کیا حضور اقدس صلی اللہ تعالیٰ علیہ وسلم نے فرمایا: ”کیا تمہارے پاس اوس کے گوشت میں کا کچھ ہے؟“ عرض کی ہاں اوس کی ران ہے اوس کو حضور (صلی اللہ تعالیٰ علیہ وآلہ وسلم) نے قبول فرمایا اور کھایا۔ (4)
- حدیث ۷:** صحیح بخاری و مسلم میں انس رضی اللہ تعالیٰ عنہ سے مروی کہتے ہیں ہم نے مَرَّ الظُّهْرَانِ (5) میں خرگوش بھگا کر پکڑا میں اوس کو ابوظلمہ رضی اللہ تعالیٰ عنہ کے پاس لایا انھوں نے ذبح کیا اور اوس کی ہڈی اور رانیں حضور (صلی اللہ تعالیٰ علیہ وآلہ وسلم) کی خدمت میں بھیجیں حضور (صلی اللہ تعالیٰ علیہ وآلہ وسلم) نے قبول فرمائیں۔ (6)
- حدیث ۸:** صحیحین میں ابوموسیٰ اشعری رضی اللہ تعالیٰ عنہ سے مروی کہتے ہیں میں نے رسول اللہ صلی اللہ تعالیٰ علیہ وسلم کو مرغی کا گوشت کھاتے دیکھا ہے۔ (7)

①..... "المسند" للإمام أحمد بن حنبل، مسند عبد اللہ بن عمرو، الحدیث: ۶۵۶۲، ج ۲، ص ۵۶۷.

و "سنن النسائي"، كتاب الصيد... إلخ، باب إباحة أكل العصافير، الحدیث: ۴۳۵۵، ص ۷۰۷.

②..... "جامع الترمذی"، كتاب الأطعمة، باب ما قطع من الحي... إلخ، الحدیث: ۱۴۸۵، ج ۳، ص ۱۵۳.

③..... "سنن الدارقطني"، كتاب الأشربة وغيرها، باب الصيد... إلخ، الحدیث: ۴۶۶۶، ج ۴، ص ۳۱۷.

④..... "صحيح مسلم"، كتاب الحج، باب تحريم الصيد للمحرم، الحدیث: ۵۷- (۱۱۹۶) و ۶۳- (۱۱۹۶)، ص ۶۱۱، ۶۱۳.

⑤..... مكة مكرمه کے قریب ایک جگہ کا نام۔

⑥..... "صحيح البخاري"، كتاب الذبائح... إلخ، باب ماجاء في التصيد، الحدیث: ۵۴۸۹، ج ۳، ص ۵۵۴.

⑦..... "صحيح البخاري"، كتاب الذبائح... إلخ، باب الدجاج، الحدیث: ۵۵۱۷، ج ۳، ص ۵۶۳.



**حدیث ۹:** صحیحین میں عبد اللہ بن ابی اوفی رضی اللہ تعالیٰ عنہ سے مروی کہتے ہیں ہم رسول اللہ صلی اللہ تعالیٰ علیہ وسلم کے ساتھ سات غزوے میں تھے ہم حضور (صلی اللہ تعالیٰ علیہ والہ وسلم) کی موجودگی میں ٹڈی کھاتے تھے۔ (1)

**حدیث ۱۰:** صحیحین میں جابر رضی اللہ تعالیٰ عنہ سے مروی کہتے ہیں میں جیش الخبط (2) میں گیا تھا اور امیر لشکر ابو عبیدہ بن الجراح رضی اللہ تعالیٰ عنہ تھے ہمیں بہت سخت بھوک لگی تھی دریا نے مری ہوئی ایک مچھلی پھینکی کہ ویسی مچھلی ہم نے نہیں دیکھی اوس کا نام عنبر ہے ہم نے آدھے مہینے تک اوسے کھایا ابو عبیدہ رضی اللہ تعالیٰ عنہ نے اوس کی ایک ہڈی کھڑی کی بعض روایت میں ہے پسلی کی ہڈی تھی اوس کی کچی اتنی تھی کہ اوس کے نیچے سے اونٹ مع سوار گزر گیا جب ہم واپس آئے تو حضور (صلی اللہ تعالیٰ علیہ والہ وسلم) سے ذکر کیا فرمایا: ”کھاؤ اللہ (عزوجل) نے تمہارے لیے رزق بھیجا ہے اور تمہارے پاس ہو تو ہمیں بھی کھلاؤ“ ہم نے اوس میں سے حضور (صلی اللہ تعالیٰ علیہ والہ وسلم) کے پاس بھیجا حضور (صلی اللہ تعالیٰ علیہ والہ وسلم) نے تناول فرمایا۔ (3)

**حدیث ۱۱ اور ۱۲:** صحیح بخاری و مسلم میں ام شریک رضی اللہ تعالیٰ عنہا سے مروی کہ رسول اللہ صلی اللہ تعالیٰ علیہ وسلم نے وزغ (چھپکلی اور گرگٹ) کے قتل کا حکم دیا اور فرمایا کہ ”ابراہیم علیہ الصلوٰۃ والسلام کے لیے کافروں نے جو آگ جلائی تھی اوسے یہ پھونکتا تھا“ (4) اور صحیح مسلم میں سعد بن ابی وقاص رضی اللہ تعالیٰ عنہ سے جو روایت ہے اوس میں یہ بھی ہے کہ اس کا نام حضور (صلی اللہ تعالیٰ علیہ والہ وسلم) نے فُوَيْسِقُ رکھا (5) یعنی چھوٹا فاسق یا بڑا فاسق اس لفظ میں دونوں معنی کا احتمال ہے۔

①.....”صحیح البخاری“، کتاب الذبائح... إلخ، باب أكل الجراد، الحدیث: ۵۴۹۵، ج ۳، ص ۵۵۷.

②..... اس لشکر میں جب توشہ کی کمی ہوئی تو سب کے پاس جو کچھ تھا اکٹھا کر لیا گیا روزانہ فی کس ایک مٹھی کھجور ملتی جب اور کمی ہوئی تو روزانہ ایک کھجور ملتی جس کو صحابہ کرام مونہ میں رکھ کر کچھ چوس کر نکال لیتے اور رکھ لیتے پھر اوپر سے پانی پی لیتے اسی ایک کھجور کو چوس کر ایک دن رات گزارتے اور شدت ٹھکڑ سننگی (بھوک) سے درختوں کے پتے جھاڑ کر کھاتے جس سے اون کے مونہ چھل گئے اور زخمی ہو گئے اسی وجہ سے اس کا نام جیش الخبط ہے کہ خبط درختوں کے پتوں کو کہتے ہیں جو جھاڑ لیے جاتے ہیں اور پتوں کے کھانے کی وجہ سے اونٹ اور بکری کی میتھنی کی طرح اون کو اجابت ہوتی۔ خدا (تعالیٰ) نے اپنا کرم کیا کہ ساحل پر ٹیلے برابر کی یہ عنبر مچھلی اون کو ملی جس کی آنکھوں کے حلقے سے منکے برابر چربی نکلی اوس کو پندرہ دن تک یا ایک ماہ تک جیسا کہ دوسری روایت میں ہے اون حضرات نے کھایا۔ اس واقعہ کو مختصر طور پر بیان کرنے کا یہ مقصد بھی ہے کہ مسلمان دیکھیں اور غور کریں کہ حضرات صحابہ کرام رضی اللہ تعالیٰ عنہم نے اسلام کی تبلیغ و اشاعت میں کیسی کیسی تکالیف برداشت کیں اونھیں حضرات کی کوششوں کا نتیجہ ہے کہ اسلام اپنی کمال تابانی سے تمام عالم کو منور کر رہا ہے۔ ۱۲ منہ

③.....”صحیح البخاری“، کتاب المغازی، باب غزوة سبئ البحر... إلخ، الحدیث: ۴۳۶۰ و ۴۳۶۲، ج ۳، ص ۱۲۷، ۱۲۸.

④.....”صحیح البخاری“، کتاب أحادیث الأنبياء، باب قول الله تعالى ﴿واتخذ الله إبراهيم خلیلاً﴾، الحدیث: ۳۳۵۹، ج ۲، ص ۴۲۳.

⑤.....”صحیح مسلم“، کتاب السلام، باب إستحباب قتل الوزغ، الحدیث: ۱۴۴- (۲۲۳۸)، ص ۱۲۳۰.

- حدیث ۱۳: صحیح مسلم میں ابو ہریرہ رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”جو چھکلی یا گرگٹ کو پہلی ضرب میں مارے اوس کے لیے تنوائیکیاں اور دوسری میں اس سے کم اور تیسری میں اس سے بھی کم۔“ (۱)
- حدیث ۱۴: ترمذی نے عبداللہ بن عمر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے جَلَّالہ (۲) اور اس کا دودھ کھانے سے منع فرمایا۔ (۳)
- حدیث ۱۵: ابوداؤد نے عبدالرحمن بن شبل رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے گوہ کا گوشت کھانے سے منع فرمایا۔ (۴)
- حدیث ۱۶: ابوداؤد و ترمذی نے جابر رضی اللہ تعالیٰ عنہ سے روایت کی کہ رسول اللہ (صلی اللہ تعالیٰ علیہ وآلہ وسلم) نے بلی کھانے سے اور اس کے ثمن کھانے سے منع فرمایا۔ (۵)
- حدیث ۱۷: امام احمد و ابن ماجہ و دارقطنی ابن عمر رضی اللہ تعالیٰ عنہما سے راوی رسول اللہ صلی اللہ تعالیٰ علیہ وسلم نے فرمایا: ”ہمارے لیے دو مرے ہوئے جانور اور دو خون حلال ہیں۔ دو مردے مچھلی اور ٹڈی ہیں اور دو خون کلجی اور تلی ہیں۔“ (۶)
- حدیث ۱۸: ابوداؤد و ترمذی جابر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”دریا نے جس مچھلی کو پھینک دیا ہو اور وہاں سے پانی جاتا رہا اوسے کھاؤ اور جو پانی میں مر کر تیر جائے اوسے نہ کھاؤ۔“ (۷)
- حدیث ۱۹: شرح السنہ میں زید بن خالد رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے مرغ کو برا کہنے سے منع فرمایا کیونکہ وہ نماز کے لیے اذان کہتا ہے یا خبردار کرتا ہے (۸) اور ابوداؤد کی روایت میں ہے کہ وہ نماز کے لیے جگاتا ہے۔ (۹)
- تشبیہ: گوشت یا جو کچھ غذا کھائی جاتی ہے وہ جزو بدن ہو جاتی ہے اور اوس کے اثرات ظاہر ہوتے ہیں اور چونکہ بعض جانوروں میں مذموم صفات پائے جاتے ہیں اون جانوروں کے کھانے میں اندیشہ ہے کہ انسان بھی اون بری صفتوں کے

①..... ”صحیح مسلم“، کتاب السلام، باب إستحباب قتل الوزغ، الحدیث: ۱۴۷- (۲۲۴۰)، ص ۱۲۳۰.

②..... گندگی کھانے والا جانور۔

③..... ”جامع الترمذی“، کتاب الأطعمة، باب ما جاء في أكل لحوم الجلالة وألبانها، الحدیث: ۱۸۳۱، ج ۳، ص ۳۲۴.

④..... ”سنن أبي داود“، کتاب الأطعمة، باب في أكل الضب، الحدیث: ۳۷۹۶، ج ۳، ص ۴۹۶.

⑤..... ”جامع الترمذی“، کتاب البيوع، باب ما جاء في ثمن الكلب والسنور، الحدیث: ۱۲۸۴، ج ۳، ص ۴۱.

⑥..... ”سنن ابن ماجه“، کتاب الأطعمة، باب الكبدة الطحال، الحدیث: ۳۳۱۴، ج ۴، ص ۳۲.

⑦..... ”سنن أبي داود“، کتاب الأطعمة، باب في أكل الطافي من السمك، الحدیث: ۳۸۱۵، ج ۳، ص ۵۰۲.

⑧..... ”شرح السنه“، کتاب الطب والرقي، باب الديك، الحدیث: ۳۱۶۳، ج ۶، ص ۲۸۸-۲۸۹.

⑨..... ”سنن أبي داود“، کتاب الأدب، باب ما جاء في الديك والنهائم، الحدیث: ۵۱۰۱، ج ۴، ص ۴۲۲.

ساتھ متصف ہو جائے لہذا انسان کو اون کے کھانے سے منع کیا گیا حلال و حرام جانوروں کی تفصیل دشوار ہے۔ یہاں چند کلیات بیان کیے جاتے ہیں جن کے ذریعہ سے جزئیات جانے جاسکتے ہیں۔

**مسئلہ ۱:** کیلے والا (۱) جانور جو کیلے سے شکار کرتا ہو حرام ہے جیسے شیر، گیدڑ، لومڑی، بھجوا، کتا وغیرہا کہ ان سب میں کیلے ہوتے ہیں اور شکار بھی کرتے ہیں۔ اونٹ کے کیلا ہوتا ہے مگر وہ شکار نہیں کرتا لہذا وہ اس حکم میں داخل نہیں۔ (۲) (درمختار)

**مسئلہ ۲:** پنچہ والا پرند جو پنچہ سے شکار کرتا ہے حرام ہے جیسے شکرا، باز، بہری، چیل۔ حشرات الارض حرام ہیں جیسے چوہا، چھپکلی، گرگٹ، گھونس، سانپ، بچھو، بر (۳)، مچھر، پسو، کٹھمیل، مکھی، کلی، مینڈک وغیرہا۔ (۴) (درمختار، ردالمحتار)

**مسئلہ ۳:** گھریلو گدھا اور نچر حرام ہے اور جنگلی گدھا جسے گورخر کہتے ہیں حلال ہے گھوڑے کے متعلق روایتیں مختلف ہیں یہ آلہ جہاد ہے اس کے کھانے میں تقلیل آلہ جہاد ہوتی ہے لہذا نہ کھایا جائے۔ (۵) (درمختار وغیرہا)

**مسئلہ ۴:** کچھوا خشکی کا ہو یا پانی کا حرام ہے۔ غراب ابق یعنی کوا جو مردار کھاتا ہے حرام ہے۔ اور مہوکا کہ یہ بھی کوا سے ملتا جلتا ایک جانور (۶) ہوتا ہے حلال ہے۔ (۷) (درمختار، ردالمحتار)

**مسئلہ ۵:** پانی کے جانوروں میں صرف مچھلی حلال ہے۔ جو مچھلی پانی میں مر کر تیر گئی یعنی جو بغیر مارے اپنے آپ مر کر پانی کی سطح پر اولٹ گئی وہ حرام ہے مچھلی کو مارا اور وہ مر کر اولٹی تیرنے لگی یہ حرام نہیں۔ (۸) (درمختار) بیڈی بھی حلال ہے۔ مچھلی اور ٹڈی یہ دونوں بغیر ذبح حلال ہیں جیسا کہ حدیث میں فرمایا کہ دو مردے حلال ہیں مچھلی اور ٹڈی۔

**مسئلہ ۶:** پانی کی گرمی یا سردی سے مچھلی مر گئی یا مچھلی کو ڈورے میں باندھ کر پانی میں ڈال دیا اور مر گئی یا جال میں پھنس کر مر گئی یا پانی میں کوئی ایسی چیز ڈال دی جس سے مچھلیاں مر گئیں اور یہ معلوم ہے کہ اوس چیز کے ڈالنے سے مرے یا گھرے یا گڑھے میں مچھلی پکڑ کر ڈال دی اور اوس میں پانی تھوڑا تھا اس وجہ سے یا جگہ کی تنگی کی وجہ سے مر گئی ان سب

①..... نوکیلے دانتوں والا۔

②..... "الدرالمختار"، کتاب الذبائح، ج ۹، ص ۵۰۷۔

③..... بھرو۔

④..... "الدرالمختار" و "ردالمحتار"، کتاب الذبائح، ج ۹، ص ۵۰۸۔

⑤..... "الدرالمختار"، کتاب الذبائح، ج ۹، ص ۵۰۸، وغیرہا۔

⑥..... یعنی پرندہ۔

⑦..... "الدرالمختار" و "ردالمحتار"، کتاب الذبائح، ج ۹، ص ۵۰۹۔

⑧..... "الدرالمختار"، کتاب الذبائح، ج ۹، ص ۵۱۱۔

صورتوں میں وہ مری ہوئی مچھلی حلال ہے۔ (۱) (ردالمحتار، ردالمحتار)

مسئلہ ۷: جھینگے کے متعلق اختلاف ہے کہ یہ مچھلی ہے یا نہیں اسی بنا پر اس کی حلت و حرمت میں بھی اختلاف ہے بظاہر اس کی صورت مچھلی کی سی نہیں معلوم ہوتی بلکہ ایک قسم کا کیڑا معلوم ہوتا ہے لہذا اس سے بچنا ہی چاہیے۔

مسئلہ ۸: چھوٹی مچھلیاں بغیر شکم چاک کئے بھون لی گئیں ان کا کھانا حلال ہے۔ (۲) (ردالمحتار)

مسئلہ ۹: مچھلی کا پیٹ چاک کیا اس میں موتی نکلا اگر یہ سیپ کے اندر ہے تو مچھلی والا اس کا مالک ہے۔ شکاری نے مچھلی بیچ ڈالی ہے تو وہ موتی مشتری کا ہے اور اگر موتی سیپ میں نہیں ہے تو مشتری شکاری کو دے دے اور یہ لقطہ ہے۔ اور مچھلی کے شکم میں انگوٹھی یا روپیہ یا اشرفی یا کوئی زیور ملا تو لقطہ ہے اگر یہ شخص خود محتاج و فقیر ہے تو اپنے صرف میں لاسکتا ہے (۳) ورنہ تصدق کر دے۔ (۴) (ردالمحتار، ردالمحتار)

مسئلہ ۱۰: بعض گائیں، بکریاں غلیظ کھانے لگتی ہیں ان کو جلالہ کہتے ہیں اس کے بدن اور گوشت وغیرہ میں بدبو پیدا ہو جاتی ہے اس کو کئی دن تک باندھ رکھیں کہ نجاست نہ کھانے پائے جب بدبو جاتی رہے ذبح کر کے کھائیں اسی طرح جو مرغی غلیظ کھانے کی عادی ہو اسے چند روز بند رکھیں جب اثر جاتا رہے ذبح کر کے کھائیں۔ جو مرغیاں چھوٹی پھرتی ہیں ان کو بند کرنا ضروری نہیں جبکہ غلیظ کھانے کی عادی نہ ہوں اور ان میں بدبو نہ ہو ہاں بہتر یہ ہے کہ ان کو بھی بند رکھ کر ذبح کریں۔ (۵) (عالمگیری، ردالمحتار)

مسئلہ ۱۱: بکرا جو خصی نہیں ہوتا وہ اکثر پیشاب پینے کا عادی ہوتا ہے اور اس میں ایسی سخت بدبو پیدا ہو جاتی ہے کہ جس راستہ سے گزرتا ہے وہ راستہ کچھ دیر کے لیے بدبودار ہو جاتا ہے اس کا بھی حکم وہی ہے جو جلالہ کا ہے کہ اگر اس کے گوشت سے بدبو دفع ہو گئی تو کھا سکتے ہیں ورنہ مکروہ و ممنوع۔

مسئلہ ۱۲: بکری کے بچے کو کتیا کا دودھ پلاتا رہا اس کا بھی حکم جلالہ کا ہے کہ چند روز تک اسے باندھ کر چارہ کھلائیں کہ وہ اثر جاتا رہے۔ (۶) (عالمگیری)

①..... "الدرالمختار" و "ردالمحتار"، کتاب الذبائح، ج ۹، ص ۵۱۲.

②..... "ردالمحتار"، کتاب الذبائح، ج ۹، ص ۵۱۵.

③..... یعنی تشبیر کے بعد اپنے استعمال میں لاسکتا ہے۔

④..... "الدرالمختار" و "ردالمحتار"، کتاب الذبائح، ج ۹، ص ۵۱۵.

⑤..... "الفتاویٰ الہندیۃ"، کتاب الذبائح، الباب الثانی فی بیان مایؤکل... إلخ، ج ۵، ص ۲۸۹، ۲۹۰.

و "ردالمحتار"، کتاب الذبائح، ج ۹، ص ۵۱۱.

⑥..... "الفتاویٰ الہندیۃ"، کتاب الذبائح، الباب الثانی فی بیان مایؤکل... إلخ، ج ۵، ص ۲۹۰.

**مسئلہ ۱۳:** بکری سے کتے کی شکل کا بچہ پیدا ہوا اگر وہ بھونکتا ہے تو نہ کھایا جائے اور اگر اوس کی آواز بکری کی طرح ہے کھایا جاسکتا ہے اور اگر دونوں طرح آواز دیتا ہے تو اوس کے سامنے پانی رکھا جائے اگر زبان سے چائے کتا ہے اور منہ سے پیے تو بکری ہے اور اگر دونوں طرح پانی پیے تو اوس کے سامنے گھاس اور گوشت دونوں چیزیں رکھیں گھاس کھائے تو بکری مگر اس کا سر کاٹ کر پھینک دیا جائے کھایا نہ جائے اور گوشت کھائے تو کتا ہے اور اگر دونوں چیزیں کھائے تو اوسے ذبح کر کے دیکھیں اوس کے پیٹ میں معدہ ہے تو کھا سکتے ہیں اور نہ ہو تو نہ کھائیں۔ (۱) (عالمگیری، درمختار)

**مسئلہ ۱۴:** جانور کو ذبح کیا وہ اٹھ کر بھاگا اور پانی میں گر کر مر گیا یا اونچی جگہ سے گر کر مر گیا اوس کے کھانے میں حرج نہیں کہ اوس کی موت ذبح ہی سے ہوئی پانی میں گرنے یا لڑھکنے کا اعتبار نہیں۔ (۲) (عالمگیری)

**مسئلہ ۱۵:** زندہ جانور سے اگر کوئی ٹکڑا کاٹ کر جدا کر لیا گیا مثلاً دنبہ کی چکی کاٹ لی یا اونٹ کا کوہان کاٹ لیا یا کسی جانور کا پیٹ پھاڑ کر اوس کی کلیجی نکال لی یہ ٹکڑا حرام ہے۔ جدا کرنے کا یہ مطلب ہے کہ وہ گوشت سے جدا ہو گیا اگر چہ ابھی چڑا لگا ہوا اور اگر گوشت سے اس کا تعلق باقی ہے تو مردار نہیں یعنی اس کے بعد اگر جانور کو ذبح کر لیا تو یہ ٹکڑا بھی کھایا جاسکتا ہے۔ (۳) (درمختار، ردالمحتار)

**مسئلہ ۱۶:** جانور کو ذبح کر لیا ہے مگر ابھی اوس میں حیاۃ باقی ہے اوس کا کوئی ٹکڑا کاٹ لیا یہ حرام نہیں کہ ذبح کے بعد اوس جانور کا زندوں میں شمار نہیں اگر چہ جب تک جانور ذبح کے بعد ٹھنڈا نہ ہو جائے اوس کا کوئی عضو کاٹنا مکروہ ہے۔ (۴) (درمختار)

**مسئلہ ۱۷:** شکار پر تیر چلایا اوس کا کوئی ٹکڑا کٹ کر جدا ہو گیا اگر وہ ایسا عضو ہے کہ بغیر اوس کے جانور زندہ رہ سکتا ہے تو اوس کا کھانا حرام ہے اور اگر بغیر اوس کے زندہ نہیں رہ سکتا مثلاً سر جدا ہو گیا تو سر بھی کھایا جائے گا اور وہ جانور بھی۔ (۵) (عالمگیری)

**مسئلہ ۱۸:** زندہ مچھلی میں سے ایک ٹکڑا کاٹ لیا یہ حلال ہے اور اس کاٹنے سے اگر مچھلی پانی میں مر گئی تو وہ بھی حلال ہے۔ (۶) (ہدایہ)

①..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۰.

و "الدرالمختار"، کتاب الذبائح، ج ۹، ص ۵۱۸.

②..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۰.

③..... "الدرالمختار" و "ردالمختار"، کتاب الذبائح، ج ۹، ص ۵۱۶-۵۱۷.

④..... "الدرالمختار"، کتاب الذبائح، ج ۹، ص ۵۱۷.

⑤..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۱.

⑥..... "الہدایۃ"، کتاب الذبائح، فصل فیما یحل أكله... إلخ، ج ۲، ص ۳۵۴.

**مسئلہ ۱۹:** کسی نے دوسرے سے اپنے جانور کے متعلق کہا اسے ذبح کر دو اس نے اوس وقت ذبح نہیں کیا مالک نے وہ جانور کسی کے ہاتھ بیچ ڈالا اب اوس نے ذبح کر دیا اس کو تاوان دینا ہوگا اور جس نے اس سے ذبح کرنے کو کہا تھا تاوان کی رقم اوس سے واپس نہیں لے سکتا ذبح کرنے والے کو بیع کا علم ہو یا نہ ہو دونوں صورتوں کا ایک ہی حکم ہے۔<sup>(۱)</sup> (عالمگیری)

**مسئلہ ۲۰:** جن جانوروں کا گوشت نہیں کھایا جاتا ذبح شرعی سے اون کا گوشت اور چربی اور چمڑا پاک ہو جاتا ہے مگر خنزیر کہ اس کا ہر جز نجس ہے اور آدمی اگر چہ طاہر ہے اس کا استعمال ناجائز ہے۔<sup>(۲)</sup> (درمختار) ان جانوروں کی چربی وغیرہ کو اگر کھانے کے سوا خارجی طور پر استعمال کرنا چاہیں تو ذبح کر لیں کہ اس صورت میں اوس کے استعمال سے بدن یا کپڑا نجس نہیں ہوگا اور نجاست کے استعمال کی قباحت سے بھی بچنا ہوگا۔

## اضحیہ یعنی قربانی کا بیان

مخصوص جانور کو مخصوص دن میں بہ نیت تقرب ذبح کرنا قربانی ہے اور کبھی اوس جانور کو بھی اضحیہ اور قربانی کہتے ہیں جو ذبح کیا جاتا ہے۔ قربانی حضرت ابراہیم علیہ السلام کی سنت ہے جو اس امت کے لیے باقی رکھی گئی اور نبی کریم صلی اللہ تعالیٰ علیہ وسلم کو قربانی کرنے کا حکم دیا گیا، ارشاد فرمایا:

﴿فَصَلِّ لِرَبِّكَ وَانْحَرْ﴾<sup>(۳)</sup>

”تم اپنے رب کے لیے نماز پڑھو اور قربانی کرو۔“

اس کے متعلق پہلے چند احادیث ذکر کی جاتی ہیں پھر فقہی مسائل بیان ہوں گے۔

**حدیث ۱:** ابوداؤد، ترمذی وابن ماجہ امام المؤمنین عائشہ رضی اللہ تعالیٰ عنہا سے راوی کہ حضور اقدس صلی اللہ تعالیٰ علیہ وسلم نے فرمایا کہ ”یوم النحر (دسویں ذی الحجہ) میں ابن آدم کا کوئی عمل خدا کے نزدیک خون بہانے (قربانی کرنے) سے زیادہ پیارا نہیں اور وہ جانور قیامت کے دن اپنے سینگ اور بال اور کھروں کے ساتھ آئے گا اور قربانی کا خون زمین پر گرنے سے قبل خدا کے نزدیک مقام قبول میں پہنچ جاتا ہے لہذا اس کو خوش دلی سے کرو۔“<sup>(۴)</sup>

**حدیث ۲:** طبرانی حضرت امام حسن بن علی رضی اللہ تعالیٰ عنہما سے راوی کہ حضور (صلی اللہ تعالیٰ علیہ وآلہ وسلم) نے

①.....”الفتاویٰ الہندیۃ“، کتاب الذبائح، الباب الثالث فی المتفرقات، ج ۵، ص ۲۹۱۔

②.....”الدر المختار“، کتاب الذبائح، ج ۹، ص ۵۱۳۔

③.....پ ۳۰، الکوثر: ۲۔

④.....”جامع الترمذی“، کتاب الأضاحی، باب ماجاء فی فضل الأضحیۃ، الحدیث: ۱۴۹۸، ج ۳، ص ۱۶۲۔

فرمایا: ”جس نے خوشی دل سے طالب ثواب ہو کر قربانی کی وہ آتش جہنم سے حجاب (روک) ہو جائے گی۔“ (1)

**حدیث ۳:** طبرانی ابن عباس رضی اللہ تعالیٰ عنہما سے راوی کہ حضور (صلی اللہ تعالیٰ علیہ والہ وسلم) نے ارشاد فرمایا: ”جو روپیہ عید کے دن قربانی میں خرچ کیا گیا اس سے زیادہ کوئی روپیہ پیارا نہیں۔“ (2)

**حدیث ۴:** ابن ماجہ ابو ہریرہ رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”جس میں وسعت ہو اور قربانی نہ کرے وہ ہماری عید گاہ کے قریب نہ آئے۔“ (3)

**حدیث ۵:** ابن ماجہ نے زید بن ارقم رضی اللہ تعالیٰ عنہ سے روایت کی کہ صحابہ (رضی اللہ تعالیٰ عنہم) نے عرض کی یا رسول اللہ (صلی اللہ تعالیٰ علیہ والہ وسلم) یہ قربانیاں کیا ہیں فرمایا کہ ”تمہارے باپ ابراہیم علیہ السلام کی سنت ہے“ لوگوں نے عرض کی یا رسول اللہ (صلی اللہ تعالیٰ علیہ والہ وسلم) ہمارے لیے اس میں کیا ثواب ہے فرمایا: ”ہر بال کے مقابل نیکی ہے عرض کی اُون کا کیا حکم ہے فرمایا: ”اُون کے ہر بال کے بدلے میں نیکی ہے۔“ (4)

**حدیث ۶:** صحیح بخاری میں براء رضی اللہ تعالیٰ عنہ سے مروی نبی کریم صلی اللہ تعالیٰ علیہ وسلم نے فرمایا: ”سب سے پہلے جو کام آج ہم کریں گے وہ یہ ہے کہ نماز پڑھیں پھر اوس کے بعد قربانی کریں گے جس نے ایسا کیا اوس نے ہماری سنت (طریقہ) کو پالیا اور جس نے پہلے ذبح کر لیا وہ گوشت ہے جو اوس نے پہلے سے اپنے گھر والوں کے لیے طیار کر لیا قربانی سے اوس سے کچھ تعلق نہیں۔“ ابو بردہ رضی اللہ تعالیٰ عنہ کھڑے ہوئے اور یہ پہلے ہی ذبح کر چکے تھے (اس خیال سے کہ پروس کے لوگ غریب تھے انھوں نے چاہا کہ اُون کو گوشت مل جائے) اور عرض کی یا رسول اللہ (صلی اللہ تعالیٰ علیہ والہ وسلم) میرے پاس بکری کا چھ ماہہ ایک بچہ ہے فرمایا: ”تم اوس سے ذبح کر لو اور تمہارے سوا کسی کے لیے چھ ماہہ بچہ کفایت نہیں کرے گا۔“ (5)

**حدیث ۷:** امام احمد وغیرہ براء رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا کہ ”آج کے دن جو کام ہم کو پہلے کرنا ہے وہ نماز ہے اوس کے بعد قربانی کرنا ہے جس نے ایسا کیا وہ ہماری سنت کو پہنچا اور جس نے پہلے ذبح کر ڈالا وہ گوشت ہے جو اوس نے اپنے گھر والوں کے لیے پہلے ہی سے کر لیا۔ نسک یعنی قربانی سے اوس کو کچھ تعلق نہیں۔“ (6)

①..... ”المعجم الكبير“، الحدیث: ۲۷۳۶، ج ۳، ص ۸۴.

②..... ”المعجم الكبير“، الحدیث: ۱۰۸۹۴، ج ۱۱، ص ۱۴-۱۵.

③..... ”سنن ابن ماجہ“، کتاب الأضاحی، باب الأضاحی واجبة ہی أم لا، الحدیث: ۳۱۲۳، ج ۳، ص ۵۲۹.

④..... المرجع السابق، باب ثواب الأضحية، الحدیث: ۳۱۲۷، ص ۵۳۱.

⑤..... ”صحیح البخاری“، کتاب الأضاحی، باب سنة الأضحية، الحدیث: ۵۵۴۵، ج ۳، ص ۵۷۱.

⑥..... ”المسند“، للإمام أحمد بن حنبل، مسند الکوفیین، حدیث البراء بن عازب، الحدیث: ۱۸۷۱۵، ج ۶، ص ۴۴۴، وغیرہ.

**حدیث ۸:** امام مسلم حضرت عائشہ رضی اللہ تعالیٰ عنہا سے راوی کہ رسول اللہ صلی اللہ تعالیٰ علیہ وسلم نے حکم فرمایا کہ ”سینگ والا مینڈھالا یا جائے جو سیاہی میں چلتا ہو اور سیاہی میں بیٹھتا ہو اور سیاہی میں نظر کرتا ہو یعنی اوس کے پاؤں سیاہ ہوں اور پیٹ سیاہ ہو اور آنکھیں سیاہ ہوں وہ قربانی کے لیے حاضر کیا گیا حضور (صلی اللہ تعالیٰ علیہ والہ وسلم) نے فرمایا: ”عائشہ چھری لاؤ پھر فرمایا اسے پتھر پر تیز کر لو پھر حضور (صلی اللہ تعالیٰ علیہ والہ وسلم) نے چھری لی اور مینڈھے کو لٹایا اور اوسے ذبح کیا پھر فرمایا:

”بِسْمِ اللّٰهِ اَللّٰهُمَّ تَقَبَّلْ مِنْ مُحَمَّدٍ. وَاٰلِ مُحَمَّدٍ. وَمِنْ اُمَّةٍ مُحَمَّدٍ.“ (1)

الہی تو اس کو محمد صلی اللہ تعالیٰ علیہ وسلم کی طرف سے اور اون کی آل اور امت کی طرف سے قبول فرما۔

**حدیث ۹:** امام احمد و ابوداؤد و ابن ماجہ و دارمی جابر رضی اللہ تعالیٰ عنہ سے روایت کرتے ہیں کہ ”نبی کریم صلی اللہ تعالیٰ علیہ وسلم نے ذبح کے دن دو مینڈھے سینگ والے چت کبرے خسی کیے ہوئے ذبح کیے جب اون کا منہ قبلہ کو کیا یہ پڑھا:

اِنِّیْ وَجْهْتُ وَجْهَیْ لِلذِّیْ فَطَرَ السَّمٰوٰتِ وَالْاَرْضَ عَلٰی مِْلَةِ اِبْرٰہِیْمَ حَنِیْفًا وَمَا اَنَا مِنَ الْمُشْرِکِیْنَ اِنَّ صَلَاتِیْ وَنُسُکِیْ وَمَحِیَاىِ وَمَمَاتِیْ لِلّٰهِ رَبِّ الْعٰلَمِیْنَ لَا شَرِیْکَ لَہٗ وَبِذٰلِکَ اُمِرْتُ وَاَنَا مِنَ الْمُسْلِمِیْنَ اَللّٰهُمَّ مِنْکَ وَلَکَ عَن مُحَمَّدٍ وَاُمَّتِہٖ بِسْمِ اللّٰهِ وَاللّٰهُ اَکْبَرُ.“ (2)

اس کو پڑھ کر ذبح فرمایا“ (3) اور ایک روایت میں ہے کہ حضور (صلی اللہ تعالیٰ علیہ والہ وسلم) نے یہ فرمایا کہ ”الہی یہ میری طرف سے ہے اور میری امت میں اوس کی طرف سے ہے جس نے قربانی نہیں کی۔“ (4)

**حدیث ۱۰:** امام بخاری و مسلم نے انس رضی اللہ تعالیٰ عنہ سے روایت کی کہ ”رسول اللہ صلی اللہ تعالیٰ علیہ وسلم نے دو مینڈھے چت کبرے سینگ والوں کی قربانی کی اونھیں اپنے دست مبارک سے ذبح کیا اور بِسْمِ اللّٰهِ وَاللّٰهُ اَکْبَرُ کہا، کہتے ہیں میں نے حضور (صلی اللہ تعالیٰ علیہ والہ وسلم) کو دیکھا کہ اپنا پاؤں ان کے پہلوؤں پر رکھا اور بِسْمِ اللّٰهِ وَاللّٰهُ اَکْبَرُ کہا۔“ (5)

**حدیث ۱۱:** ترمذی میں حشش سے مروی وہ کہتے ہیں میں نے حضرت علی رضی اللہ تعالیٰ عنہ کو دیکھا کہ دو مینڈھے کی قربانی

①..... ”صحیح مسلم“، کتاب الأضاحی، باب إستحباب إستحسان الضحیة... إلخ، الحدیث: ۱۹- (۱۹۶۷) ص ۱۰۸۷.

②..... میں نے اپنا منہ اس کی طرف کیا جس نے آسمان اور زمین بنائے ملت ابراہیمی پر ایک اسی کا ہو کر، اور میں مشرکوں میں نہیں۔ بے شک میری نماز اور میری قربانیاں اور میرا جینا اور میرا مرنا سب اللہ (مزید) کے لئے ہے جو رب (ہے) سارے جہان کا، اس کا کوئی شریک نہیں، مجھے یہی حکم ہوا ہے اور میں مسلمانوں میں ہوں، الہی یہ تیری توفیق سے ہے اور تیرے لیے ہی ہے محمد (صلی اللہ تعالیٰ علیہ والہ وسلم) اور آپ کی امت کی طرف سے، ہسم اللہ واللہ اکبر۔

③..... ”سنن أبی داؤد“، کتاب الضحایا، باب ما یستحب من الضحایا، الحدیث: ۲۷۹۵، ج ۳، ص ۱۲۶.

④..... ”سنن أبی داؤد“، کتاب الضحایا، باب فی الشاة یضحی بہا عن جماعۃ، الحدیث: ۲۸۱۰، ج ۳، ص ۱۳۱.

⑤..... ”صحیح مسلم“، کتاب الأضاحی، باب إستحباب إستحسان الضحیة... إلخ، الحدیث: ۱۷ (۱۹۶۶) ۱۸ (۱۹۶۶) ص ۱۰۸۶.



کرتے ہیں میں نے کہا یہ کیا اونھوں نے فرمایا کہ رسول اللہ صلی اللہ تعالیٰ علیہ وسلم نے مجھے وصیت فرمائی کہ میں حضور (صلی اللہ تعالیٰ علیہ وآلہ وسلم) کی طرف سے قربانی کروں لہذا میں حضور (صلی اللہ تعالیٰ علیہ وآلہ وسلم) کی طرف سے قربانی کرتا ہوں۔ (1)

**حدیث ۱۲:** ابوداؤد نسائی عبد اللہ بن عمرو رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”مجھے یوم اضحیٰ کا حکم دیا گیا اس دن کو خدا نے اس امت کے لیے عید بنایا ایک شخص نے عرض کی یا رسول اللہ (صلی اللہ تعالیٰ علیہ وآلہ وسلم) یہ بتائیے اگر میرے پاس منیجہ (2) کے سوا کوئی جانور نہ ہو تو کیا اوسی کی قربانی کر دوں فرمایا: ”نہیں۔ ہاں تم اپنے بال اور ناخن ترشواؤ اور موچھیں ترشواؤ اور موئے زیر ناف کو مونڈو اسی میں تمہاری قربانی خدا کے نزدیک پوری ہو جائے گی“ (3) یعنی جس کو قربانی کی توفیق نہ ہو اسے ان چیزوں کے کرنے سے قربانی کا ثواب حاصل ہو جائے گا۔

**حدیث ۱۳:** مسلم و ترمذی و نسائی و ابن ماجہ ام المؤمنین ام سلمہ رضی اللہ تعالیٰ عنہا سے راوی کہ حضور (صلی اللہ تعالیٰ علیہ وآلہ وسلم) نے فرمایا: ”جس نے ذی الحجہ کا چاند دیکھ لیا اور اس کا ارادہ قربانی کرنے کا ہے تو جب تک قربانی نہ کر لے بال اور ناخنوں سے نہ لے یعنی نہ ترشوائے۔ (4)

**حدیث ۱۴:** طبرانی عبد اللہ بن مسعود رضی اللہ تعالیٰ عنہ سے راوی کہ حضور (صلی اللہ تعالیٰ علیہ وآلہ وسلم) نے فرمایا: ”قربانی میں گائے سات کی طرف سے اور اونٹ سات کی طرف سے ہے۔“ (5)

**حدیث ۱۵:** ابوداؤد نسائی و ابن ماجہ مجاشع بن مسعود رضی اللہ تعالیٰ عنہ سے راوی کہ حضور (صلی اللہ تعالیٰ علیہ وآلہ وسلم) نے فرمایا: ”بھیڑ کا جذع (چھ مہینے کا بچہ) سال بھر والی بکری کے قائم مقام ہے۔“ (6)

**حدیث ۱۶:** امام احمد نے روایت کی کہ حضور اقدس صلی اللہ تعالیٰ علیہ وسلم نے فرمایا کہ ”افضل قربانی وہ ہے جو باعتبار قیمت اعلیٰ ہو اور خوب فر بہ ہو۔ (7)

**حدیث ۱۷:** طبرانی ابن عباس رضی اللہ تعالیٰ عنہما سے راوی کہ حضور (صلی اللہ تعالیٰ علیہ وآلہ وسلم) نے رات میں قربانی کرنے سے منع فرمایا۔ (8)

①..... ”جامع الترمذی“، کتاب الأضاحی، باب ماجاء فی الأضحیة... إلخ، الحدیث: ۱۵۰۰، ج ۳، ص ۱۶۳.

②..... منیجہ اوس جانور کو کہتے ہیں جو دوسرے نے اسے اس لیے دیا ہے کہ یہ کچھ دنوں اوس کے دودھ وغیرہ سے فائدہ اٹھائے پھر مالک کو واپس کر دے، ۴ منہ۔

③..... ”سنن أبي داود“، کتاب الضحایا، باب ماجاء فی إیحاب الأضاحی، الحدیث: ۲۷۸۹، ج ۳، ص ۱۲۳.

④..... ”جامع الترمذی“، کتاب الأضاحی، باب ترک أخذ الشعر لمن أراد أن یضحی، الحدیث: ۱۵۲۸، ج ۳، ص ۱۷۷.

⑤..... ”المعجم الكبير“، الحدیث: ۱۰۰۲۶، ج ۱۰، ص ۸۳.

⑥..... ”سنن أبي داود“، کتاب الضحایا، باب ما یجوز من السن فی الضحایا، الحدیث: ۲۷۹۹، ج ۳، ص ۱۲۷.

⑦..... ”المسند“، للإمام أحمد بن حنبل، حدیث جد أبي الأشد، الحدیث: ۱۵۴۹۴، ج ۵، ص ۲۷۹.

⑧..... ”المعجم الكبير“، الحدیث: ۱۱۴۵۸، ج ۱۱، ص ۱۵۲.

**حدیث ۱۸:** امام احمد وغیرہ حضرت علی سے راوی کہ حضور اقدس صلی اللہ تعالیٰ علیہ وسلم نے فرمایا: ”چار قسم کے جانور قربانی کے لیے درست نہیں۔ کانا جس کا کانا پن ظاہر ہے اور پیٹا جس کی بیماری ظاہر ہو اور لنگڑا جس کا لنگ ظاہر ہے اور ایسا لنگڑا جس کی ہڈیوں میں مغز نہ ہو“ (۱) اسی کی مثل امام مالک و احمد و ترمذی و ابوداؤد و نسائی و ابن ماجہ و دارمی براء بن عازب رضی اللہ تعالیٰ عنہ سے راوی۔

**حدیث ۱۹:** امام احمد و ابن ماجہ حضرت علی رضی اللہ تعالیٰ عنہ سے روایت کرتے ہیں کہ رسول اللہ صلی اللہ تعالیٰ علیہ وسلم نے کان کٹے ہوئے اور سینگ ٹوٹے ہوئے کی قربانی سے منع فرمایا۔ (۲)

**حدیث ۲۰:** ترمذی و ابوداؤد و نسائی و دارمی حضرت علی رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”ہم جانوروں کے کان اور آنکھیں غور سے دیکھ لیں اور اوس کی قربانی نہ کریں جس کے کان کا اگلا حصہ کٹا ہو اور نہ اوس کی جس کے کان کا پچھلا حصہ کٹا ہو نہ اوس کی جس کا کان پھٹا ہو یا کان میں سوراخ ہو۔“ (۳)

**حدیث ۲۱:** امام بخاری ابن عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم عید گاہ میں نحر و ذبح فرماتے تھے۔ (۴)

## مسائل فقہیہ

قربانی کئی قسم کی ہے۔ غنی اور فقیر دونوں پر واجب، فقیر پر واجب ہو غنی پر واجب نہ ہو، غنی پر واجب ہو فقیر پر واجب نہ ہو۔ دونوں پر واجب ہو اوس کی صورت یہ ہے کہ قربانی کی منت مانی یہ کہا کہ اللہ (عزوجل) کے لیے مجھ پر بکری یا گائے کی قربانی کرنا ہے یا اس بکری یا اس گائے کو قربانی کرنا ہے۔ فقیر پر واجب ہو غنی پر نہ ہو اوس کی صورت یہ ہے کہ فقیر نے قربانی کے لیے جانور خریدا اس پر اس جانور کی قربانی واجب ہے اور غنی اگر خریدتا تو اس خریدنے سے قربانی اوس پر واجب نہ ہوتی۔ غنی پر واجب ہو فقیر پر واجب نہ ہو اوس کی صورت یہ ہے کہ قربانی کا وجوب نہ خریدنے سے ہونہ منت ماننے سے بلکہ خدا نے جو اسے زندہ رکھا ہے اس کے شکر یہ میں اور حضرت ابراہیم علیہ الصلوٰۃ والسلام کی سنت کے احیاء میں (۵) جو قربانی واجب ہے وہ صرف غنی پر ہے۔ (۶) (عالمگیری)

①..... "المسند"، للإمام أحمد بن حنبل، مسند الكوفيين، حديث البراء بن عازب، الحديث: ۱۸۵۳۵، ج ۶، ص ۴۰۷، وغیرہ۔

②..... "سنن ابن ماجه"، كتاب الأضاحي، باب ما يكره أن يضحي به، الحديث: ۳۱۴۵، ج ۳، ص ۵۴۰۔

③..... "جامع الترمذي"، كتاب الأضاحي، باب ما يكره من الأضاحي، الحديث: ۱۵۰۳، ج ۳، ص ۱۶۵۔

④..... "صحيح البخاري"، كتاب الأضاحي، باب الأضحي والنحر بالمصلي، الحديث: ۵۵۵۲، ج ۳، ص ۵۷۳۔

⑤..... یعنی سنت ابراہیمی کو قائم رکھنے کے لیے۔

⑥..... "الفتاویٰ الہندیہ"، كتاب الأضحیة، الباب الأول فی تفسیرھا... إلخ، ج ۵، ص ۲۹۱، ۲۹۲۔

مسئلہ ۱: مسافر پر قربانی واجب نہیں اگر مسافر نے قربانی کی یہ تطوع (نفل) ہے اور فقیر نے اگر نہ منت مانی ہونہ قربانی کی نیت سے جانور خریدا ہو اوس کا قربانی کرنا بھی تطوع ہے۔ (۱) (عالمگیری)

مسئلہ ۲: بکری کا مالک تھا اور اوس کی قربانی کی نیت کر لی یا خریدنے کے وقت قربانی کی نیت نہ تھی بعد میں نیت کر لی تو اس نیت سے قربانی واجب نہیں ہوگی۔ (۲) (عالمگیری)

مسئلہ ۳: قربانی واجب ہونے کے شرائط یہ ہیں۔ اسلام یعنی غیر مسلم پر قربانی واجب نہیں، اقامت یعنی مقیم ہونا، مسافر پر واجب نہیں، تو نگرستی یعنی مالک نصاب ہونا یہاں مالدار سے مراد وہی ہے جس سے صدقہ فطر واجب ہوتا ہے وہ مراد نہیں جس سے زکوٰۃ واجب ہوتی ہے، حریت یعنی آزاد ہونا جو آزاد نہ ہو اوس پر قربانی واجب نہیں کہ غلام کے پاس مال ہی نہیں لہذا عبادت مالیہ اوس پر واجب نہیں۔ مرد ہونا اس کے لیے شرط نہیں۔ عورتوں پر واجب ہوتی ہے جس طرح مردوں پر واجب ہوتی ہے اس کے لیے بلوغ شرط ہے یا نہیں اس میں اختلاف ہے اور نابالغ پر واجب ہے تو آیا خود اوس کے مال سے قربانی کی جائے گی یا اوس کا باپ اپنے مال سے قربانی کرے گا۔ ظاہر الروایۃ یہ ہے کہ نہ خود نابالغ پر واجب ہے اور نہ اوس کی طرف سے اوس کے باپ پر واجب ہے اور اسی پر فتویٰ ہے۔ (۳) (درمختار وغیرہ)

مسئلہ ۴: مسافر پر اگر چہ واجب نہیں مگر نفل کے طور پر کرے تو کر سکتا ہے ثواب پائے گا۔ حج کرنے والے جو مسافر ہوں اون پر قربانی واجب نہیں اور مقیم ہوں تو واجب ہے جیسے کہ مکہ کے رہنے والے حج کریں تو چونکہ یہ مسافر نہیں ان پر واجب ہوگی۔ (۴) (درمختار، ردالمحتار)

مسئلہ ۵: شرائط کا پورے وقت میں پایا جانا ضروری نہیں بلکہ قربانی کے لیے جو وقت مقرر ہے اوس کے کسی حصہ میں شرائط کا پایا جانا وجوب کے لیے کافی ہے مثلاً ایک شخص ابتدائے وقت قربانی میں کافر تھا پھر مسلمان ہو گیا اور ابھی قربانی کا وقت باقی ہے اوس پر قربانی واجب ہے جبکہ دوسرے شرائط بھی پائے جائیں اسی طرح اگر غلام تھا اور آزاد ہو گیا اوس کے لیے بھی یہی حکم ہے۔ یوں اول وقت میں مسافر تھا اور اثنائے وقت میں مقیم ہو گیا اس پر بھی قربانی واجب ہوگی یا فقیر تھا اور وقت کے اندر مالدار ہو گیا اس پر بھی قربانی واجب ہے۔ (۵) (عالمگیری)

①....."الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۱.

②.....المرجع السابق، ص ۲۹۱.

③....."الدرالمختار"، کتاب الأضحیۃ، ج ۹، ص ۵۲۴، وغیرہ.

④....."الدرالمختار" و "ردالمحتار"، کتاب الأضحیۃ، ج ۹، ص ۵۲۴.

⑤....."الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

**مسئلہ ۶:** قربانی واجب ہونے کا سبب وقت ہے جب وہ وقت آیا اور شرائط وجوب پائے گئے قربانی واجب ہوگئی اور اس کا رکن اون مخصوص جانوروں میں کسی کو قربانی کی نیت سے ذبح کرنا ہے۔ قربانی کی نیت سے دوسرے جانور مثلاً مرغ کو ذبح کرنا ناجائز ہے۔ (۱) (درمختار)

**مسئلہ ۷:** جو شخص دو سو درہم یا بیس دینار کا مالک ہو یا حاجت کے سوا کسی ایسی چیز کا مالک ہو جس کی قیمت دو سو درہم ہو وہ غنی ہے اوس پر قربانی واجب ہے۔ حاجت سے مراد رہنے کا مکان اور خانہ داری کے سامان جن کی حاجت ہو اور سواری کا جانور اور خادم اور پہننے کے کپڑے ان کے سوا جو چیزیں ہوں وہ حاجت سے زائد ہیں۔ (۲) (عالمگیری وغیرہ)

**مسئلہ ۸:** اوس شخص پر دین ہے اور اوس کے اموال سے دین کی مقدار مجرأ کی جائے (۳) تو نصاب نہیں باقی رہتی اوس پر قربانی واجب نہیں اور اگر اس کا مال یہاں موجود نہیں ہے اور ایام قربانی (۴) گزرنے کے بعد وہ مال اوسے وصول ہوگا تو قربانی واجب نہیں۔ (۵) (عالمگیری)

**مسئلہ ۹:** ایک شخص کے پاس دو سو درہم تھے سال پورا ہوا اور ان میں سے پانچ درہم زکوٰۃ میں دیے ایک سو پچانوے باقی رہے اب قربانی کا دن آیا تو قربانی واجب ہے اور اگر اپنے ضروریات میں پانچ درہم خرچ کرتا تو قربانی واجب نہ ہوتی۔ (۶) (عالمگیری)

**مسئلہ ۱۰:** مالک نصاب نے قربانی کے لیے بکری خریدی تھی وہ گم ہوگئی اور اس شخص کا مال نصاب سے کم ہو گیا اب قربانی کا دن آیا تو اس پر یہ ضرور نہیں کہ دوسرا جانور خرید کر قربانی کرے اور اگر وہ بکری قربانی ہی کے دنوں میں مل گئی اور یہ شخص اب بھی مالک نصاب نہیں ہے تو اس پر اس بکری کی قربانی واجب نہیں۔ (۷) (عالمگیری)

**مسئلہ ۱۱:** عورت کا مہر شوہر کے ذمہ باقی ہے اور شوہر مالدار ہے تو اس مہر کی وجہ سے عورت کو مالک نصاب نہیں مانا جائے گا اگرچہ مہر معقل ہو اور اگر عورت کے پاس اس کے سوا بقدر نصاب مال نہیں ہے تو عورت پر قربانی واجب نہیں ہوگی۔ (۸) (عالمگیری)

①....."الدر المختار"، کتاب الأضحیة، ج ۹، ص ۵۲۰.

②....."الفتاویٰ الہندیة"، کتاب الأضحیة، الباب الاول فی تفسیرھا... إلخ، ج ۵، ص ۲۹۲، وغیرہ.

③.....کثوتی کی جائے۔ ④.....ایام قربانی یعنی دس، گیارہ، بارہ (۱۰، ۱۱، ۱۲) ذوالحجہ۔

⑤....."الفتاویٰ الہندیة"، کتاب الأضحیة، الباب الاول فی تفسیرھا... إلخ، ج ۵، ص ۲۹۲.

⑥.....المرجع السابق. ⑦.....المرجع السابق. ⑧.....المرجع السابق.

**مسئلہ ۱۲:** کسی کے پاس دو سو درہم کی قیمت کا مصحف شریف (قرآن مجید) ہے اگر وہ اسے دیکھ کر اچھی طرح تلاوت کر سکتا ہے تو اس پر قربانی واجب نہیں چاہے اس میں تلاوت کرتا ہو یا نہ کرتا ہو اور اگر اچھی طرح اسے دیکھ کر تلاوت نہ کر سکتا ہو تو واجب ہے۔ کتابوں کا بھی یہی حکم ہے کہ اس کے کام کی ہیں تو قربانی واجب نہیں ورنہ ہے۔ (۱) (عالمگیری)

**مسئلہ ۱۳:** ایک مکان جاڑے کے لیے (۲) اور ایک گرمی کے لیے یہ حاجت میں داخل ہے ان کے علاوہ اس کے پاس تیسرا مکان ہو جو حاجت سے زائد ہے اگر یہ دو سو درہم کا ہے تو قربانی واجب ہے اسی طرح گرمی جاڑے کے بچھونے حاجت میں داخل ہیں اور تیسرا بچھونا جو حاجت سے زائد ہے اس کا اعتبار ہوگا۔ غازی کے لیے دو گھوڑے حاجت میں ہیں تیسرا حاجت سے زائد ہے۔ اسلحہ غازی کی حاجت میں داخل ہیں ہاں اگر ہر قسم کے دو ہتھیار ہوں تو دوسرے کو حاجت سے زائد قرار دیا جائے گا۔ گاؤں کے زمیندار کے پاس ایک گھوڑا حاجت میں داخل ہے اور دو ہوں تو دوسرے کو زائد مانا جائے گا۔ گھر میں پہننے کے کپڑے اور کام کاج کے وقت پہننے کے کپڑے اور جمعہ و عید اور دوسرے موقعوں پر پہن کر جانے کے کپڑے یہ سب حاجت میں داخل ہیں اور ان تین کے سوا چوتھا جوڑا اگر دو سو درہم کا ہے تو قربانی واجب ہے۔ (۳) (عالمگیری، ردالمحتار)

**مسئلہ ۱۴:** بالغ لڑکوں یا بی بی کی طرف سے قربانی کرنا چاہتا ہے تو اون سے اجازت حاصل کرے بغیر اون کے کہے اگر کردی تو اون کی طرف سے واجب ادا نہ ہو اور نابالغ کی طرف سے اگر چہ واجب نہیں ہے مگر کر دینا بہتر ہے۔ (۴) (عالمگیری)

**مسئلہ ۱۵:** قربانی کا حکم یہ ہے کہ اس کے ذمہ جو قربانی واجب ہے کر لینے سے بری الذمہ ہو گیا اور اچھی نیت سے کی ہے ریا وغیرہ کی مداخلت نہیں تو اللہ (عزوجل) کے فضل سے امید ہے کہ آخرت میں اس کا ثواب ملے۔ (۵) (درمختار وغیرہ)

**مسئلہ ۱۶:** یہ ضرور نہیں کہ دسویں ہی کو قربانی کر ڈالے اس کے لیے گنجائش ہے کہ پورے وقت میں جب چاہے کرے لہذا اگر ابتدائے وقت میں اس کا اہل نہ تھا و جو ب کے شرائط نہیں پائے جاتے تھے اور آخر وقت میں اہل ہو گیا یعنی وجوب کے شرائط پائے گئے تو اس پر واجب ہو گئی اور اگر ابتدائے وقت میں واجب تھی اور ابھی کی نہیں اور آخر وقت میں شرائط جاتے رہے تو واجب نہ رہی۔ (۶) (عالمگیری)

①..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۲، ۲۹۳.

②..... سردی یعنی موسم سرما کے لیے۔

③..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

و "ردالمحتار"، کتاب الأضحیۃ، ج ۹، ص ۵۲۰.

④..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

⑤..... "الدرالمختار"، کتاب الأضحیۃ، ج ۹، ص ۵۲۱، وغیرہ.

⑥..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

**مسئلہ ۱۷:** ایک شخص فقیر تھا مگر اس نے قربانی کر ڈالی اس کے بعد ابھی وقت قربانی کا باقی تھا کہ غنی ہو گیا تو اس کو پھر قربانی کرنی چاہیے کہ پہلے جو کی تھی وہ واجب نہ تھی اور اب واجب ہے بعض علماء نے فرمایا کہ وہ پہلی قربانی کافی ہے اور اگر باوجود مالک نصاب ہونے کے اس نے قربانی نہ کی اور وقت ختم ہونے کے بعد فقیر ہو گیا تو اس پر بکری کی قیمت کا صدقہ کرنا واجب ہے یعنی وقت گزرنے کے بعد قربانی ساقط نہیں ہوگی۔ اور اگر مالک نصاب بغیر قربانی کیے ہوئے انھیں دنوں میں مر گیا تو اس کی قربانی ساقط ہوگئی۔<sup>(۱)</sup> (عالمگیری، درمختار)

**مسئلہ ۱۸:** قربانی کے وقت میں قربانی کرنا ہی لازم ہے کوئی دوسری چیز اس کے قائم مقام نہیں ہو سکتی مثلاً بجائے قربانی اس نے بکری یا اس کی قیمت صدقہ کر دی یہ ناکافی ہے اس میں نیابت ہو سکتی ہے یعنی خود کرنا ضرور نہیں بلکہ دوسرے کو اجازت دے دی اس نے کر دی یہ ہو سکتا ہے۔<sup>(۲)</sup> (عالمگیری)

**مسئلہ ۱۹:** جب قربانی کے شرائط مذکورہ پائے جائیں تو بکری کا ذبح کرنا یا اونٹ یا گائے کا ساتواں حصہ واجب ہے۔ ساتویں حصہ سے کم نہیں ہو سکتا بلکہ اونٹ یا گائے کے شرکاء میں اگر کسی شریک کا ساتویں حصہ سے کم ہے تو کسی کی قربانی نہیں ہوئی یعنی جس کا ساتواں حصہ یا اس سے زیادہ ہے اس کی بھی قربانی نہیں ہوئی۔ گائے یا اونٹ میں ساتویں حصہ سے زیادہ کی قربانی ہو سکتی ہے۔ مثلاً گائے کو چھ یا پانچ یا چار شخصوں کی طرف سے قربانی کریں ہو سکتا ہے اور یہ ضرور نہیں کہ سب شرکاء کے حصے برابر ہوں بلکہ کم و بیش بھی ہو سکتے ہیں ہاں یہ ضرور ہے کہ جس کا حصہ کم ہے تو ساتویں حصہ سے کم نہ ہو۔<sup>(۳)</sup> (درمختار، ردالمحتار)

**مسئلہ ۲۰:** سات شخصوں نے پانچ گایوں کی قربانی کی یہ جائز ہے کہ ہر گائے میں ہر شخص کا ساتواں حصہ ہو اور آٹھ شخصوں نے پانچ یا چھ گایوں میں بھصہ، مساوی شرکت کی یہ ناجائز ہے کہ ہر گائے میں ہر ایک کا ساتویں حصہ سے کم ہے۔ سات بکریوں کی سات شخصوں نے شریک ہو کر قربانی کی یعنی ہر ایک کا ہر بکری میں ساتواں حصہ ہے استحساناً قربانی ہو جائے گی یعنی ہر ایک کی ایک بکری پوری قرار دی جائے گی۔ یوہیں دو شخصوں نے دو بکریوں میں شرکت کر کے قربانی کی تو بطور استحسان ہر ایک کی قربانی ہو جائے گی۔<sup>(۴)</sup>

**مسئلہ ۲۱:** شرکت میں گائے کی قربانی ہوئی تو ضرور ہے کہ گوشت وزن کر کے تقسیم کیا جائے اندازہ سے تقسیم نہ ہو

①..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

و "الدرالمختار"، کتاب الأضحیۃ، ج ۹، ص ۵۲۵.

②..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳، ۲۹۴.

③..... "الدرالمختار" و "ردالمختار"، کتاب الأضحیۃ، ج ۹، ص ۵۲۱-۵۲۵.

④..... "ردالمختار"، کتاب الأضحیۃ، ج ۹، ص ۵۲۵.

کیونکہ ہو سکتا ہے کہ کسی کو زائد یا کم ملے اور یہ ناجائز ہے یہاں یہ خیال نہ کیا جائے کہ کم و بیش ہوگا تو ہر ایک اس کو دوسرے کے لیے جائز کر دے گا کہہ دے گا کہ اگر کسی کو زائد پہنچ گیا ہے تو معاف کیا کہ یہاں عدم جواز حق شرع ہے اور ان کو اس کے معاف کرنے کا حق نہیں۔ (1) (درمختار، ردالمحتار)

**مسئلہ ۲۲:** قربانی کا وقت دسویں ذی الحجہ کے طلوع صبح صادق سے بارہویں کے غروب آفتاب تک ہے یعنی تین دن، دو راتیں اور ان دنوں کو ایام نحر کہتے ہیں اور گیارہ سے تیرہ تک تین دنوں کو ایام تشریق کہتے ہیں لہذا بیچ کے دو دن ایام نحر و ایام تشریق دونوں ہیں اور پہلا دن یعنی دسویں ذی الحجہ صرف یوم النحر ہے اور پچھلا دن یعنی تیرہویں ذی الحجہ صرف یوم التشریق ہے۔ (2) (درمختار وغیرہ)

**مسئلہ ۲۳:** دسویں کے بعد کی دونوں راتیں ایام نحر میں داخل ہیں ان میں بھی قربانی ہو سکتی ہے مگر رات میں ذبح کرنا مکروہ ہے۔ (3) (عالمگیری)

**مسئلہ ۲۴:** پہلا دن یعنی دسویں تاریخ سب میں افضل ہے پھر گیارہویں اور پچھلا دن یعنی بارہویں سب میں کم درجہ ہے اور اگر تاریخوں میں شک ہو یعنی تیس کا چاند مانا گیا ہے اور اونتیس کے ہونے کا بھی شبہ ہے مثلاً گمان تھا کہ اونتیس کا چاند ہوگا مگر ابر وغیرہ کی وجہ سے نہ دکھایا شہادتیں گزریں مگر کسی وجہ سے قبول نہ ہوئیں ایسی حالت میں دسویں کے متعلق یہ شبہ ہے کہ شاید آج گیارہویں ہو تو بہتر یہ ہے کہ قربانی کو بارہویں تک مؤخر نہ کرے یعنی بارہویں سے پہلے کر ڈالے کیونکہ بارہویں کے متعلق تیرہویں تاریخ ہونے کا شبہ ہوگا تو یہ شبہ ہوگا کہ وقت سے بعد میں ہوئی اور اس صورت میں اگر بارہویں کو قربانی کی جس کے متعلق تیرہویں ہونے کا شبہ ہے تو بہتر یہ ہے کہ سارا گوشت صدقہ کر ڈالے بلکہ ذبح کی ہوئی بکری اور زندہ بکری میں قیمت کا تفاوت ہو کہ زندہ کی قیمت کچھ زائد ہو تو اس زیادتی کو بھی صدقہ کر دے۔ (4) (عالمگیری)

**مسئلہ ۲۵:** ایام نحر میں قربانی کرنا اتنی قیمت کے صدقہ کرنے سے افضل ہے کیونکہ قربانی واجب ہے یا سنت اور صدقہ کرنا تطوع محض ہے (5) لہذا قربانی افضل ہوئی۔ (6) (عالمگیری) اور وجوب کی صورت میں بغیر قربانی کیے عہدہ برآ نہیں ہو سکتا۔ (7)

1..... "الدرالمختار" و "ردالمحتار"، کتاب الأضحیة، ج ۹، ص ۵۲۷.

2..... "الدرالمختار"، کتاب الأضحیة، ج ۹، ص ۵۲۰ و ۵۲۷-۵۲۹، وغیرہ.

3..... "الفتاویٰ الہندیة"، کتاب الأضحیة، الباب الثالث فی وقت الأضحیة، ج ۵، ص ۲۹۵.

4..... المرجع السابق.

5..... یعنی نقلی عبادت ہے۔

6..... "الفتاویٰ الہندیة"، کتاب الأضحیة، الباب الثالث فی وقت الأضحیة، ج ۵، ص ۲۹۵.

7..... یعنی واجب ادا نہیں ہو سکتا۔

**مسئلہ ۲۶:** شہر میں قربانی کی جائے تو شرط یہ ہے کہ نماز ہو چکے لہذا نماز عید سے پہلے شہر میں قربانی نہیں ہو سکتی اور دیہات میں چونکہ نماز عید نہیں ہے یہاں طلوع فجر کے بعد سے ہی قربانی ہو سکتی ہے اور دیہات میں بہتر یہ ہے کہ بعد طلوع آفتاب قربانی کی جائے اور شہر میں بہتر یہ ہے کہ عید کا خطبہ ہو چکنے کے بعد قربانی کی جائے۔<sup>(۱)</sup> (عالمگیری) یعنی نماز ہو چکی ہے اور ابھی خطبہ نہیں ہوا ہے اس صورت میں قربانی ہو جائے گی مگر ایسا کرنا مکروہ ہے۔

**مسئلہ ۲۷:** یہ جو شہر و دیہات کا فرق بتایا گیا یہ مقام قربانی کے لحاظ سے ہے قربانی کرنے والے کے اعتبار سے نہیں یعنی دیہات میں قربانی ہو تو وہ وقت ہے اگرچہ قربانی کرنے والا شہر میں ہو اور شہر میں ہو تو نماز کے بعد ہو اگرچہ جس کی طرف سے قربانی ہے وہ دیہات میں ہو لہذا شہری آدمی اگر یہ چاہتا ہے کہ صبح ہی نماز سے پہلے قربانی ہو جائے تو جانور دیہات میں بھیج دے۔<sup>(۲)</sup> (درمختار)

**مسئلہ ۲۸:** اگر شہر میں متعدد جگہ عید کی نماز ہوتی ہو تو پہلی جگہ نماز ہو چکنے کے بعد قربانی جائز ہے یعنی یہ ضرور نہیں کہ عید گاہ میں نماز ہو جائے جب ہی قربانی کی جائے بلکہ کسی مسجد میں ہو گئی اور عید گاہ میں نہ ہوئی جب بھی ہو سکتی ہے۔<sup>(۳)</sup> (درمختار، ردالمحتار)

**مسئلہ ۲۹:** دسویں کو اگر عید کی نماز نہیں ہوئی تو قربانی کے لیے یہ ضرور ہے کہ وقت نماز جاتا رہے یعنی زوال کا وقت آجائے اب قربانی ہو سکتی ہے اور دوسرے یا تیسرے دن نماز عید سے قبل ہو سکتی ہے۔<sup>(۴)</sup> (درمختار)

**مسئلہ ۳۰:** منے میں چونکہ عید کی نماز نہیں ہوتی لہذا وہاں جو قربانی کرنا چاہے طلوع فجر کے بعد سے کر سکتا ہے اوس کے لیے وہی حکم ہے جو دیہات کا ہے کسی شہر میں اگر فتنہ کی وجہ سے نماز عید نہ ہو تو وہاں دسویں کی طلوع فجر کے بعد قربانی ہو سکتی ہے۔<sup>(۵)</sup> (درمختار، ردالمحتار)

**مسئلہ ۳۱:** امام ابھی نماز ہی میں ہے اور کسی نے جانور ذبح کر لیا اگرچہ امام قعدہ میں ہو اور بقدر تشہد بیٹھ چکا ہو مگر ابھی سلام نہ پھیرا ہو تو قربانی نہیں ہوئی اور اگر امام نے ایک طرف سلام پھیر لیا ہے دوسری طرف باقی تھا کہ اس نے ذبح کر دیا قربانی

①..... "الفتاویٰ الہندیۃ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

②..... "الدرالمختار"، کتاب الأضحیۃ، ج ۹، ص ۵۲۹.

③..... "الدرالمختار" و "ردالمحتار"، کتاب الأضحیۃ، ج ۹، ص ۵۲۷، ۵۲۸.

④..... "الدرالمختار"، کتاب الأضحیۃ، ج ۹، ص ۵۳۰.

⑤..... "الدرالمختار" و "ردالمحتار"، کتاب الأضحیۃ، ج ۹، ص ۵۲۸، ۵۳۰.



ہوگئی اور بہتر یہ ہے کہ خطبہ سے جب امام فارغ ہو جائے اوس وقت قربانی کی جائے۔ (1) (عالمگیری)

مسئلہ ۳۲: امام نے نماز پڑھ لی اس کے بعد قربانی ہوئی پھر معلوم ہوا کہ امام نے بغیر وضو نماز پڑھا دی تو نماز کا اعادہ کیا جائے قربانی کے اعادہ کی ضرورت نہیں۔ (2) (درمختار)

مسئلہ ۳۳: یہ گمان تھا کہ آج عرفہ کا دن (3) ہے اور کسی نے زوال آفتاب کے بعد قربانی کر لی پھر معلوم ہوا کہ عرفہ کا دن نہ تھا بلکہ دسویں تاریخ تھی تو قربانی جائز ہوگئی۔ یوہیں اگر دسویں کو نماز عید سے پہلے قربانی کر لی پھر معلوم ہوا کہ وہ دسویں نہ تھی بلکہ گیارہویں تھی تو اس کی بھی قربانی جائز ہوگئی۔ (4) (عالمگیری)

مسئلہ ۳۴: نویں کے متعلق کچھ لوگوں نے گواہی دی کہ دسویں ہے اس بنا پر اسی روز نماز پڑھ کر قربانی کی پھر معلوم ہوا کہ گواہی غلط تھی وہ نویں تاریخ تھی تو نماز بھی ہوگئی اور قربانی بھی۔ (5) (درمختار)

مسئلہ ۳۵: ایام نحر گزر گئے اور جس پر قربانی واجب تھی اوس نے نہیں کی ہے تو قربانی فوت ہوگئی اب نہیں ہو سکتی پھر اگر اوس نے قربانی کا جانور معین کر رکھا ہے مثلاً معین جانور کے قربانی کی منت مان لی ہے وہ شخص غنی ہو یا فقیر بہر صورت اسی معین جانور کو زندہ صدقہ کرے اور اگر ذبح کر ڈالا تو سارا گوشت صدقہ کرے اوس میں سے کچھ نہ کھائے اور اگر کچھ کھا لیا ہے تو جتنا کھایا ہے اوس کی قیمت صدقہ کرے اور اگر ذبح کیے ہوئے جانور کی قیمت زندہ جانور سے کچھ کم ہے تو جتنی کمی ہے اوسے بھی صدقہ کرے اور فقیر نے قربانی کی نیت سے جانور خریدا ہے اور قربانی کے دن نکل گئے چونکہ اس پر بھی اسی معین جانور کی قربانی واجب ہے لہذا اس جانور کو زندہ صدقہ کر دے اور اگر ذبح کر ڈالا تو وہی حکم ہے جو منت میں مذکور ہوا۔ یہ حکم اسی صورت میں ہے کہ قربانی ہی کے لیے خریدا ہو اور اوس کے پاس پہلے سے کوئی جانور تھا اور اوس نے اوس کے قربانی کرنے کی نیت کر لی یا خریدنے کے بعد قربانی کی نیت کی تو اوس پر قربانی واجب نہ ہوئی۔ اور غنی نے قربانی کے لیے جانور خریدا ہے تو وہی جانور صدقہ کر دے اور ذبح کر ڈالا تو وہی حکم ہے جو مذکور ہوا اور خریدانہ ہو تو بکری کی قیمت صدقہ کرے۔ (6) (درمختار، ردالمحتار، عالمگیری)

①..... "الفتاویٰ الہندیۃ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

②..... "الدرالمختار"، کتاب الأضحیۃ، ج ۹، ص ۵۲۹.

③..... یعنی نویں ذی الحجہ کا دن۔

④..... "الفتاویٰ الہندیۃ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

⑤..... "الدرالمختار"، کتاب الأضحیۃ، ج ۹، ص ۵۳۰.

⑥..... "الدرالمختار" و "ردالمحتار"، کتاب الأضحیۃ، ج ۹، ص ۵۳۱.

و "الفتاویٰ الہندیۃ"، کتاب الأضحیۃ، الباب الرابع فیما یتعلق بالمکان والزمان، ج ۵، ص ۲۹۶.

**مسئلہ ۳۶:** قربانی کے دن گزر گئے اور اوس نے قربانی نہیں کی اور جانور یا اوس کی قیمت کو صدقہ بھی نہیں کیا یہاں تک کہ دوسری بقر عید آگئی اب یہ چاہتا ہے کہ سال گزشتہ کی قربانی کی قضا اس سال کر لے یہ نہیں ہو سکتا بلکہ اب بھی وہی حکم ہے کہ جانور یا اوس کی قیمت صدقہ کرے۔<sup>(۱)</sup> (عالمگیری)

**مسئلہ ۳۷:** جس جانور کی قربانی واجب تھی ایام نحر گزرنے کے بعد اوسے بیچ ڈالا تو ثمن کا صدقہ کرنا واجب ہے۔<sup>(۲)</sup> (عالمگیری)

**مسئلہ ۳۸:** کسی شخص نے یہ وصیت کی کہ اوس کی طرف سے قربانی کر دی جائے اور یہ نہیں بتایا کہ گائے یا بکری کس جانور کی قربانی کی جائے اور نہ قیمت بیان کی کہ اتنے کا جانور خرید کر قربانی کی جائے یہ وصیت جائز ہے اور بکری قربان کر دینے سے وصیت پوری ہوگئی اور اگر کسی کو وکیل کیا کہ میری طرف سے قربانی کر دینا اور گائے یا بکری کا تعین نہ کیا اور قیمت بھی بیان نہیں کی تو یہ تو وکیل صحیح نہیں۔<sup>(۳)</sup> (عالمگیری)

**مسئلہ ۳۹:** قربانی کی منت مانی اور یہ معین نہیں کیا کہ گائے کی قربانی کرے گا یا بکری کی تو منت صحیح ہے بکری کی قربانی کر دینا کافی ہے اور اگر بکری کی قربانی کی منت مانی تو اونٹ یا گائے قربانی کر دینے سے بھی منت پوری ہو جائے گی منت کی قربانی میں سے کچھ نہ کھائے بلکہ سارا گوشت وغیرہ صدقہ کر دے اور کچھ کھا لیا تو جتنا کھایا اوس کی قیمت صدقہ کرے۔<sup>(۴)</sup> (عالمگیری)

## قربانی کے جانور کا بیان

**مسئلہ ۱:** قربانی کے جانور تین قسم کے ہیں۔ اونٹ، گائے، بکری ہر قسم میں اوس کی جتنی نوعیں ہیں سب داخل ہیں نر اور مادہ، خصی<sup>(۵)</sup> اور غیر خصی سب کا ایک حکم ہے یعنی سب کی قربانی ہو سکتی ہے۔ بھینس گائے میں شمار ہے اس کی بھی قربانی ہو سکتی ہے۔ بھیڑ اور دنبہ بکری میں داخل ہیں ان کی بھی قربانی ہو سکتی ہے۔<sup>(۶)</sup> (عالمگیری وغیرہ)

①....."الفتاویٰ الہندیۃ"، کتاب الأضحیۃ، الباب الرابع فیما یتعلق بالمکان والزمان، ج ۵، ص ۲۹۶، ۲۹۷.

②.....المرجع السابق، ص ۲۹۷. ③.....المرجع السابق.

④....."الفتاویٰ الہندیۃ"، کتاب الأضحیۃ، الباب الثانی فی وجوب الأضحیۃ... إلخ، ج ۵، ص ۲۹۵.

⑤.....وہ جانور جس کے فوطے نکال دیئے گئے ہوں۔

⑥....."الفتاویٰ الہندیۃ"، کتاب الأضحیۃ، الباب الخامس فی بیان محل اقامۃ الواجب، ج ۵، ص ۲۹۷، وغیرہ.

مسئلہ ۲: وحشی جانور جیسے نیل گائے اور ہرن ان کی قربانی نہیں ہو سکتی وحشی اور گھریلو جانور سے مل کر بچہ پیدا ہوا مثلاً ہرن اور بکری سے اس میں ماں کا اعتبار ہے یعنی اس بچہ کی ماں بکری ہے تو جائز ہے اور بکرے اور ہرنی سے پیدا ہے تو ناجائز۔<sup>(۱)</sup> (عالمگیری)

مسئلہ ۳: قربانی کے جانور کی عمر یہ ہونی چاہیے اونٹ پانچ سال کا گائے دو سال کی بکری ایک سال کی اس سے عمر کم ہو تو قربانی جائز نہیں زیادہ ہو تو جائز بلکہ افضل ہے۔ ہاں دنبہ یا بھیڑ کا چھ ماہہ بچہ اگر اتنا بڑا ہو کہ دور سے دیکھنے میں سال بھر کا معلوم ہوتا ہو تو اس کی قربانی جائز ہے۔<sup>(۲)</sup> (درمختار)

مسئلہ ۴: بکری کی قیمت اور گوشت اگر گائے کے ساتویں حصہ کی برابر ہو تو بکری افضل ہے اور گائے کے ساتویں حصہ میں بکری سے زیادہ گوشت ہو تو گائے افضل ہے یعنی جب دونوں کی ایک ہی قیمت ہو اور مقدار بھی ایک ہی ہو تو جس کا گوشت اچھا ہو وہ افضل ہے اور اگر گوشت کی مقدار میں فرق ہو تو جس میں گوشت زیادہ ہو وہ افضل ہے اور مینڈھا بھیڑ سے اور دنبہ دنبی سے افضل ہے جبکہ دونوں کی ایک قیمت ہو اور دونوں میں گوشت برابر ہو۔ بکری بکرے سے افضل ہے مگر خصی بکرا بکری سے افضل ہے اور اونٹنی اونٹ سے اور گائے بیل سے افضل ہے جبکہ گوشت اور قیمت میں برابر ہوں۔<sup>(۳)</sup> (درمختار، ردالمحتار)

مسئلہ ۵: قربانی کے جانور کو عیب سے خالی ہونا چاہیے اور تھوڑا سا عیب ہو تو قربانی ہو جائے گی مگر مکروہ ہوگی اور زیادہ عیب ہو تو ہوگی ہی نہیں۔ جس کے پیدائشی سینگ نہ ہوں اس کی قربانی جائز ہے اور اگر سینگ تھے مگر ٹوٹ گیا اور مینگ تک<sup>(۴)</sup> ٹوٹا ہے تو ناجائز ہے اس سے کم ٹوٹا ہے تو جائز ہے۔ جس جانور میں جنوں ہے اگر اس حد کا ہے کہ وہ جانور چرتا بھی نہیں ہے تو اس کی قربانی ناجائز ہے اور اس حد کا نہیں ہے تو جائز ہے۔ خصی یعنی جس کے خبیے نکال لیے گئے ہیں یا محبوب یعنی جس کے خبیے اور عضو تناسل سب کاٹ لیے گئے ہوں ان کی قربانی جائز ہے۔ اتنا بوڑھا کہ بچہ کے قابل نہ رہا یا داغا ہوا جانور یا جس کے دودھ نہ اترتا ہو ان سب کی قربانی جائز ہے۔ خارشتی جانور کی قربانی جائز ہے جبکہ فرہ<sup>(۵)</sup> ہو اور اتنا لاغر ہو کہ ہڈی میں مغز نہ رہا تو قربانی جائز نہیں۔<sup>(۶)</sup> (درمختار، ردالمحتار، عالمگیری)

①..... "الفتاویٰ الہندیۃ"، کتاب الأضحیۃ، الباب الخامس فی بیان محل إقامة الواجب، ج ۵، ص ۲۹۷.

②..... "الدرالمختار"، کتاب الأضحیۃ، ج ۹، ص ۵۳۳.

③..... "الدرالمختار" و "ردالمحتار"، کتاب الأضحیۃ، ج ۹، ص ۵۳۴.

④..... یعنی جڑ تک۔ ⑤..... موٹا، صحت مند۔

⑥..... "الدرالمختار" و "ردالمحتار"، کتاب الأضحیۃ، ج ۹، ص ۵۳۵.

**مسئلہ ۶:** بھیگنے جانور کی قربانی جائز ہے۔ اندھے جانور کی قربانی جائز نہیں اور کانا جس کا کانا پن ظاہر ہو اس کی بھی قربانی ناجائز۔ اتالاغر جس کی ہڈیوں میں مغز نہ ہو اور لنگڑا جو قربان گاہ تک (۱) اپنے پاؤں سے نہ جاسکے اور اتنا بیمار جس کی بیماری ظاہر ہو اور جس کے کان یا دم یا چکی (۲) کٹے ہوں یعنی وہ عضو تہائی سے زیادہ کٹا ہو ان سب کی قربانی ناجائز ہے اور اگر کان یا دم یا چکی تہائی یا اس سے کم کٹی ہو تو جائز ہے جس جانور کے پیدائشی کان نہ ہوں یا ایک کان نہ ہو اس کی ناجائز ہے اور جس کے کان چھوٹے ہوں اس کی جائز ہے۔ جس جانور کی تہائی سے زیادہ نظر جاتی رہی اس کی بھی قربانی ناجائز ہے اگر دونوں آنکھوں کی روشنی کم ہو تو اس کا پہچانا آسان ہے اور صرف ایک آنکھ کی کم ہو تو اس کے پہچاننے کا طریقہ یہ ہے کہ جانور کو ایک دو دن بھوکا رکھا جائے پھر اس آنکھ پر پٹی باندھ دی جائے جس کی روشنی کم ہے اور اچھی آنکھ کھلی رکھی جائے اور اتنی دور چارہ رکھیں جس کو جانور نہ دیکھے پھر چارہ کو نزدیک لاتے جائیں جس جگہ وہ چارے کو دیکھنے لگے وہاں نشان رکھ دیں پھر اچھی آنکھ پر پٹی باندھ دیں اور دوسری کھول دیں اور چارہ کو قریب کرتے جائیں جس جگہ اس آنکھ سے دیکھ لے یہاں بھی نشان کر دیں پھر دونوں جگہوں کی پیمائش کریں اگر یہ جگہ اس پہلی جگہ کی تہائی ہے تو معلوم ہوا کہ تہائی روشنی کم ہے اور اگر نصف ہے تو معلوم ہوا کہ بہ نسبت اچھی آنکھ کی اس کی روشنی آدھی ہے۔ (۳) (ہدایہ، درمختار، عالمگیری)

**مسئلہ ۷:** جس کے دانت نہ ہوں (۴) یا جس کے تھن کٹے ہوں یا خشک ہوں اس کی قربانی ناجائز ہے بکری میں ایک کا خشک ہونا ناجائز ہونے کے لیے کافی ہے اور گائے بھینس میں دو خشک ہوں تو ناجائز ہے۔ جس کی ناک کٹی ہو یا علاج کے ذریعہ اس کا دودھ خشک کر دیا ہو اور خنثی جانور یعنی جس میں نر و مادہ دونوں کی علامتیں ہوں اور جلا لہ جو صرف غلیظ کھاتا ہو ان سب کی قربانی ناجائز ہے۔ (۵) (درمختار)

**مسئلہ ۸:** بھیڑ یا دنبہ کی اون کاٹ لی گئی ہو اس کی قربانی جائز ہے اور جس جانور کا ایک پاؤں کاٹ لیا گیا ہو اس کی قربانی ناجائز ہے۔ (۶) (عالمگیری)

①..... ذبح کرنے کی جگہ تک۔

②..... دنبے کی گول چھٹی دم۔

③..... "الهدایة"، کتاب الأضحیة، ج ۲، ص ۳۵۸۔

و "الدرالمختار"، کتاب الأضحیة، ج ۹، ص ۵۳۵-۵۳۷۔

و "الفتاویٰ الہندیة"، کتاب الأضحیة، الباب الخامس فی بیان محل إقامة الواجب، ج ۵، ص ۲۹۷-۲۹۸۔

④..... یعنی ایسا جانور جو گھاس کھانے کی صلاحیت نہ رکھتا ہو، ہاں البتہ اگر گھاس کھانے کی صلاحیت رکھتا ہو تو اس کی قربانی جائز ہے جیسا کہ بحر الرائق، ج ۸، ص ۳۲۳، الہدایة، ج ۲، ص ۳۵۹، تبیین الحقائق، ج ۶، ص ۲۸۱، الفتاویٰ الخانیة، ج ۲، ص ۳۳۳، الفتاویٰ الہندیة، ج ۵، ص ۲۹۸ پر مذکور ہے... علمیه

⑤..... "الدرالمختار"، کتاب الأضحیة، ج ۹، ص ۵۳۷۔

⑥..... "الفتاویٰ الہندیة"، کتاب الأضحیة، الباب الخامس فی بیان محل إقامة الواجب، ج ۵، ص ۲۹۸، ۲۹۹۔

**مسئلہ ۹:** جانور کو جس وقت خریدا تھا اوس وقت اوس میں ایسا عیب نہ تھا جس کی وجہ سے قربانی ناجائز ہوتی ہے بعد میں وہ عیب پیدا ہو گیا تو اگر وہ شخص مالک نصاب ہے تو دوسرے جانور کی قربانی کرے اور مالک نصاب نہیں ہے تو اوس کی قربانی کر لے یہ اوس وقت ہے کہ اوس فقیر نے پہلے سے اپنے ذمہ قربانی واجب نہ کی ہو اور اگر اوس نے منت مانی ہے کہ بکری کی قربانی کروں گا اور منت پوری کرنے کے لیے بکری خریدی اوس وقت بکری میں ایسا عیب نہ تھا پھر پیدا ہو گیا اس صورت میں فقیر کے لیے بھی یہی حکم ہے کہ دوسرے جانور کی قربانی کرے۔<sup>(۱)</sup> (ہدایہ، ردالمحتار)

**مسئلہ ۱۰:** فقیر نے جس وقت جانور خریدا تھا اوس وقت اوس میں ایسا عیب تھا جس سے قربانی ناجائز ہوتی ہے اور وہ عیب قربانی کے وقت تک باقی رہا تو اس کی قربانی کر سکتا ہے اور غنی عیب دار خریدے اور عیب دار ہی کی قربانی کرے تو ناجائز ہے اور اگر عیبی جانور کو خریدا تھا اور بعد میں اوس کا عیب جاتا رہا تو غنی اور فقیر دونوں کے لیے اوس کی قربانی جائز ہے مثلاً ایسا لاغر جانور خریدا جس کی قربانی ناجائز ہے اور اوس کے یہاں وہ فریبہ ہو گیا تو غنی بھی اس کی قربانی کر سکتا ہے۔<sup>(۲)</sup> (درمختار، ردالمحتار)

**مسئلہ ۱۱:** قربانی کرتے وقت جانور اچھلا کودا جس کی وجہ سے عیب پیدا ہو گیا یہ عیب مضر نہیں یعنی قربانی ہو جائے گی اور اگر اچھلنے کودنے سے عیب پیدا ہو گیا اور وہ چھوٹ کر بھاگ گیا اور فوراً پکڑ لایا گیا اور ذبح کر دیا گیا جب بھی قربانی ہو جائے گی۔<sup>(۳)</sup> (درمختار، ردالمحتار)

**مسئلہ ۱۲:** قربانی کا جانور مر گیا تو غنی پر لازم ہے کہ دوسرے جانور کی قربانی کرے اور فقیر کے ذمہ دوسرا جانور واجب نہیں اور اگر قربانی کا جانور گم ہو گیا یا چوری ہو گیا اور اوس کی جگہ دوسرا جانور خرید لیا اب وہ مل گیا تو غنی کو اختیار ہے کہ دونوں میں جس ایک کو چاہے قربانی کرے اور فقیر پر واجب ہے کہ دونوں کی قربانیاں کرے۔<sup>(۴)</sup> (درمختار) مگر غنی نے اگر پہلے جانور کی قربانی کی تو اگر چہ اس کی قیمت دوسرے سے کم ہو کوئی حرج نہیں اور اگر دوسرے کی قربانی کی اور اس کی قیمت پہلے سے کم ہے تو جتنی کمی ہے اتنی رقم صدقہ کرے ہاں اگر پہلے کو بھی قربان کر دیا تو اب وہ تصدق<sup>(۵)</sup> واجب نہ رہا۔<sup>(۶)</sup> (ردالمحتار)

①..... "الهدایة"، کتاب الأضحیة، ج ۲، ص ۳۵۹.

و "ردالمحتار"، کتاب الأضحیة، ج ۹، ص ۵۳۹.

②..... "الدرالمختار" و "ردالمحتار"، کتاب الأضحیة، ج ۹، ص ۵۳۹.

③..... المرجع السابق.

④..... "الدرالمختار"، کتاب الأضحیة، ج ۹، ص ۵۳۹.

⑤..... صدقہ کرنا۔

⑥..... "ردالمحتار"، کتاب الأضحیة، ج ۹، ص ۵۳۹.

## (قربانی کے جانور میں شرکت)

**مسئلہ ۱۳:** سات شخصوں نے قربانی کے لیے گائے خریدی تھی ان میں ایک کا انتقال ہو گیا اس کے ورثہ نے شرکاء سے یہ کہہ دیا کہ تم اس گائے کو اپنی طرف سے اور اس کی طرف سے قربانی کرو انہوں نے کر لی تو سب کی قربانیاں جائز ہیں اور اگر بغیر اجازت ورثہ ان شرکاء کی تو کسی کی نہ ہوئی۔ (۱) (ہدایہ)

**مسئلہ ۱۴:** گائے کے شرکاء میں سے ایک کافر ہے یا ان میں ایک شخص کا مقصود قربانی نہیں ہے بلکہ گوشت حاصل کرنا ہے تو کسی کی قربانی نہ ہوئی بلکہ اگر شرکاء میں سے کوئی غلام یا مدبر ہے جب بھی قربانی نہیں ہو سکتی کیونکہ یہ لوگ اگر قربانی کی نیت بھی کریں تو نیت صحیح نہیں۔ (۲) (ردالمحتار، ردالمحتار)

**مسئلہ ۱۵:** شرکاء میں سے ایک کی نیت اس سال کی قربانی ہے اور باقیوں کی نیت سال گزشتہ کی قربانی ہے تو جس کی اس سال کی نیت ہے اس کی قربانی صحیح ہے اور باقیوں کی نیت باطل کیونکہ سال گزشتہ کی قربانی اس سال نہیں ہو سکتی ان لوگوں کی یہ قربانی تطوع یعنی نفل ہوئی اور ان لوگوں پر لازم ہے کہ گوشت کو صدقہ کر دیں بلکہ ان کا ساتھی جس کی قربانی صحیح ہوئی ہے وہ بھی گوشت صدقہ کر دے۔ (۳) (ردالمحتار)

**مسئلہ ۱۶:** قربانی کے سب شرکاء کی نیت تقرب ہو (۴) اس کا یہ مطلب ہے کہ کسی کا ارادہ گوشت نہ ہو اور یہ ضرور نہیں کہ وہ تقرب ایک ہی قسم کا ہو مثلاً سب قربانی ہی کرنا چاہتے ہیں بلکہ اگر مختلف قسم کے تقرب ہوں وہ تقرب سب پر واجب ہو یا کسی پر واجب ہو اور کسی پر واجب نہ ہو ہر صورت میں قربانی جائز ہے مثلاً دمِ احصار اور احرام میں شکار کرنے کی جزا اور سر منڈانے کی وجہ سے دم واجب ہو اور تمتع و قرآن کا دم (۵) کہ ان سب کے ساتھ قربانی کی شرکت ہو سکتی ہے۔ اسی طرح قربانی اور عقیقہ کی بھی شرکت ہو سکتی ہے کہ عقیقہ بھی تقرب کی ایک صورت ہے۔ (۶) (ردالمحتار)

**مسئلہ ۱۷:** تین شخصوں نے قربانی کے جانور خریدے ایک نے دس کا دوسرے نے بیس کا تیسرے نے تیس کا اور ہر ایک نے جتنے میں خریدا ہے اس کی واجبی قیمت بھی اتنی ہی ہے یہ تینوں جانور مل گئے یہ پتا نہیں چلتا کہ کس کا کون ہے تینوں نے

①..... "الهدایة"، کتاب الأضحیة، ج ۲، ص ۳۶۰.

②..... "الدرالمختار" و "ردالمحتار"، کتاب الأضحیة، ج ۹، ص ۵۴۰.

③..... "ردالمحتار"، کتاب الأضحیة، ج ۹، ص ۵۴۰.

④..... یعنی اللہ تعالیٰ کا حق ادا کرنا مقصود ہو۔ ⑤..... یعنی حج تمتع اور حج قرآن کا دم، تفصیل کے لیے بہار شریعت، ج ۱، حصہ ۶ ملاحظہ فرمائیں۔

⑥..... "ردالمحتار"، کتاب الأضحیة، ج ۹، ص ۵۴۰.

یہ اتفاق کر لیا کہ ایک ایک جانور ہر شخص قربانی کرے چنانچہ ایسا ہی کیا گیا سب کی قربانیاں ہو گئیں مگر جس نے تمیں میں خرید اتھا وہ بیس روپے خیرات کرے کیوں کہ ممکن ہے کہ دس والے کو اس نے قربانی کیا ہو اور جس نے بیس میں خرید اتھا وہ دس روپے خیرات کرے اور جس نے دس میں خرید اتھا اس پر کچھ صدقہ کرنا واجب نہیں اور اگر ہر ایک نے دوسرے کو ذبح کرنے کی اجازت دے دی تو قربانی ہو جائے گی اور اس پر کچھ واجب نہ ہوگا۔<sup>(۱)</sup> (درمختار)

## (قربانی کے بعض مستحبات)

**مسئلہ ۱۸:** مستحب یہ ہے کہ قربانی کا جانور خوب فرہ اور خوبصورت اور بڑا ہو اور بکری کی قسم میں سے قربانی کرنی ہو تو بہتر سینگ والا مینڈھا چت کبرا ہو<sup>(۲)</sup> جس کے نھیے کوٹ کر خسی کر دیا ہو کہ حدیث میں ہے حضور نبی اکرم صلی اللہ تعالیٰ علیہ وسلم نے ایسے مینڈھے کی قربانی کی۔<sup>(۳)</sup> (عالمگیری)

**مسئلہ ۱۹:** ذبح کرنے سے پہلے چھری کو تیز کر لیا جائے اور ذبح کے بعد جب تک جانور ٹھنڈا نہ ہو جائے اس کے تمام اعضا سے روح نکل نہ جائے اس وقت تک ہاتھ پاؤں نہ کاٹیں اور نہ چمڑا اتاریں اور بہتر یہ ہے کہ اپنی قربانی اپنے ہاتھ سے کرے اگر اچھی طرح ذبح کرنا جانتا ہو اور اگر اچھی طرح نہ جانتا ہو تو دوسرے کو حکم دے وہ ذبح کرے مگر اس صورت میں بہتر یہ ہے کہ وقت قربانی حاضر ہو حدیث میں ہے حضور اقدس صلی اللہ تعالیٰ علیہ وسلم نے حضرت فاطمہ زہرا رضی اللہ تعالیٰ عنہا سے فرمایا: ”کھڑی ہو جاؤ اور اپنی قربانی کے پاس حاضر ہو جاؤ کہ اس کے خون کے پہلے ہی قطرہ میں جو کچھ گناہ کیے ہیں سب کی مغفرت ہو جائے گی اس پر ابوسعید خدری رضی اللہ تعالیٰ عنہ نے عرض کی یا نبی اللہ (صلی اللہ تعالیٰ علیہ والہ وسلم) یہ آپ کی آل کے لیے خاص ہے یا آپ کی آل کے لیے بھی ہے اور عامہ مسلمین کے لیے بھی فرمایا کہ میری آل کے لیے خاص بھی ہے اور تمام مسلمین کے لیے عام بھی ہے۔<sup>(۴)</sup> (عالمگیری، زیلعی، شلبیہ)

**مسئلہ ۲۰:** قربانی کا جانور مسلمان سے ذبح کرانا چاہیے اگر کسی مجوسی یا دوسرے مشرک سے قربانی کا جانور ذبح کر دیا تو قربانی نہیں ہوئی بلکہ یہ جانور حرام و مردار ہے اور کتابی سے قربانی کا جانور ذبح کرنا مکروہ ہے کہ قربانی سے مقصود

①....."الدرالمختار"، کتاب الأضحیة، ج ۹، ص ۵۴۱.

②.....یعنی سفید و سیاہ رنگ والا ہو۔

③....."الفتاویٰ الہندیة"، کتاب الأضحیة، الباب الخامس فی بیان محل إقامة الواجب، ج ۵، ص ۳۰۰.

و "سنن أبی داود"، کتاب الضحایا، باب ما یستحب من الضحایا، الحدیث: ۲۷۹۵، ج ۳، ص ۱۲۶.

④....."الفتاویٰ الہندیة"، کتاب الأضحیة، الباب الخامس فی بیان محل إقامة الواجب، ج ۵، ص ۳۰۰.

و "تبیین الحقائق"، کتاب الأضحیة، ج ۶، ص ۴۸۷.

و "حاشیة الشلبیة" هامش علی "تبیین الحقائق"، کتاب الأضحیة، ج ۶، ص ۴۸۷.

تقرب الی اللہ ہے (1) اس میں کافر سے مدد نہ لی جائے بلکہ بعض ائمہ کے نزدیک اس صورت میں بھی قربانی نہیں ہوگی مگر ہمارا مذہب وہی پہلا ہے کہ قربانی ہو جائے گی اور مکروہ ہے۔ (2) (زیلعی، شلبیہ)

## (قربانی کا گوشت و پوست وغیرہ کیا کرے)

**مسئلہ ۲۱:** قربانی کا گوشت خود بھی کھا سکتا ہے اور دوسرے شخص غنی یا فقیر کو دے سکتا ہے کھلا سکتا ہے بلکہ اس میں سے کچھ کھا لینا قربانی کرنے والے کے لیے مستحب ہے۔ بہتر یہ ہے کہ گوشت کے تین حصے کرے ایک حصہ فقرا کے لیے اور ایک حصہ دوست و احباب کے لیے اور ایک حصہ اپنے گھر والوں کے لیے، ایک تہائی سے کم صدقہ نہ کرے۔ اور کل کو صدقہ کر دینا بھی جائز ہے اور کل گھر ہی رکھ لے یہ بھی جائز ہے۔ تین دن سے زائد اپنے اور گھر والوں کے کھانے کے لیے رکھ لینا بھی جائز ہے اور بعض حدیثوں میں جو اس کی ممانعت آئی ہے وہ منسوخ ہے اگر اس شخص کے اہل و عیال بہت ہوں اور صاحب وسعت نہیں ہے تو بہتر یہ ہے کہ سارا گوشت اپنے بال بچوں ہی کے لیے رکھ چھوڑے۔ (3) (عالمگیری)

**مسئلہ ۲۲:** قربانی کا گوشت کافر کو نہ دے کہ یہاں کے کفار حربی ہیں۔

**مسئلہ ۲۳:** قربانی اگر منت کی ہے تو اس کا گوشت نہ خود کھا سکتا ہے نہ انگنیا کو کھلا سکتا ہے بلکہ اس کو صدقہ کر دینا واجب ہے وہ منت ماننے والا فقیر ہو یا غنی دونوں کا ایک ہی حکم ہے کہ خود نہیں کھا سکتا ہے نہ غنی کو کھلا سکتا ہے۔ (4) (زیلعی)

**مسئلہ ۲۴:** میت کی طرف سے قربانی کی تو اس کے گوشت کا بھی وہی حکم ہے کہ خود کھائے دوست احباب کو دے فقیروں کو دے یہ ضرور نہیں کہ سارا گوشت فقیروں ہی کو دے کیوں کہ گوشت اس کی ملک ہے یہ سب کچھ کر سکتا ہے اور اگر میت نے کہہ دیا ہے کہ میری طرف سے قربانی کر دینا تو اس میں سے نہ کھائے بلکہ کل گوشت صدقہ کر دے۔ (5) (ردالمحتار)

**مسئلہ ۲۵:** قربانی کا چمڑا اور اس کی جھول (6) اور رتی اور اس کے گلے میں ہار ڈالا ہے وہ ہار ان سب چیزوں کو صدقہ کر دے۔ قربانی کے چمڑے کو خود بھی اپنے کام میں لاسکتا ہے یعنی اس کو باقی رکھتے ہوئے اپنے کسی کام میں لاسکتا ہے

①..... یعنی اللہ عزوجل کی رضا حاصل کرنا ہے۔

②..... "تبیین الحقائق"، کتاب الأضحیة، ج ۶، ص ۴۸۷۔

و "حاشیة الشلبیة" هامش علی "تبیین الحقائق"، کتاب الأضحیة، ج ۶، ص ۴۸۷۔

③..... "الفتاویٰ الہندیة"، کتاب الأضحیة، الباب الخامس فی بیان محل إقامة الواجب، ج ۵، ص ۳۰۰۔

④..... "تبیین الحقائق"، کتاب الأضحیة، ج ۶، ص ۴۸۶۔

⑤..... "ردالمحتار"، کتاب الأضحیة، ج ۹، ص ۵۴۲۔

⑥..... قربانی کے جانوروں پر ڈالنے والا کپڑا۔



مثلاً اوس کی جانماز بنائے، چلنی (1)، تھیلی، مشکیزہ، دسترخوان، ڈول وغیرہ بنائے یا کتابوں کی جلدوں میں لگائے یہ سب کر سکتا ہے۔ (2) (درمختار) چمڑے کا ڈول بنایا تو اسے اپنے کام میں لائے اُجرت پر نہ دے اور اگر اُجرت پر دے دیا تو اس اُجرت کو صدقہ کرے۔ (3) (ردالمحتار)

**مسئلہ ۲۶:** قربانی کے چمڑے کو ایسی چیزوں سے بدل سکتا ہے جس کو باقی رکھتے ہوئے اوس سے نفع اٹھایا جائے جیسے کتاب، ایسی چیز سے بدل نہیں سکتا جس کو ہلاک کر کے نفع حاصل کیا جاتا ہو جیسے روٹی، گوشت، سرکہ، روپیہ، پیسہ اور اگر اوس نے ان چیزوں کو چمڑے کے عوض میں حاصل کیا تو ان چیزوں کو صدقہ کر دے۔ (4) (درمختار)

**مسئلہ ۲۷:** اگر قربانی کی کھال کو روپے کے عوض میں بیچا مگر اس لیے نہیں کہ اوس کو اپنی ذات پر یا بال بچوں پر صرف کرے گا بلکہ اس لیے کہ اوس سے صدقہ کر دے گا تو جائز ہے۔ (5) (عالمگیری) جیسا کہ آج کل اکثر لوگ کھال مدارس دینیہ میں دیا کرتے ہیں اور بعض مرتبہ وہاں کھال بھیجنے میں دقت ہوتی ہے اوس سے بیچ کر روپیہ بھیج دیتے ہیں یا کئی شخصوں کو دینا ہوتا ہے اوس سے بیچ کر دام ان فقرا پر تقسیم کر دیتے ہیں یہ بیع جائز ہے اس میں حرج نہیں اور حدیث میں جو اس کے بیچنے کی ممانعت آئی ہے اس سے مراد اپنے لیے بیچنا ہے۔

**مسئلہ ۲۸:** گوشت کا بھی وہی حکم ہے جو چمڑے کا ہے کہ اس کو اگر ایسی چیز کے بدلے میں بیچا جس کو ہلاک کر کے نفع حاصل کیا جائے تو صدقہ کر دے۔ (6) (ہدایہ)

**مسئلہ ۲۹:** قربانی کی چربی اور اوس کی سری، پائے اور اون اور دودھ جو ذبح کے بعد دوا ہے ان سب کا وہی حکم ہے کہ اگر ایسی چیز اس کے عوض میں لی جس کو ہلاک کر کے نفع حاصل کرے گا تو اوس کو صدقہ کر دے۔ (7) (عالمگیری)

**مسئلہ ۳۰:** قربانی کا چمڑا یا گوشت یا اس میں کی کوئی چیز قصاب یا ذبح کرنے والے کو اُجرت میں نہیں دے سکتا کہ اس کو اُجرت میں دینا بھی بیچنے ہی کے معنی میں ہے۔ (8) (ہدایہ)

①..... آٹا وغیرہ چھاننے کا آلہ، چھلنی۔

②..... "الدرالمختار"، کتاب الأضحیة، ج ۹، ص ۵۴۳۔

③..... "ردالمحتار"، کتاب الأضحیة، ج ۹، ص ۵۴۴۔

④..... "الدرالمختار"، کتاب الأضحیة، ج ۹، ص ۵۴۳۔

⑤..... "الفتاویٰ الہندیة"، کتاب الأضحیة، الباب السادس فی بیان ما یستحب... إلخ، ج ۵، ص ۳۰۱۔

⑥..... "الہدایة"، کتاب الأضحیة، ج ۲، ص ۳۶۰۔

⑦..... "الفتاویٰ الہندیة"، کتاب الأضحیة، الباب السادس فی بیان ما یستحب... إلخ، ج ۵، ص ۳۰۱۔

⑧..... "الہدایة"، کتاب الأضحیة، ج ۲، ص ۳۶۱۔

**مسئلہ ۳۱:** قصاب کو اجرت میں نہیں دیا بلکہ جیسے دوسرے مسلمانوں کو دیتا ہے اس کو بھی دیا اور اجرت اپنے پاس سے دوسری چیز دے گا تو جائز ہے۔

**مسئلہ ۳۲:** بھیڑ کے کسی جگہ کے بال نشانی کے لیے کاٹ لیے ہیں ان بالوں کو پھینک دینا یا کسی کو ہبہ کر دینا ناجائز ہے بلکہ انھیں صدقہ کرے۔<sup>(۱)</sup> (عالمگیری)

### **(ذبح سے پہلے قربانی کے جانور سے منفعت حاصل کرنا منع ہے)**

**مسئلہ ۳۳:** ذبح سے پہلے قربانی کے جانور کے بال اپنے کسی کام کے لیے کاٹ لینا یا اوس کا دودھ دوہنا مکروہ و ممنوع ہے اور قربانی کے جانور پر سوار ہونا یا اوس پر کوئی چیز لادنا یا اوس کو اجرت پر دینا غرض اوس سے منافع حاصل کرنا منع ہے اگر اوس نے اون کاٹ لی یا دودھ دوہ لیا تو اوس سے صدقہ کر دے اور اجرت پر جانور کو دیا ہے تو اجرت کو صدقہ کرے اور اگر خود سوار ہو یا اوس پر کوئی چیز لادی تو اس کی وجہ سے جانور میں جو کچھ کمی آئی اتنی مقدار میں صدقہ کرے۔<sup>(۲)</sup> (درمختار، ردالمحتار)

**مسئلہ ۳۴:** جانور دودھ والا ہے تو اوس کے تھن پر ٹھنڈا پانی چھڑکے کہ دودھ خشک ہو جائے اگر اس سے کام نہ چلے تو جانور کو دودھ کر دودھ صدقہ کرے۔<sup>(۳)</sup> (عالمگیری)

**مسئلہ ۳۵:** جانور ذبح ہو گیا تو اب اوس کے بال کو اپنے کام کے لیے کاٹ سکتا ہے اور اگر اوس کے تھن میں دودھ ہے تو دودھ سکتا ہے کہ جو مقصود تھا وہ پورا ہو گیا اب یہ اس کی ملک ہے اپنے صرف میں لاسکتا ہے۔<sup>(۴)</sup> (عالمگیری)

**مسئلہ ۳۶:** قربانی کے لیے جانور خریدتا تھا قربانی کرنے سے پہلے اوس کے بچہ پیدا ہوا تو بچہ کو بھی ذبح کر ڈالے اور اگر بچہ کو بیچ ڈالا تو اوس کا ثمن صدقہ کر دے اور اگر نہ ذبح کیا نہ بیع کیا اور ایام نحر<sup>(۵)</sup> گزر گئے تو اوس کو زندہ صدقہ کر دے اور اگر کچھ نہ کیا اور بچہ اوس کے یہاں رہا اور قربانی کا زمانہ آ گیا یہ چاہتا ہے کہ اس سال کی قربانی میں اسی کو ذبح کرے یہ نہیں کر سکتا اور اگر قربانی اسی کی کر دی تو دوسری قربانی پھر کرے کہ وہ قربانی نہیں ہوئی اور وہ بچہ ذبح کیا ہو صدقہ کر دے بلکہ ذبح سے جو کچھ اوس کی قیمت میں کمی ہوئی اسے بھی صدقہ کرے۔<sup>(۶)</sup> (عالمگیری)

①..... "الفتاویٰ الہندیۃ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱.

②..... "الدرالمختار" و "ردالمحتار"، کتاب الأضحیۃ، ج ۹، ص ۵۴۴.

③..... "الفتاویٰ الہندیۃ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱.

④..... المرجع السابق.

⑤..... قربانی کے دن یعنی دس، گیارہ، بارہ ذی الحجہ کے دن۔

⑥..... "الفتاویٰ الہندیۃ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱-۳۰۲.

مسئلہ ۳۷: قربانی کی اور اوس کے پیٹ میں زندہ بچہ ہے تو اسے بھی ذبح کر دے اور اسے صرف میں لاسکتا ہے اور مراہوا بچہ ہو تو اسے پھینک دے مردار ہے۔

## (دوسرے کے قربانی کے جانور کو بلا اجازت ذبح کر دیا)

مسئلہ ۳۸: دو شخصوں نے غلطی سے یہ کیا کہ ہر ایک نے دوسرے کی قربانی کی بکری ذبح کر دی یعنی ہر ایک نے دوسرے کی بکری کو اپنی سمجھ کر قربانی کر دیا تو بکری جس کی تھی اسی کی قربانی ہوئی اور چونکہ دونوں نے ایسا کیا لہذا دونوں کی قربانیاں ہو گئیں اور اس صورت میں کسی پر تاوان نہیں بلکہ ہر ایک اپنی اپنی بکری ذبح شدہ لے لے اور فرض کرو کہ ہر ایک کو اپنی غلطی اوس وقت معلوم ہوئی جب اوس بکری کو صرف کر چکا تو چونکہ ہر ایک نے دوسرے کی بکری کھا ڈالی لہذا ہر ایک دوسرے سے معاف کر لے اور اگر معافی پر راضی نہ ہوں تو چونکہ ہر ایک نے دوسرے کی قربانی کا گوشت بلا اجازت کھا ڈالا گوشت کی قیمت کا تاوان لے لے اس تاوان کو صدقہ کرے کہ قربانی کے گوشت کے معاوضہ کا یہی حکم ہے۔ یہ تمام باتیں اوس وقت ہیں کہ ہر ایک دوسرے کے اس فعل پر کہ اوس نے اس کی بکری ذبح کر ڈالی راضی ہو تو جس کی بکری تھی اسی کی قربانی ہوئی اور اگر راضی نہ ہو تو بکری کی قیمت کا تاوان لے گا اور اس صورت میں جس نے ذبح کی اوس کی قربانی ہوئی یعنی بکری کا جب تاوان لیا تو بکری ذبح کی (۱) ہو گئی اور اسی کی جانب سے قربانی ہوئی اور گوشت کا بھی یہی مالک ہوا۔ (۲) (درمختار، ردالمحتار)

مسئلہ ۳۹: دوسرے کی قربانی کی بکری بغیر اوس کی اجازت کے قصداً ذبح کر دی اس کی دو صورتیں ہیں مالک کی طرف سے اس نے قربانی کی یا اپنی طرف سے، اگر مالک کی نیت سے قربانی کی تو اوس کی قربانی ہو گئی کہ وہ جانور قربانی کے لیے تھا اور قربان کر دیا گیا اس صورت میں مالک اوس سے تاوان نہیں لے سکتا اور اگر اوس نے اپنی طرف سے قربانی کی اور ذبح شدہ بکری کے لینے پر مالک راضی ہے تو قربانی مالک کی جانب سے ہوئی اور ذبح کی نیت کا اعتبار نہیں اور مالک اگر اس پر راضی نہیں بلکہ بکری کا تاوان لیتا ہے تو مالک کی قربانی نہیں ہوئی بلکہ ذبح کی ہوئی کہ تاوان دینے سے بکری کا مالک ہو گیا اور اوس کی اپنی قربانی ہو گئی۔ (۳) (درمختار، ردالمحتار)

مسئلہ ۴۰: اگر بکری قربانی کے لیے معین نہ ہو تو بغیر اجازت مالک اگر دوسرا شخص قربانی کر دے گا تو قربانی نہ ہوگی مثلاً ایک شخص نے پانچ بکریاں خریدی تھیں اور اوس کا یہ خیال تھا کہ ان میں سے ایک بکری کو قربانی کروں گا اور اون میں

①..... ذبح کرنے والے کی۔

②..... "الدرالمختار" و "ردالمحتار"، کتاب الأضحية، ج ۹، ص ۵۴۴-۵۴۶.

③..... المرجع السابق، ص ۵۴۶.

سے کسی ایک کو معین نہیں کیا تھا تو دوسرا شخص مالک کی جانب سے قربانی نہیں کر سکتا اگر کرے گا تو تاوان لازم ہوگا ذبح کے بعد مالک اوس کی قربانی کی نیت کرے بیکار ہے یعنی اس صورت میں قربانی نہیں ہوئی۔ (1) (ردالمحتار)

مسئلہ ۴۱: دوسرے کی بکری غصب کر لی اور اوس کی قربانی کر لی اگر مالک نے زندہ بکری کا اوس شخص سے تاوان لے لیا تو قربانی ہوگئی مگر یہ شخص گنہگار ہے اس پر توبہ واستغفار لازم ہے اور اگر مالک نے تاوان نہیں لیا بلکہ ذبح کی ہوئی بکری لی اور ذبح کرنے سے جو کچھ کمی ہوئی اوس کا تاوان لیا تو قربانی نہیں ہوئی۔ (2) (ردالمحتار)

مسئلہ ۴۲: اپنی بکری دوسرے کی طرف سے ذبح کر دی اوس کے حکم سے ایسا کیا یا بغیر حکم بہر صورت اوس کی قربانی نہیں کیونکہ اوس کی طرف سے قربانی اوس وقت ہو سکتی ہے جب اوس کی ملک ہو۔ (3) (شلبیہ)

مسئلہ ۴۳: ایک شخص کے پاس کسی کی بکری امانت کے طور پر تھی امین نے قربانی کر دی یہ قربانی صحیح نہیں نہ مالک کی طرف سے نہ امین کی طرف سے اگرچہ مالک نے امین سے اپنی بکری کا تاوان لیا ہو اسی طرح اگر کسی کا جانور اس کے پاس عاریت یا اجارہ کے طور پر (4) ہے اور اس نے قربانی کر دیا یہ قربانی جائز نہیں۔ مرہون کو (5) راہن نے (6) قربانی کیا تو ہو جائے گی کہ جانور اوس کی ملک ہے اور مرہن نے کیا تو اس میں اختلاف ہے۔ (7) (ردالمحتار)

مسئلہ ۴۴: مویشی خانہ کے جانور ایک مدت مقررہ کے بعد نیلام ہو جاتے ہیں اور بعض لوگ اوسے لے لیتے ہیں اس کی قربانی جائز نہیں کیونکہ یہ جانور اس کی ملک نہیں۔

مسئلہ ۴۵: دو شخصوں کے مابین ایک جانور مشترک ہے (8) اوس کی قربانی نہیں ہو سکتی کہ مشترک مال میں دونوں کا حصہ ہے ایک کا حصہ دوسرے کے پاس امانت ہے اور اگر دو جانوروں میں دو شخص برابر کے شریک ہیں ہر ایک نے ایک ایک کی قربانی کر دی دونوں کی قربانیاں ہو جائیں گی۔ (9) (ردالمحتار)

مسئلہ ۴۶: ایک شخص کے نوبال بچے ہیں اور ایک خود، اوس نے دس بکریوں کی قربانی کی اور یہ نیت نہیں کہ کس کی

①..... "ردالمحتار"، کتاب الأضحیة، ج ۹، ص ۵۴۷.

②..... المرجع السابق.

③..... "حاشیة الشلبیة" هامش علی "تبیین الحقائق"، کتاب الأضحیة، ج ۶، ص ۴۸۸.

④..... یعنی کرائے کے طور پر۔ ⑤..... رہن رکھی ہوئی چیز کو۔ ⑥..... رہن رکھوانے والے نے۔

⑦..... "ردالمحتار"، کتاب الأضحیة، ج ۹، ص ۵۴۷.

⑧..... یہاں جانور سے مراد بکری یا اس جیسا جانور مراد ہے جس میں صرف ایک حصہ ہوتا ہے۔... علمیه

⑨..... "ردالمحتار"، کتاب الأضحیة، ج ۹، ص ۵۴۸.

طرف سے کس بکری کی قربانی ہے مگر یہ نیت ضرور ہے کہ دسوں بکریاں ہم دسوں کی طرف سے ہیں یہ قربانی جائز ہے سب کی قربانیاں ہو جائیں گی۔ (1) (عالمگیری)

**مسئلہ ۴۷:** اپنی طرف سے اور اپنے بچوں کی طرف سے گائے کی قربانی کی اگر وہ نابالغ ہیں تو سب کی قربانیاں جائز ہیں اور بالغ ہیں اور سب لڑکوں نے کہہ دیا ہے تو سب کی طرف سے صحیح ہے اور اگر انھوں نے کہا نہیں یا بعض نے نہیں کہا ہے تو کسی کی قربانی نہیں ہوئی۔ (2) (عالمگیری)

**مسئلہ ۴۸:** بیع فاسد کے ذریعہ بکری خریدی اور قربانی کر دی یہ قربانی ہوگئی کہ بیع فاسد میں قبضہ کر لینے سے ملک ہو جاتی ہے اور بائع کو اختیار ہے اگر اس نے زندہ بکری کی واجبی قیمت مشتری سے لے لی تو اب اس کے ذمہ کچھ واجب نہیں اور اگر بائع نے ذبح کی ہوئی بکری لے لی تو قربانی کرنے والا اس ذبح کی ہوئی بکری کی قیمت صدقہ کرے۔ (3) (عالمگیری)

**مسئلہ ۴۹:** ایک شخص نے دوسرے کو بکری ہبہ کر دی موہوب لہ (4) نے اس کی قربانی کر دی اس کے بعد واہب (5) اپنا ہبہ واپس لینا چاہتا ہے وہ واپس لے سکتا ہے اور موہوب لہ کی قربانی صحیح ہے اور اس کے ذمہ کچھ صدقہ کرنا بھی واجب نہیں۔ (6) (عالمگیری)

### (متفرق مسائل)

**مسئلہ ۵۰:** دوسرے سے قربانی ذبح کرائی ذبح کے بعد وہ یہ کہتا ہے میں نے قصد اِیْسِمِ اللہ نہیں پڑھی اس کو اس جانور کی قیمت دینی ہوگی پھر اگر قربانی کا وقت باقی ہے تو اس قیمت سے دوسرا جانور خرید کر قربانی کرے اور اس کا گوشت صدقہ کرے خود نہ کھائے اور وقت باقی نہ ہو تو اس قیمت کو صدقہ کر دے۔ (7) (عالمگیری)

**مسئلہ ۵۱:** تین شخصوں نے تین بکریاں قربانی کے لیے خریدیں پھر یہ بکریاں مل گئیں پتا نہیں چلتا کہ کس کی کونسی بکری ہے اس صورت میں یہ کرنا چاہیے کہ ہر ایک دوسرے کو ذبح کرنے کا وکیل کر دے سب کی قربانیاں ہو جائیں گی کہ اس نے

①..... "الفتاویٰ الہندیۃ"، کتاب الأضحیۃ، الباب الخامس فی بیان محل إقامة الواجب... إلخ، ج ۵، ص ۳۰۰.

②..... المرجع السابق، الباب السابع فی التضحیۃ عن الغیر... إلخ، ج ۵، ص ۳۰۲.

③..... المرجع السابق.

④..... جسے بکری ہبہ کی گئی۔ ⑤..... ہبہ کرنے والا۔

⑥..... "الفتاویٰ الہندیۃ"، کتاب الأضحیۃ، الباب السابع فی التضحیۃ عن الغیر... إلخ، ج ۵، ص ۳۰۳.

⑦..... المرجع السابق.

اپنی بکری ذبح کی جب بھی جائز ہے اور دوسرے کی ذبح کی جب بھی جائز ہے کہ یہ اوس کا وکیل ہے۔ (1) (عالمگیری)

**مسئلہ ۵۲:** دوسرے سے ذبح کرایا اور خود اپنا ہاتھ بھی چھری پر رکھ دیا کہ دونوں نے مل کر ذبح کیا تو دونوں پر بسم اللہ کہنا واجب ہے ایک نے بھی قصداً چھوڑ دی یا یہ خیال کر کے چھوڑ دی کہ دوسرے نے کہہ لی مجھے کہنے کی کیا ضرورت دونوں صورتوں میں جانور حلال نہ ہوا۔ (2) (درمختار)

**مسئلہ ۵۳:** قربانی کے لیے گائے خریدی پھر اس میں چھ شخصوں کو شریک کر لیا سب کی قربانیاں ہو جائیں گی مگر ایسا کرنا مکروہ ہے ہاں اگر خریدنے ہی کے وقت اوس کا یہ ارادہ تھا کہ اس میں دوسروں کو شریک کروں گا تو مکروہ نہیں اور اگر خریدنے سے پہلے ہی شرکت کر لی جائے تو یہ سب سے بہتر اور اگر غیر مالک نصاب نے قربانی کے لیے گائے خریدی تو خریدنے سے ہی اوس پر اس گائے کی قربانی واجب ہوگئی اب وہ دوسرے کو شریک نہیں کر سکتا۔ (3) (عالمگیری)

**مسئلہ ۵۴:** پانچ شخصوں نے قربانی کے لیے گائے خریدی ایک شخص آتا ہے وہ یہ کہتا ہے مجھے بھی اس میں شریک کر لو چار نے منظور کر لیا اور ایک نے انکار کیا اوس گائے کی قربانی ہوئی سب کی طرف سے جائز ہوگئی کیونکہ یہ چھٹا شخص اون چاروں کا شریک ہے اور ان میں ہر ایک کا ساتویں حصہ سے زیادہ ہے اور گوشت یوں تقسیم ہوگا کہ پانچواں حصہ اوس کا ہے جس نے شرکت سے انکار کیا باقی چار حصوں کو یہ پانچوں برابر بانٹ لیں۔ یا یوں کر دو کہ پچیس حصے کر کے اوس کو پانچ حصے دو جس نے شرکت سے انکار کیا ہے باقیوں کو چار چار حصے۔ (4) (عالمگیری)

**مسئلہ ۵۵:** قربانی کے لیے بکری خریدی اور قربانی کر دی پھر معلوم ہوا کہ بکری میں عیب ہے مگر ایسا عیب نہیں جس کی قربانی نہ ہو سکے اس کو اختیار ہے کہ اوس کی وجہ سے جو کچھ قیمت میں کمی ہو سکتی ہے وہ بائع سے واپس لے لے اور اوس کا صدقہ کرنا اس پر واجب نہیں اور اگر بائع (5) کہتا ہے کہ میں ذبح کی ہوئی بکری لوں گا اور ثمن واپس کر دوں گا تو مشتری (6) اس ثمن کو صدقہ کر دے صرف اتنا حصہ جو عیب کی وجہ سے کم ہو سکتا ہے اوس کو رکھ سکتا ہے۔ (7) (عالمگیری)

**مسئلہ ۵۶:** قربانی کی ذبح کی ہوئی بکری غصب کر لی غاصب سے اس کا تاوان لے سکتا ہے مگر اس تاوان کو صدقہ

①....."الفتاویٰ الہندیۃ"، کتاب الأضحیۃ، الباب السابع فی التضحیۃ عن الغیر... إلخ، ج ۵، ص ۳۰۴.

②....."الدرالمختار"، کتاب الأضحیۃ، ج ۹، ص ۵۵۱.

③....."الفتاویٰ الہندیۃ"، کتاب الأضحیۃ، الباب الثامن فیما یتعلق بالشركة فی الضحایا، ج ۵، ص ۳۰۴.

④.....المرجع السابق، ص ۳۰۴، ۳۰۵.

⑤.....بیچنے والا۔ ⑥.....خریدار۔

⑦....."الفتاویٰ الہندیۃ"، کتاب الأضحیۃ، الباب التاسع فی المتفرقات، ج ۵، ص ۳۰۷.

کرنا ضروری ہے کہ یہ اوس قربانی کا معاوضہ ہے۔ (۱) (عالمگیری)

**مسئلہ ۵۷:** مالکِ نصاب نے قربانی کی منت مانی تو اوس کے ذمہ دو قربانیاں واجب ہو گئیں ایک وہ جو غنی پر واجب ہوتی ہے اور ایک منت کی وجہ سے۔ دو یا دو سے زیادہ قربانیوں کی منت مانی تو جتنی قربانیوں کی منت ہے سب واجب ہیں۔ (۲) (درمختار، ردالمحتار)

**مسئلہ ۵۸:** ایک سے زیادہ قربانی کی سب قربانیاں جائز ہیں ایک واجب باقی نفل اور اگر ایک پوری گائے قربانی کی تو پوری سے واجب ہی ادا ہوگا یہ نہیں کہ ساتواں حصہ واجب ہو باقی نفل۔ (۳) (درمختار، ردالمحتار)

**تنبیہ:** قربانی کے مسائل تفصیل کے ساتھ مذکور ہو چکے اب مختصر طور پر اس کا طریقہ بیان کیا جاتا ہے تاکہ عوام کے لیے آسانی ہو۔ قربانی کا جانور اون شرائط کے موافق ہو جو مذکور ہوئیں یعنی جو اوس کی عمر بتائی گئی اوس سے کم نہ ہو اور اون عیوب سے پاک ہو جن کی وجہ سے قربانی ناجائز ہوتی ہے اور بہتر یہ کہ عمدہ اور فریبہ ہو۔ قربانی سے پہلے او سے چارہ پانی دے دیں یعنی بھوکا پیاسا ذبح نہ کریں۔ اور ایک کے سامنے دوسرے کو نہ ذبح کریں اور پہلے سے چھری تیز کر لیں ایسا نہ ہو کہ جانور گرانے کے بعد اوس کے سامنے چھری تیز کی جائے۔ جانور کو بائیں پہلو پر اس طرح لٹائیں کہ قبلہ کو اوس کا مونہ ہو اور اپنا داہنا پاؤں اوس کے پہلو پر رکھ کر تیز چھری سے جلد ذبح کر دیا جائے اور ذبح سے پہلے یہ دُعا پڑھی جائے۔

إِنِّي وَجْهْتُ وَجْهِيَ لِلدِّينِ فَطَرَ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ اللَّهُمَّ لَكَ وَمِنْكَ بِسْمِ اللَّهِ اللَّهُ أَكْبَرُ. (۴)

اسے پڑھ کر ذبح کر دے۔ قربانی اپنی طرف سے ہو تو ذبح کے بعد یہ دُعا پڑھے۔

اللَّهُمَّ تَقَبَّلْ مِنِّي كَمَا تَقَبَّلْتَ مِنْ خَلِيلِكَ إِبْرَاهِيمَ عَلَيْهِ السَّلَامُ وَحَبِيبِكَ مُحَمَّدٍ (۵) صَلَّى اللَّهُ تَعَالَى عَلَيْهِ وَسَلَّمَ.

①..... "الفتاوى الهندية"، كتاب الأضحية، الباب التاسع في المتفرقات، ج ۵، ص ۳۰۷.

②..... "الدر المختار" و "رد المحتار"، كتاب الأضحية، ج ۹، ص ۵۴۹، ۵۵۰.

③..... المرجع السابق، ص ۵۵۱.

④..... میں نے اپنا منہ اس کی طرف کیا جس نے آسمان اور زمین بنائے، ایک اسی کا ہو کر، اور میں مشرکوں میں نہیں۔ بے شک میری نماز اور میری قربانیاں اور میرا جینا اور میرا مرنا سب اللہ کے لئے ہے جو رب (ہے) سارے جہان کا، اس کا کوئی شریک نہیں، مجھے یہی حکم ہوا ہے اور میں مسلمانوں میں ہوں، الہی یہ تیری توفیق سے ہے اور تیرے لیے ہے محمد صلی اللہ تعالیٰ علیہ والہ وسلم اور آپ کی امت کی طرف سے، بسم اللہ واللہ اکبر۔

⑤..... اے اللہ (مزدمل) تو مجھ سے (اس قربانی کو) قبول فرما جیسے تو نے اپنے خلیل ابراہیم علیہ السلام اور اپنے حبیب محمد صلی اللہ تعالیٰ علیہ والہ وسلم سے قبول فرمائی۔

اس طرح ذبح کرے کہ چاروں رگیں کٹ جائیں یا کم سے کم تین رگیں کٹ جائیں۔ اس سے زیادہ نہ کاٹیں کہ چھری گردن کے مہرہ تک پہنچ جائے کہ یہ بے وجہ کی تکلیف ہے پھر جب تک جانور ٹھنڈا نہ ہو جائے یعنی جب تک اس کی روح بالکل نہ نکل جائے اس کے نہ پاؤں وغیرہ کاٹیں نہ کھال اتاریں اور اگر دوسرے کی طرف سے ذبح کرتا ہے تو ہنسی کی جگہ منہ کے بعد اس کا نام لے۔ اور اگر وہ مشترک جانور ہے جیسے گائے اونٹ تو وزن سے گوشت تقسیم کیا جائے محض تخمینہ سے (1) تقسیم نہ کریں۔ پھر اس گوشت کے تین حصے کر کے ایک حصہ فقرا پر تصدق کرے (2) اور ایک حصہ دوست و احباب کے یہاں بھیجے اور ایک اپنے گھر والوں کے لیے رکھے اور اس میں سے خود بھی کچھ کھالے اور اگر اہل و عیال زیادہ ہوں تو تہائی سے زیادہ بلکہ کل گوشت بھی گھر کے صرف میں (3) لاسکتا ہے۔ اور قربانی کا چمڑا اپنے کام میں بھی لاسکتا ہے اور ہو سکتا ہے کہ کسی نیک کام کے لیے دیدے مثلاً مسجد یا دینی مدرسہ کو دیدے یا کسی فقیر کو دیدے۔ بعض جگہ یہ چمڑا امام مسجد کو دیا جاتا ہے اگر امام کی تنخواہ میں نہ دیا جاتا ہو بلکہ اعانت کے طور پر ہو تو حرج نہیں۔ بحر الرائق میں مذکور ہے کہ قربانی کرنے والا بقر عید کے دن سب سے پہلے قربانی کا گوشت کھائے اس سے پہلے کوئی دوسری چیز نہ کھائے یہ مستحب ہے اس کے خلاف کرے جب بھی حرج نہیں۔ (4)

**فائدہ:** احادیث سے ثابت ہے کہ سید عالم حضرت محمد رسول اللہ صلی اللہ تعالیٰ علیہ وسلم نے اس امت مرحومہ کی طرف سے قربانی کی یہ حضور (صلی اللہ تعالیٰ علیہ وآلہ وسلم) کے بے شمار الطاف میں سے ایک خاص کرم ہے کہ اس موقع پر بھی امت کا خیال فرمایا اور جو لوگ قربانی نہ کر سکے اون کی طرف سے خود ہی قربانی ادا فرمائی۔ یہ شبہ کہ ایک مینڈھا ان سب کی طرف سے کیونکر ہو سکتا ہے یا جو لوگ ابھی پیدا ہی نہ ہوئے اون کی قربانی کیونکر ہوئی اس کا جواب یہ ہے کہ یہ حضور اقدس صلی اللہ تعالیٰ علیہ وسلم کے خصائص سے ہے۔ جس طرح حضور (صلی اللہ تعالیٰ علیہ وآلہ وسلم) نے چھ مہینے کے بکری کے بچہ کی قربانی ابو بردہ رضی اللہ تعالیٰ عنہ کے لیے جائز فرمادی اوروں کے لیے اس کی ممانعت کر دی۔ اسی طرح اس میں خود حضور (صلی اللہ تعالیٰ علیہ وآلہ وسلم) کی خصوصیت ہے۔ کہنا یہ ہے کہ جب حضور (صلی اللہ تعالیٰ علیہ وآلہ وسلم) نے امت کی طرف سے قربانی کی تو جو مسلمان صاحب استطاعت ہو اگر حضور اقدس صلی اللہ تعالیٰ علیہ وسلم کے نام کی ایک قربانی کرے تو زہے نصیب اور بہتر سینگ والا مینڈھا ہے جس کی سیاہی میں سفیدی کی بھی آمیزش ہو جیسے مینڈھے کی خود حضور اکرم (صلی اللہ تعالیٰ علیہ وآلہ وسلم) نے قربانی فرمائی۔

## عقیقہ کا بیان

اس کے متعلق پہلے چند احادیث ذکر کی جاتی ہیں وہ یہ ہیں۔

①.....اندازہ سے۔ ②.....صدقہ کر دے۔ ③.....استعمال میں۔

④.....”البحر الرائق“، کتاب الصلاة، باب ما یفسد الصلاة... إلخ، ج ۲، ص ۵۷.



**حدیث ۱:** امام بخاری نے سلمان بن عامر ضببی رضی اللہ تعالیٰ عنہ سے روایت کی کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا کہ ”لڑکے کے ساتھ عقیقہ ہے اوس کی طرف سے خون بہاؤ (یعنی جانور ذبح کرو) اور اوس سے اذیت کو دور کرو“ (۱) یعنی اوس کا سر مونڈادو۔

**حدیث ۲:** ابوداؤد و ترمذی و نسائی نے ام کرز رضی اللہ تعالیٰ عنہما سے روایت کی کہتی ہیں میں نے رسول اللہ صلی اللہ تعالیٰ علیہ وسلم کو فرماتے سنا کہ ”لڑکے کی طرف سے دو بکریاں اور لڑکی کی طرف سے ایک اس میں حرج نہیں کہ نہ ہوں یا مادہ۔“ (۲)

**حدیث ۳:** امام احمد و ابوداؤد و ترمذی و نسائی سمرہ رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”لڑکا اپنے عقیقہ میں گروی ہے ساتویں دن اوس کی طرف سے جانور ذبح کیا جائے اور اوس کا نام رکھا جائے اور سر مونڈا جائے۔“ (۳) گروی ہونے کا یہ مطلب یہ ہے کہ اوس سے پورا نفع حاصل نہ ہوگا جب تک عقیقہ نہ کیا جائے اور بعض نے کہا بچہ کی سلامتی اور اوس کی نشوونما اور اوس میں اچھے اوصاف ہونا عقیقہ کے ساتھ وابستہ ہیں۔

**حدیث ۴:** ترمذی نے امیر المؤمنین حضرت علی رضی اللہ تعالیٰ عنہ سے روایت کی کہتے ہیں رسول اللہ صلی اللہ تعالیٰ علیہ وسلم نے حضرت حسن رضی اللہ تعالیٰ عنہ کی طرف سے عقیقہ میں بکری ذبح کی اور یہ فرمایا کہ ”اے فاطمہ اس کا سر مونڈادو اور بال کے وزن کی چاندی صدقہ کرو“ ہم نے بالوں کو وزن کیا تو ایک درہم یا کچھ کم تھے۔ (۴)

**حدیث ۵:** ابوداؤد ابن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے امام حسن و امام حسین رضی اللہ تعالیٰ عنہما کی طرف سے ایک ایک مینڈھے کا عقیقہ کیا اور نسائی کی روایت میں ہے کہ دو دو مینڈھے۔ (۵)

**حدیث ۶:** ابوداؤد بریدہ رضی اللہ تعالیٰ عنہ سے راوی کہتے ہیں کہ زمانہ جاہلیت میں جب ہم میں کسی کے بچہ پیدا ہوتا تو بکری ذبح کرتا اور اوس کا خون بچہ کے سر پر پوت دیتا (۶) اب جبکہ اسلام آیا تو ساتویں دن ہم بکری ذبح کرتے ہیں اور بچہ کا سر مونڈاتے ہیں اور سر پر زعفران لگا دیتے ہیں۔ (۷)

**حدیث ۷:** ابوداؤد و ترمذی و ابورافع رضی اللہ تعالیٰ عنہ سے راوی کہتے ہیں کہ جب حضرت امام حسن بن علی رضی اللہ تعالیٰ عنہما

①.....”صحیح البخاری“، کتاب العقیقہ، باب إمطة الأذی عن الصبی فی العقیقہ، الحدیث: ۵۴۷۲، ج ۳، ص ۵۴۷.

②.....”سنن أبي داود“، کتاب الضحایا، باب العقیقہ، الحدیث: ۲۸۳۵، ج ۳، ص ۱۴۱.

③.....”جامع الترمذی“، کتاب الأضاحی، باب من العقیقہ، الحدیث: ۱۵۲۷، ج ۳، ص ۱۷۷.

④.....المرجع السابق، باب العقیقہ بشاة، الحدیث: ۱۵۲۴، ص ۱۷۵.

⑤.....”سنن أبي داود“، کتاب الضحایا، باب العقیقہ، الحدیث: ۲۸۴۱، ج ۳، ص ۱۴۳.

⑥.....”سنن النسائي“، کتاب العقیقہ، باب کم یعق عن الحاریة، الحدیث: ۴۲۲۵، ص ۶۸۸.

⑦.....یعنی سر پر مل لیتا۔

⑦.....”سنن أبي داود“، کتاب الضحایا، باب العقیقہ، الحدیث: ۲۸۴۳، ج ۳، ص ۱۴۴.

پیدا ہوئے تو میں نے دیکھا کہ حضور اقدس صلی اللہ تعالیٰ علیہ وسلم نے اون کے کان میں وہی اذان کہی جو نماز کے لیے کہی جاتی ہے۔ (1)

**حدیث ۸:** امام مسلم حضرت عائشہ رضی اللہ تعالیٰ عنہا سے راوی کہتی ہیں کہ رسول اللہ صلی اللہ تعالیٰ علیہ وسلم کی خدمت میں بچے لائے جاتے حضور (صلی اللہ تعالیٰ علیہ وآلہ وسلم) ان کے لیے برکت کی دعا کرتے اور تحنیک کرتے یعنی کوئی چیز مثلاً کھجور چبا کر اوس بچہ کے تالو میں لگا دیتے کہ سب سے پہلے اوس کے شکم میں حضور (صلی اللہ تعالیٰ علیہ وآلہ وسلم) کا لعاب دہن پہنچے۔ (2)

**حدیث ۹:** بخاری و مسلم حضرت اسماء بنت ابی بکر صدیق رضی اللہ تعالیٰ عنہما سے راوی کہتی ہیں کہ عبد اللہ بن زبیر رضی اللہ تعالیٰ عنہ مکہ ہی میں ہجرت سے قبل میرے پیٹ میں تھے بعد ہجرت قبا میں یہ پیدا ہوئے میں ان کو رسول اللہ صلی اللہ تعالیٰ علیہ وسلم کی خدمت میں لائی اور حضور (صلی اللہ تعالیٰ علیہ وآلہ وسلم) کی گود میں ان کو رکھ دیا پھر حضور (صلی اللہ تعالیٰ علیہ وآلہ وسلم) نے کھجور منگائی اور چبا کر ان کے منہ میں ڈال دی اور ان کے لیے دعائے برکت کی اور بعد ہجرت مسلمان مہاجرین کے یہاں یہ سب سے پہلے بچہ ہیں۔ (3)

**مسائل:** بچہ پیدا ہونے کے شکر یہ میں جو جانور ذبح کیا جاتا ہے اوس کو عقیقہ کہتے ہیں۔ حنفیہ کے نزدیک عقیقہ مباح و مستحب ہے۔ یہ جو بعض کتابوں میں مذکور ہے کہ عقیقہ سنت نہیں اس سے مراد یہ ہے کہ سنت مؤکدہ نہیں ورنہ جب خود حضور اقدس صلی اللہ تعالیٰ علیہ وسلم کے فعل سے اس کا ثبوت موجود ہے تو مطلقاً اس کی سنیت سے انکار صحیح نہیں۔ بعض کتابوں میں یہ آیا ہے کہ قربانی سے یہ منسوخ ہے اس کا یہ مطلب ہے کہ اوس کا وجوب منسوخ ہے جس طرح یہ کہا جاتا ہے کہ زکوٰۃ نے حقوق مالیہ کو منسوخ کر دیا یعنی اون کی فرضیت منسوخ ہو گئی۔ جب بچہ پیدا ہو تو مستحب یہ ہے کہ اوس کے کان میں اذان و اقامت کہی جائے اذان کہنے سے ان شاء اللہ تعالیٰ بلائیں دور ہو جائیں گی۔ بہتر یہ ہے کہ دہنے کان میں چار مرتبہ اذان اور بائیں میں تین مرتبہ اقامت کہی جائے۔ بہت لوگوں میں یہ رواج ہے کہ لڑکا پیدا ہوتا ہے تو اذان کہی جاتی ہے اور لڑکی پیدا ہوتی ہے تو نہیں کہتے۔ یہ نہ چاہیے بلکہ لڑکی پیدا ہو جب بھی اذان و اقامت کہی جائے۔ ساتویں دن اوس کا نام رکھا جائے اور اوس کا سر مونڈا جائے اور سر مونڈنے کے وقت عقیقہ کیا جائے۔ اور بالوں کو وزن کر کے اتنی چاندی یا سونا صدقہ کیا جائے۔

**مسئلہ ۱:** ہندوستان میں عموماً بچہ پیدا ہونے پر چھٹی (4) کی جاتی ہے۔ بعض لوگوں میں اس موقع پر نا جائز رسمیں برتی جاتی ہیں مثلاً عورتوں کا گانا بجانا ایسی باتوں سے بچنا اور ان کو چھوڑنا ضروری و لازم ہے بلکہ مسلمانوں کو وہ کرنا چاہیے جو حضور اقدس صلی اللہ تعالیٰ علیہ وسلم کے قول و فعل سے ثابت ہے۔ عقیقہ سے بہت زائد رسوم میں صرف کر دیتے ہیں اور عقیقہ نہیں

①..... "سنن أبی داود"، کتاب الأدب، باب فی الصبی یولد فیؤذن فی أذنه، الحدیث: ۵۱۰۵، ج ۴، ص ۴۲۳.

②..... "صحیح مسلم"، کتاب الطہارۃ، باب حکم بول الطفل الرضیع... إلخ، الحدیث: ۱۰۱- (۲۸۶)، ص ۱۶۵.

③..... "صحیح البخاری"، کتاب العقیقہ، باب تسمیة المولود... إلخ، الحدیث: ۵۴۶۹، ج ۳، ص ۵۴۶.

④..... بچے کی پیدائش کے چھٹے دن منائی جانے والی خوشی۔

کرتے۔ عقیقہ کریں تو سنت بھی ادا ہو جائے اور مہمانوں کے کھلانے کے لیے گوشت بھی ہو جائے۔

**مسئلہ ۲:** بچہ کا اچھا نام رکھا جائے۔ ہندوستان میں بہت لوگوں کے ایسے نام ہیں جن کے کچھ معنی نہیں یا اون کے برے معنی ہیں ایسے ناموں سے احتراز کریں۔ انبیائے کرام علیہم الصلوٰۃ والسلام کے اسمائے طیبہ اور صحابہ و تابعین و بزرگان دین کے نام پر نام رکھنا بہتر ہے امید ہے کہ اون کی برکت بچہ کے شامل حال ہو۔

**مسئلہ ۳:** عبد اللہ و عبد الرحمن بہت اچھے نام ہیں مگر اس زمانہ میں یہ اکثر دیکھا جاتا ہے کہ بجائے عبد الرحمن اوس شخص کو بہت سے لوگ رحمن کہتے ہیں اور غیر خدا کو رحمن کہنا حرام ہے۔ اسی طرح عبد الخالق کو خالق اور عبد المعبود کو معبود کہتے ہیں اس قسم کے ناموں میں ایسی ناجائز ترمیم ہرگز نہ کی جائے۔ اسی طرح بہت کثرت سے ناموں میں تصغیر کا رواج ہے یعنی نام کو اس طرح بگاڑتے ہیں جس سے حقارت نکلتی ہے اور ایسے ناموں میں تصغیر ہرگز نہ کی جائے لہذا جہاں یہ گمان ہو کہ ناموں میں تصغیر کی جائے گی یہ نام نہ رکھے جائیں دوسرے نام رکھے جائیں۔ (۱) (عالمگیری وغیرہ)

**مسئلہ ۴:** محمد بہت پیارا نام ہے اس نام کی بڑی تعریف حدیثوں میں آئی ہے اگر تصغیر کا اندیشہ نہ ہو تو یہ نام رکھا جائے اور ایک صورت یہ ہے کہ عقیقہ کا یہ نام ہو اور پکارنے کے لیے کوئی دوسرا نام تجویز کر لیا جائے اور ہندوستان میں ایسا بہت ہوتا ہے کہ ایک شخص کے کئی نام ہوتے ہیں اس صورت میں نام کی برکت بھی ہوگی اور تصغیر سے بھی بچ جائیں گے۔

**مسئلہ ۵:** مردہ بچہ پیدا ہوا تو اس کا نام رکھنے کی ضرورت نہیں بغیر نام اس کو دفن کر دیں (۲) اور زندہ پیدا ہو تو اس کا نام رکھا جائے اگرچہ پیدا ہو کر مر جائے۔ (۳)

**مسئلہ ۶:** عقیقہ کے لیے ساتواں دن بہتر ہے اور ساتویں دن نہ کر سکیں تو جب چاہیں کر سکتے ہیں سنت ادا ہو جائے گی۔ بعض نے یہ کہا کہ ساتویں یا چودھویں یا اکیسویں دن یعنی سات دن کا لحاظ رکھا جائے یہ بہتر ہے اور یاد نہ رہے تو یہ کرے کہ جس دن بچہ پیدا ہوا اس دن کو یاد رکھیں اوس سے ایک دن پہلے والا دن جب آئے وہ ساتواں ہوگا مثلاً جمعہ کو پیدا ہوا تو جمعرات ساتویں دن ہے اور سینچر کو پیدا ہوا تو ساتویں دن جمعہ ہوگا پہلی صورت میں جس جمعرات کو اور دوسری صورت میں جس جمعہ کو عقیقہ کرے گا اوس میں ساتویں کا حساب ضرور آئے گا۔

①....."الفتاویٰ الہندیۃ"، کتاب الکراہیۃ، الباب الثانی والعشرون فی تسمیۃ الاولاد... إلخ، ج ۵، ص ۳۶۲، وغیرہ۔

②.....یہ ظاہر الروایہ ہے مگر امام ابو یوسف رحمہ اللہ تعالیٰ کا مذہب یہ ہے کہ بچہ زندہ پیدا ہو یا مردہ بہر حال اس کی تکریم کے لیے اس کا نام رکھا جائے۔ ملنقی الابحر میں ہے کہ اس پر فتویٰ ہے اور نہر سے مستفاد ہے کہ یہی مختار ہے ایسا ہی در مختار باب صلاۃ الجنائزہ جلد ۳، صفحہ ۱۵۳ میں ہے۔ بہار شریعت، ج ۱ حصہ ۴، صفحہ ۸۴۱، نماز جنازہ کا بیان میں بھی اسی کو اختیار کیا اور اس حصے پر اعلیٰ حضرت کی یہ تصدیق بھی ہے کہ اسے مسائل صحیحہ، رجیحہ، محققہ، منقحہ پر مشتمل پایا لہذا مسلمانوں کو اسی پر عمل کرنا چاہئے۔... علمیہ

③....."الفتاویٰ الہندیۃ"، کتاب الکراہیۃ، الباب الثانی والعشرون فی تسمیۃ الاولاد... إلخ، ج ۵، ص ۳۶۲۔

مسئلہ ۷: لڑکے کے عقیقہ میں دو بکرے اور لڑکی میں ایک بکری ذبح کی جائے یعنی لڑکے میں نر جانور اور لڑکی میں مادہ مناسب ہے۔ اور لڑکے کے عقیقہ میں بکریاں اور لڑکی میں بکرا کیا جب بھی حرج نہیں۔ اور عقیقہ میں گائے ذبح کی جائے تو لڑکے کے لیے دو حصے اور لڑکی کے لیے ایک حصہ کافی ہے یعنی سات حصوں میں دو حصے یا ایک حصہ۔

مسئلہ ۸: گائے کی قربانی ہوئی اس میں عقیقہ کی شرکت ہو سکتی ہے جس کا ذکر قربانی میں گزرا۔

مسئلہ ۹: بچہ کا سر مونڈنے کے بعد سر پر زعفران پھینک کر لگا دینا بہتر ہے۔

مسئلہ ۱۰: عقیقہ کا جانور انھیں شرائط کے ساتھ ہونا چاہیے جیسا قربانی کے لیے ہوتا ہے۔ اس کا گوشت فقرا اور عزیز و قریب دوست و احباب کو کچا تقسیم کر دیا جائے یا پکا کر دیا جائے یا اون کو بطور ضیافت (۱) و دعوت کھلایا جائے یہ سب صورتیں جائز ہیں۔  
مسئلہ ۱۱: بہتر یہ ہے کہ اوس کی ہڈی نہ توڑی جائے بلکہ ہڈیوں پر سے گوشت اوتار لیا جائے یہ بچہ کی سلامتی کی نیک فال ہے (۲) اور ہڈی توڑ کر گوشت بنایا جائے اس میں بھی حرج نہیں۔ گوشت کو جس طرح چاہیں پکا سکتے ہیں مگر میٹھا پکایا جائے تو بچہ کے اخلاق اچھے ہونے کی فال ہے۔

مسئلہ ۱۲: بعض کا یہ قول ہے کہ سری پائے حجام کو اور ایک ران دائی کو دیں باقی گوشت کے تین حصے کریں ایک حصہ فقرا کا ایک احباب کا اور ایک حصہ گھروالے کھائیں۔

مسئلہ ۱۳: عوام میں یہ بہت مشہور ہے کہ عقیقہ کا گوشت بچہ کے ماں باپ اور دادا دادی، نانا نانی نہ کھائیں یہ محض غلط ہے اس کا کوئی ثبوت نہیں۔

مسئلہ ۱۴: لڑکے کے عقیقہ میں دو بکریوں کی جگہ ایک ہی بکری کسی نے کی تو یہ بھی جائز ہے۔ ایک حدیث سے بظاہر ایسا معلوم ہوتا ہے کہ عقیقہ میں ایک مینڈھا ذبح ہوا۔

مسئلہ ۱۵: اس کی کھال کا وہی حکم ہے جو قربانی کی کھال کا ہے کہ اپنے صرف میں لائے یا مساکین کو دے یا کسی اور نیک کام مسجد یا مدرسہ میں صرف کرے۔

مسئلہ ۱۶: عقیقہ میں جانور ذبح کرتے وقت ایک دعا پڑھی جاتی ہے اسے پڑھ سکتے ہیں اور یاد نہ ہو تو بغیر دعا پڑھے بھی ذبح کرنے سے عقیقہ ہو جائے گا۔

وَاللّٰهُ تَعَالٰی اَعْلَمُ قَدْ تَمَّ هَذَا الْجُزْءُ بِحَمْدِ اللّٰهِ سُبْحٰنَهُ وَتَعَالٰی وَصَلَّى اللّٰهُ عَلٰی اَفْضَلِ

خَلْقِهِ مُحَمَّدٍ وَّآلِهِ وَصَحْبِهِ وَاٰلِهِ وَحَزْبِهِ اَجْمَعِيْنَ وَالْحَمْدُ لِلّٰهِ رَبِّ الْعٰلَمِيْنَ.

وَ اَنَا الْفَقِيْرُ أَبُو الْعَلَا مُحَمَّدٌ اَمَّجْدٌ عَلٰی الْاَعْظَمٰی عَفٰی عَنْهُ.